
भगवान्‌ श्रीरामद्वारा रामेशवर-पूजन 
लिंग थापि बिधिवत करि पूजा।सिव समान प्रिय मोहि न दूजा॥ 
सिव द्रोही मम भगत कहावा।सो नर सपनेहुँ मोहि न पावा॥ 
संकर विमुख भगति चह मोरी।सो नारकी मूढ़ मति थोरी॥ 

संकर प्रिय मम द्रोही सिव द्रोही मम दास। 

ते नर करहिं कलप भरि घोर नरक महुँ बास॥ 
जे रामेस्वर दरसनु करिहहिं।ते तनु तजि मम लोक सिधरिहहिं॥ 
जो गंगाजलु आनि चढ़ाइहि।सो साजुज्य मुक्ति नर पाइहि॥ 
होइ अकाम जो छल तजि सेइहि।भगति मोरि तेहि संकर देइहि॥ 
मम कृत सेतु जो दरसनु करिही।सो बिनु श्रम भवसागर तरिही॥ 


[ श्रीरामचरितमानस] 


किबा 


हरे राम हरे राम राम राम हरे हरे। हरे कृष्ण हरे कृष्ण कृष्ण कृष्ण हरे हरे॥ 

याद रखो--जिसके हृदयमें सदा सत्य, न्याय, 
प्रेम, क्षमा, धैर्य, ईमानदारी, सन्तोष, शान्ति, त्याग और 
आनन्दके शुभ विचार खेला करते हैं, उसका जीवन 
भी वैसा ही बन जाता है । इसलिये निरन्तर इस प्रकारके 
शुभ विचारोंका ही चिन्तन करो । 

याद रखो--जबतक अशुभ विचार--मिथ्या, 
अन्याय, द्वेष, क्रोध, असहिष्णुता, बेईमानी, लोभ, 
अशान्ति, भोगलालसा, विषाद आदि हृदयमें वर्तमान हैं, 
तबतक मनुष्य कभी सुखी और पवित्र-जीवन नहीं हो 
सकता । अत: इनको हृदयसे निकाल दो । परंतु “इन बुरे 
विचारोंको हृदयसे निकालना है ' इस प्रकारसे भी इनका 
यदि बार-बार चिन्तन होगा तो ये हृदयसे निकलेंगे 
नहीं, और भी प्रगाढ हो जायँगे। 'चौथका चाँद नहीं 
देखना है ' बार-बार इसका स्मरण करनेसे वह अवश्य 
देखा जाता है। 'नहीं देखना है' यह बात यदि याद 
ही नहीं आती तो कोई भी चाँद नहीं देखता। इस 
मकानमें रातको भूत आता है, ऐसी बात बार-बार याद 
रहनेपर बिना हुए भी भूतका डर लगने लगता है। 
जिसको भूतको कल्पना नहीं है, उसे भूतका डर नहीं 
लगता। इसी प्रकार अशुभ विचारोंके निकालनेकी 
दृष्टिसे भी उनका बार-बार चिन्तन होगा तो वे नहीं 
निकलेंगे। 

याद रखो--अशुभ विचारोंको निकालकर शुभ 
विचारोंको लाना है तो अशुभके निकालनेकी बात न 
सोचकर शुभका चिन्तन आरम्भ कर दो। जगतूके 
प्रपंचोंके और संसारके पापों एवं बुराइयोंके बदले 
भगवान्‌की मंगलमयता, उनकी कल्याणस्वरूपता, उनकी 
दयालुता, प्रेम, भक्तवत्सलता, महत्ता, सत्यस्वरूपता, 
न्यायस्वरूपता, शान्तिमयता, आनन्दमयता, निष्कामता, 
परिपूर्णता, सर्वहितैषिता, समता आदि महान्‌ दिव्य 


कल्याण 

गुणोंका स्मरण करने लगो। भगवानूके तत्त्व-रहस्यका 
मनन तथा विचार आरम्भ कर दो। उनको मधुर मनोहर 
लीला-कथाओंका श्रबण, गायन, चिन्तन करने लगो। 
उनके अतुलनीय माधुरीसे परिपूर्ण परम सुन्दर सुधावर्षी 
मुनिमनमोहक स्वरूपके ध्यानका अभ्यास आरम्भ कर 
दो, फिर अशुभ विचार अपने-आप ही नष्ट हो जायेगे । 

याद रखो--शुभको लानेके लिये भी अशुभका 
स्मरण मत करो। अशुभका स्मरण ही अशुभको 
जीवित और प्रतिष्ठित रखता है। 

याद रखो--कल्याणमय भगवान्‌ महान्‌ अनन्त 
दिव्य गुणोंके भण्डार हैं। उनका एक-एक गुण इतना 
पवित्र, इतना विशाल, इतना मंगलमय, इतना प्रभावशाली 
है कि उसका स्मरण तथा अनुशीलन आरम्भ हो 
जानेपर अपने-आप ही सद्विचार तथा सदगुणोंके 
समूह आने लगेंगे। 

याद रखो-सारा जगत्‌ भगवानूसे निकला है 
और इसमें सर्वत्र केवल भगवान्‌ ही भरे हैं। भगवान्‌ 
सर्वथा कल्याणमय-सद्गुणसमुद्र हैं। अतः जगत्में 
भी सर्वत्र सर्वथा कल्याणमय गुणसमूह ही भरे हैं। 
तुम्हारी आभ्यन्तरिक आँखें तमोमयी तथा अशुभ 
दर्शनशीला हैं, इसलिये तुम्हारा मन निरन्तर अशुभका 
क्रोड़ा-प्रांगण बन रहा है। रात-दिन अशुभके समूह ही 
उसमें धमाचौकड़ी मचाते रहते हें । इनको यों ही रहने 
दो, इनको निकालनेकी बात मत सोचो। बस, लगनके 
साथ मंगलमय भगवानको मंगलमयता तथा उनको 
सद्गुणावलीको देखना शुरू कर दो। जब उनकी 
मंगलमयी सद्गुणावलीको हृदयमें स्थान मिल जायगा, 
तब अशुभ विचार वैसे ही तुरंत विलीन और नष्ट हो 
जायँगे, जैसे सूर्योदय होनेपर अन्धकार विलीन और 
नष्ट हो जाता है। 'शिव' 

[आवरणचित्र परिचय] श्रीपुरुषोत्तमक्षेत्र और श्रीजगन्नाथजी 


( सप्ताचार्य डॉ० श्रीवासुदेवकृष्णजी चतुर्वेदी, डी०लिट्० ) 


जगन्नाथजीका मन्दिर भारतवर्षकी भावनाओंकी 
प्रमुख कड़ी है। यह हिन्दू जनताका पावन उल्लास है, 
और है “उदारचरितानां तु वसुधैव कुटुम्बकम्‌'के 
आदर्शको साक्षात्‌ प्रतिकृति। साथ ही वर्णभेदसे परे 
ऐक्यकी यह अद्भुत शृंखला है, और है अध्यात्म एवं 
कलाकी एकत्र संगमभूमि । 'पुरी द्वारावती चैव सप्तैता 
मोक्षदायिकाः ' में प्रतिदिन सात पुरियोंमें इसका स्मरण 
आस्तिक लोग करते हैं। आषाढ्मासके शुक्लपक्षकी 
द्वितीया तिथिको सम्पूर्ण भारतवर्षमें रथयात्रा-उत्सव 
मनाया जाता है, जिसका विशेष समारोह जगन्नाथपुरीमें 
आयोजित होता है। पुरीका रथयात्रा-उत्सव विश्वप्रसिद्ध है। 

पुरुषोत्तमक्षेत्र 

पुराणोंने इस पुण्य भू-भागको पुरुषोत्तम-क्षेत्र कहकर 
सम्मान प्रदान किया है। मथुरामें चार प्रकारसे मुक्ति- 
प्राप्ति कही गयी है-' नृणां चतुर्धा विदधाति मुक्तिम्‌' 
(वारा०पु० मथुरामा०)। काशीमें मरणसे मुक्ति होती 
है—' काश्यां हि मरणान्मुक्तिः '। पर यह क्षेत्र तो एक 
साथ दश अवतारोंके दर्शनजन्य पुण्यको तत्काल प्रदान 
करनेवाला माना गया है। स्कन्दपुराणका स्पष्ट कथन है-- 

अतो दशावताराणां दर्शनाद्यैस्तु यत्फलम्‌। 


तत्फलं लभते मर्त्यो दृष्ट्वा श्रीपुरुषोत्तमम्‌॥ 
(स्क०पु० वैष्णवखण्ड पुरुषोत्तमक्षेत्र-माहात्म्य अ०५, श्लोक१४) 
इस क्षेत्रको पावनताके सम्बन्धमें विष्णुपुराणका भी 
कथन है--' श्रीपुरुषोत्तमक्षेत्रमें कण्डु ऋषि मुक्त हुए थे।' 
कहते हैं--' प्रम्लोचा नामको एक अप्सराके हाव-भावसे 
मुग्ध महर्षि कण्डु तपस्या त्यागकर उसके साथ विहारविनोदमें 
चिरकालतक रत रहे। अन्तमें तपोभंगसे खिन्न होकर वे 
इस पुरुषोत्तमक्षेत्रमें निवास करने लगे और यहीँ 'ब्रह्मपार'- 
स्तोत्रका जापकर उन्होंने मुक्ति प्राप्त को।' 

मत्स्यपुराणने श्रीपुरुषोत्तमक्षेत्रको भूमिमें पितरोंके 
श्राद्ध करनेका महान्‌ पुण्य बताया है। यहाँ किये श्राद्धसे 
पितरोंकी अनन्त कालके लिये तृप्ति होती है। भौगोलिक 
कोशोंमें यह क्षेत्र श्रीजगन्नाथपुरीकी समीपस्थ भूमिके 
निकट निर्दिष्ट है । स्कन्दपुराणमें पुरुषोत्तमक्षेत्र सर्वाधिक 
पद्य-संख्यामें चर्चित है। ६० अध्यायोंमें इस क्षेत्रके तीर्थो 
एवं श्रीजगन्नाथपुरी-मन्दिरका वर्णन है। प्राय: इतना ही 
विस्तृत वर्णन ब्रह्मपुराणका भी है। इस पुरुषोत्तमक्षेत्रके 
अन्यत्र श्रीक्षेत्र, शंखक्षेत्र आदि नाम भी प्राप्त होते हैं-- 

“पुरुषोत्तमाख्यं सुमहत्‌ क्षेत्रं परमपावनम्‌।' 

देवीभागवतपुराणमें यह भी कहा है कि केवल 
यही क्षेत्र ऐसा है; जहाँ भगवान्‌ मानुष-लीलासे काष्ठका 
शरीर धारणकर निवास करते हैं। 

“यत्रास्ते दारवतनुः श्रीशो मानुषलीलया'। इस 
विग्रहके सम्बन्धमें भी स्पष्ट उल्लेख है कि यह 
दर्शनमात्रसे मोक्षप्रद है। साथ ही यह सम्पूर्ण तीर्थोका 
पुण्य प्रदान करता है। 

पुरुषोत्तमक्षेत्रकी सीमा 

इस क्षेत्रका मान १० योजन माना गया है। 
परम्परानुसार एक योजन ४ कोश अर्थात्‌ ८ मीलका 
होता है। कुल क्षेत्र ८० वर्गमीलका बनता है। यह भू- 
भाग प्रभुका विग्रह ही है-- 

“अहो तत्‌ परमं क्षेत्रं विस्तृतं दश योजने।' 


संख्या ६ ] 


श्रीपुरुषोत्तमक्षेत्र और श्रीजगन्नाथजी ७ 

इस क्षेत्रकी पूजा करने सुर-असुर-किन्नर-गन्धर्व 
भी सर्वदा आते हैं । तीर्थराजकी मृत्तिकासे यह व्याप्त है । 
इसके मध्य नीलाचल पर्वत इतना भव्य एवं उच्च है कि 
पृथ्वीके स्तनकी भाँति शोभायमान होता है। महाकवि 
कालिदासने अपने मेघदूतमें रामगिरि पर्वतको पृथ्वीका 
एक स्तन बतलाया है । सम्भव है, पुराणका यह अंश उन्हें 
रुचा हो-- 

नीलाचलेन महता मध्यस्थेन विराजितम्‌। 

एकं स्तनमिवावन्याः सूदुरात्‌ परिभाषितम्‌॥ 

श्रीविष्णुभगवानूने ब्रह्माजीसे कहा--' सागरके उत्तर 
तीरपर महानदीके दक्षिणमें जो प्रदेश है, वह तीर्थोंके 
फलका प्रदान करनेवाला है। एकाम्रकक्षेत्रसे दक्षिण- 
समुद्रपर्यन्त उत्तरोत्तर श्रेष्ठ भू-भाग है। यह स्थान 
मायासे आच्छन्न रहता है, अतः सर्वसाधारणको दृष्टिमें 
नहीं आ सकता है।' एकाम्रक पुराणकारने कहा है-- 

“सुरासुराणां दुर्जयं मायया छादितुं मम।' 

पुरुषोत्तमक्षेत्रकी एक विशेषता सबसे भिन्न लिखी है 
कि यह सृष्टि और प्रलयसे दूर ही है। इस क्षेत्रके वारुण 
अर्थात्‌ पश्चिम दिशामें रोहिण नामक कुण्ड है। यह परम 
पवित्र है। इस कुण्डमें एक बार एक वायसराज प्यासके 
कारण जल- ग्रहण करनेको उद्यत हुए । जलका स्पर्श करते 
ही उनको भगवानके दर्शन हुए और चार भुजाका उनका 
दिव्य शरीर बन गया | वायस (काक) -रूप तिरोहित हो 
गया था। रोहिणके तटपर चर्मचक्षुसे भी प्रभुके दर्शन 
करनेवाले प्राणी पापोंको त्यागकर भगवानको सायुज्य 
नामक मुक्ति प्राप्त करते हैं । लक्ष्मीजीने यमराजसे कहा है 
कि वह ५ कोशका क्षेत्र समुद्रके भीतर व्यवस्थित है, इसमें 
सुवर्णकी बालुका है और नील पर्वत है इसकी पश्चिमी 
सीमा शंखकी-सी आकृतिकी है । इसमें समुद्रका जल है । 

“यत्सम्पर्कात्‌ समुद्रोऽपि तीर्थराजत्वमागतः।' 

तीर्थ नहीं, तीर्थराज संज्ञा देकर इसके महत्त्वके प्रति 
ध्यानाकृष्ट किया गया है। 

कपालमोचन 

इसी क्षेत्रमें सुप्रसिद्ध कपालमोचन नामक तीर्थ है । 
पुराणोंके अनुसार ब्रह्माजीके पाँच सिर थे। एक बार रुद्र 
भगवानूने क्रोधमें आकर उनके एक मुखका छेदन कर 


दिया, वह सिर भूतलमें घूमने लगा और अन्तमें यहाँ आकर 
गिर पड़ा, अतः इसे कपालमोचन तीर्थके नामसे पवित्रस्थल 
माना गया। यहाँकी अन्तर्वेदीकी कामना देवगण भी करते 
हैं। यहीं कामाख्या, क्षेत्रपाल-विमला और नृसिंह भी 
विराजमान हैं । इस अन्तर्वेदीकी रक्षा श्रीजगदम्बा करती हैं । 
वटमूलमें मंगला, पश्चिममें विमला, शंखके पूर्व भागमें 
सर्वमंगला, उत्तरमें अर्धांशनी और लम्बा, दक्षिणमें कालरात्रि 
और पूर्वमे मरीचिका विराजमान होकर रक्षा करती हें । 
कालरात्रिके पृष्ठभागमें चण्डी हैं। रुद्राणीके आठ भेद 
देखकर ही शिवको भी आठ मूर्ति स्वीकार करनी पड़ी। 
आठ लिंगोंके नाम हैं-कपालमोचन, क्षेत्रपाल, यमेश्वर, 
मार्कण्डेय, ईशान, विश्वेश, नीलकण्ठ, वटेश। इन आठ 
लिंगोंका दर्शन भी मुक्तिप्रद माना गया है। दर्शनके साथ 
स्मरण भी मुक्तिप्रद है। इसके प्रसिद्ध नामोंमें पुरी या 
जगदीशपुरी है, बैसे स्पष्टताके लिये जगन्नाथपुरी कहते हैं । 
गुण्डिचा-यात्रा 

पुराणोंमें इस स्थलके लिये गुण्डिचा नाम आया है। 
पुरीमें श्रीमहाप्रभुके मन्दिरसे लगभग दो मील दूर 
गुण्डिचा तीर्थ है। इसके निकट ही इन्द्रद्युम्न सरोवर है । 

गुण्डिचा-यात्राको घोषयात्रा भी कहते हें । आषाढ़ 
शुक्ल द्वितीयासे दशमीतक नौ दिनोंकी यह यात्रा 
विश्वप्रसिद्ध है। तीन रथोंपर बलभद्र, सुभद्रा और 
जगन्नाथजीको विराजमान कराकर रथोंको खींचते हुए 
गुण्डिचा मन्दिरतक ले जाते हैं। 

श्रीजगन्नाथजी 

कुछ विद्वानोंकी मान्यता है कि श्रीजगन्नाथजीकी 
कथाका स्त्रोत ऋग्वेदका यह मन्त्र है-- 

अदो यद्‌ दारु प्लवते सिन्धोः पारे अपुरुषम्‌। 

तदा रभस्व दुर्हणो तेन गच्छ परस्तरम्‌॥ 

(१०।१५५।३) 

काशीखण्डमें भी श्रीजगन्नाथका वर्णन है। 
भविष्यपुराणमें श्रीजगन्नाथमाहात्म्य है। श्रीजगन्नाथधाम 
चार पावन धामोंमें भी एक धाम है, सात पुरियोंमें एक 
पुरी है। सत्ययुगका धाम बदरीनाथ, त्रेताका रामेश्वर, 
द्वापरका द्वारकाधाम और कलियुगका धाम श्रीजगन्नाथधाम 
है। श्रीजगन्नाथजीके प्रसादकी महिमा विख्यात है। यहाँ 


८ कल्याण 

छुआछूतका दोष नहीं माना जाता । ब्रत-पर्वादिके दिन 
भी इसे ग्रहण करना विहित है। 
मन्दिरका स्वरूप 


न प ह - 
ff णौ शा RG 

यह मन्दिर दो परकोटोंके भीतर है। चारों ओर चार 
द्वार हैं। मुख्य मन्दिरके तीन भाग हैं। विमान या 
श्रीमन्दिर ऊँचा है। इसीमें श्रीजगन्नाथजी महाराज 
विराजमान हैं। जगमोहनके पीछे मुखशाला नामक 
मन्दिर है। मुखशालाके आगे भोगमण्डप है। 

गरुडस्तम्भ 

सिंहद्वारके सम्मुख कोणार्कसे लाकर स्थापित 
किया गया उच्च गरुडस्तम्भ है। पहले इसकी प्रदक्षिणा 
की जाती है फिर सिंहद्वारको प्रणाम करके द्वारमें प्रवेश 
करनेपर दाहिनी ओर पतितपावन श्रीजगन्नाथनीजीके 
विग्रहका दर्शन द्वारसे ही होने लगता है। 

सर्वे भवन्तु सुखिनः ' 

श्रीजगन्नाथजीके दर्शनोंका लाभ प्राणिमात्रको सुलभ 
है। ब्राह्मण-क्षत्रिय-वैश्य-शूद्र-अन्त्यज, धर्मी-विधर्मी 
कोई भी क्यों न हो, सबको मन्दिरमें जानेका और 
परमपिता परमात्माके दर्शन करनेका अवसर वहाँ सुलभ 
है। एक प्रकारसे 'सर्वे भवन्तु सुखिनः ' का स्वरूप मुक्त 
बन्धनोंके कारण यहाँ साकार हो गया। इस विशाल 
मन्दिरके अन्दर छोटे-मोटे अनेक मन्दिर हैं। श्रीलक्ष्मीजीका 
मन्दिर, श्रीशंकराचार्य तथा लक्ष्मीनारायणकी मूर्तियाँ हैं। 


वैकुण्ठ 

निज (मुख्य) मन्दिरसे एक द्वार बाहर जाता है, 
इसे वैकुण्ठट्वार कहते हैं। इसके समीप ही वैकुण्ठेश्वर 
महादेव विराजमान हैं। यहीं एक बगीचा-सा है, जहाँ 
प्रति बारह वर्षके पश्चात्‌ कलेवर-परिवर्तनके अनन्तर 
पुराने कलेवरको समाधि दे दी जाती है। 

जय-विजय-द्वार 

द्वापर जय-विजयकी मूर्तियाँ हैं। इनसे अनुमति 
लेकर ही निज मन्दिरमें जाना चाहिये। जगमोहनमें 
भोगमण्डप है अर्थात्‌ यहीं गरुडस्तम्भ है। श्रीचैतन्य 
महाप्रभु यहींसे श्रीजगन्नाथ प्रभुके दर्शन करते थे। 

श्रीजगन्नाथाष्टक बड़ा सुन्दर स्तोत्र है, आज भी 
भक्तोंके गलेका हार बना हुआ है। उसका एक श्लोक 
इस प्रकार है-- 

महाम्भोधेस्तीरे कनकरुचिरे नीलशिखरे 

वसन्‌ प्रासादान्तः सहजबलभद्रेण बलिना। 
सुभद्रामध्यस्थः सकलसुरसेवावसरदो 
जगन्नाथः स्वामी नयनपथगामी भवतु मे॥ 

“महा अम्बुधिके तीरपर कनककान्ति-युक्त नीलाचल- 
पर बलभद्र, सुभद्रासंयुक्त प्रासादान्तमें विराजित सम्पूर्ण 
देवोंको सेवा अवसरदायी श्रीजगन्नाथ स्वामी मेरे नयनोंमें 
विराजते रहें।' 

श्रीजगन्नाथजीका वर्ण श्याम है। वेदीपर एक फुट 
लम्बा सुदर्शनचक्र भी यहाँ विराजमान है। नीलमाधव, 
लक्ष्मी तथा सरस्वतीकी छोटी मूर्तियाँ भी प्रतिष्ठित हैं। 
लक्ष्मी, सरस्वतीके साथ केवल जगन्नाथजी ही विराजमान 
हैं। जिस वेदीपर प्रभु प्रतिष्ठित हैं, बह वेदी १६ फुट 
लम्बी ४ फुट ऊँची है। इसे रत्नवेदी कहते हैं । वेदीमें 
तीन ओर ३ फुट चौड़ी गली है, जिससे भावुक 
भगवानूकी परिक्रमा करते हैं । 

्रेमाश्रुगर्त 

श्रीचैतन्य महाप्रभु जिस स्थानसे दर्शन करते थे 
और नेत्रोंसे फुहारे पा अश्रुधारा प्रवाहित होती थी, वहाँ 
एक गर्त बन गया था। वह अश्रुधारासे पूरित हो जाता 
था। श्रीचैतन्य महाप्रभु तो जगन्नाथजीके विग्रहमें ही 
ज्योतिरूपमें प्रविष्ट हो गये। 


संख्या ६ ] 


श्रीपुरुषोत्तमक्षेत्र और श्रीजगन्नाथजी ९ 

पुराणोंमें प्रसिद्ध तीन मूर्तियाँ चन्दननिर्मित हैं । इन्हें 
बदला जाता है। वह कलेवर-बदलना कहलाता है। 
स्कन्दपुराणके अनुसार उनकी प्रतिष्ठा वैशाख शुक्ल 
अष्टमी पुष्य नक्षत्र बृहस्पतिवारके दिन हुई थी। 

कलेवरपरिवर्तन 

यह द्वादश वर्षके उपरान्त आषाढ़मासमें जब 
पुरुषोत्तममास होता है और दो पूर्णिमाएँ होती 
हैं, तभी कलेवरका परिवर्तन होता है। कूर्म- 
पुराण, भविष्यपुराण, ब्रह्मवैवर्तपुराण, नृसिंहपुराण, 
अग्निपुराण, ब्रह्मपुराण, पद्मपुराण, स्कन्दपुराण आदि 
पुराणोंमें श्रीजगन्नाथजीके सम्बन्धमें कथाएँ एवं माहात्म्य 
वर्णित हैं। 

इतिहासके मतानुसार 

श्रीजगन्नाथजीको मूर्ति जंगलमें पडी मिली थी। 

ययातिकेशरीने इसे लाकर पुरीमें स्थापित किया। 
वर्तमान मन्दिर 

वर्तमानमें श्रीजगन्नाथ-मन्दिरका निर्माण गंगवंशके 
राजा अनंग भीमदेवने सन्‌ ११९८० में कराया 
था। श्रीजगन्नाथजी एवं बलरामकी मूर्तियोंमें पैर 
नहीं हैं, सुभद्राकी मूर्तिमें हाथ और पैर दोनों 
नहीं हैं। जगन्नाथ और बलरामजीके हाथोंमें पंजे 
नहीं होते। 

भोग 

अधिकतर यहाँ भात और खिचड़ीका भोग लगता 
है, जिसे महाप्रसाद कहते हैं। कुछ लोग 'अटका' भी 
कहते हैं। उड़ीसा सरकारके लोकसम्पर्क विभागद्वारा 
प्रकाशित उत्कल-परिचयके अनुसार अवन्ती-नरेश महाराज 
इन्द्रद्युम्नने एक मन्दिर बनवाया था। सातवीं शताब्दीमें 
महाभव गुप्त ययातिने इन्द्रद्युम्नके स्थापित नीलमाधवको 
जगन्नाथ, बलभद्र और सुभद्राके नामको तीन मूर्तियोंमें 
परिवर्तित किया और ३८ हाथ ऊँचा एक मन्दिर 
बनवाया, जो बादमें कुछ टूट गया। बारहवीं सदीमें चाँड 
गंगदेवने आधुनिक मन्दिरका श्रीगणेश किया था और 
१२४० ई०में साढ़े सात करोड़ रुपये खर्च करके महाराज 
अनंगदेव भीमने उसकी पूर्ति करायी थी। कहा जाता है 


कि पहले जमानेमें प्राची नदीके किनारेपर पूजा करनेवाले 
जैन-श्रावकोंसे शबरोंने इस मूर्तिका उद्धार किया था। 
विग्रह-निर्माण 

पौराणिक कोशकारने मूर्तियाँ चन्दनकी बतलायी 
हैं; किंतु उत्कल-परिचयकारने विशिष्ट गुणोंसे युक्त 
नीमके पेड्से मूर्ति-निर्माणका उल्लेख किया है। इसमें 
मन्दिरका कुल व्यास १९२ फुट ऊँचा, ८० फुट 
चौड़ा लिखा है। मन्दिरके शिखरपर नीलचक्र तथा 
पताका भी लगी है। इनके भोगोंको 'छेक' कहा 
जाता है। 

इन्द्रद्युम्नका संयोग 

एक बार महान्‌ प्रतापी राजा इन्द्रद्युम्नने स्वप्नमें 
चतुरायुध, लक्ष्मीसहित विष्णु भगवानका दर्शन किया। 
जब उन्होंने यज्ञ किया तो भूत्योंद्वारा विचित्र वृक्षका 
वर्णन सुना। मांजिष्ठवर्ण सूर्य-आभावाले वृक्षको बात 
नारदजीसे पूछी। नारदजीने कहा--' राजन्‌! आपने स्वणमें 
विग्रह देखा था, यह वही है। श्वेतद्वीपवासी प्रभुके 
लोमसे यह बना है। राजाने यज्ञका अवभृथ-स्नान 
किया और महामहोत्सव सम्पन्न करके ब्राह्मणांद्वारा 
वृक्षरूप यज्ञेश भगवानको वेदीसे स्थापित किया। जब 
प्रकरण चला कि इस वृक्षसे प्रतिमा कैसी बने और 
कौन इससे प्रतिमा बनाये तब आकाशवाणी हुई कि 
इस वृक्षको १५ दिन ढका रहने दो। एक वृद्ध 
शिल्पी आयेगा, उसे इस कोष्ठके भीतर कर देना। 
जबतक वह निर्माण करे तबतक अनेक वाद्य ऐसे 
बजाये जाये, जिससे उसके आयुधोंकी ध्वनि कोई 
बाहर न सुने। बढ़ईके द्वारा जो छीलने-कारनेको 
आवाज सुनेगा, वह अन्धा और बहरा हो जायगा। 
उसका वास कल्पोंतक नरकमें होगा और वंश-नाश 
हो जायगा। स्वयं राजा भी भीतर प्रवेश न करे। 
जिसको नियुक्ति को जाय, वह भी भीतर जाकर 
बढ़ईको न देखे। जो नियुक्त पुरुष भी यदि भीतर 
जायगा तो राष्ट्रका नाश हो जायगा। उस विधिसे जब 
राजाने तैयारी की तो एक वृद्ध बढई आया और 
आकाशवाणीके अनुसार उसे भीतर कर दिया गया। 

[ भाग ९४ 


पापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापाफाफ 


फिर उसने चार मूर्तियाँ बना दीं। श्रीजगन्नाथजी, 
श्रीबलभद्रजी, श्रीसुभद्राजी और सर्पराज तथा हल; 
मूसल आयुध भी बनाये ।' 


सुभद्रा 
सुभद्रा चारुवदना कराब्जाभयधारिणी। 
लक्ष्मी: प््रादुर्बभूवेयं सर्वचैतन्यरूपिणी॥ 


श्रीसुभद्राजी साक्षात्‌ लक्ष्मी हैं। ऋग्वेदकी कुछ 
ऋचाओं और पुराणोंमें इन्हें लक्ष्मीका अवतार माना 
गया है। उपर्युक्त श्लोकमें उन्हें स्पष्ट ही लक्ष्मी- 
अवतार स्वीकारा है। प्रतिवर्ष इन विग्रहोंका संस्कार 
कैसे किया जाय, इसकी विधिका वर्णन भी प्राप्त 
होता है। जैसे-भगवानूके विग्रहसे लेप न हटाया 
जाय, लेप हटानेसे राज्यमें दुर्भिक्ष हो जाता है, 
विश्वासानुसार वैष्णव परिवारका वंशज ही लेप करेगा। 
राजा इन्द्रद्युम्नने नारदजीके निर्देशानुसार प्रासादका निर्माण 


कराया और प्रतिष्ठा सम्पन्न करानेके लिये दोनों 
ब्रह्माजीके समीप ब्रह्मलोक गये। 
प्रतिष्ठा 

भगवान्‌ श्रीकुष्णजीको प्रतिष्ठा वैशाख शुक्ल अष्टमी 
गुरुवार पुष्य नक्षत्रमें सम्पन्न हुई । 

वैशाखस्यामले पक्षे अष्टम्यां पुष्ययोगता। 

कृता प्रतिष्ठा भो विप्रा शोभने गुरुवासरे॥ 

भगवान्‌ विष्णुका प्रसाद गंगाजलकी भाँति पवित्र 
है। जैसे गंगामें कोई पतित भी जाय तो भी वह पाप 
नाश करती हैं, ऐसे ही इस भगवत्प्रसादको कोई भी 
स्पर्श करे, तो भी कोई अपवित्रता नहीं होती। 

नैवेद्यानां जगद्भतुर्गाङ्गं वारिसमं द्वयम्‌। 

दृष्टिस्पर्शनचिन्ताभिर्भक्षणादघनाशनम्‌ ॥ 

प्रसादका दर्शन, स्पर्श, भक्षण पापनाशक कहा 
गया है। 


oro 


श्रीजगन्नाथाष्रकम्‌ 


कदाचित्‌ कालिन्दीतट-विपिन-संगीत-तरलो 


कृपापारावारः सजलजलदश्रेणिरुचिरो 


¦ परब्रह्मापीडः 


रमा-शम्भु- ब्रह्मामरपतिगणेशार्चितपदो जगन्नाथः 
भुजे सव्ये वेणुं शिरसि शिखिपिच्छं कटितटे दुकूलं नेत्रान्ते सहचर-कटाक्षं विदधते। 
सदा श्रीमदवृन्दावन-वसति-लीला-परिचयो जगन्नाथः स्वामी नयनपथगामी भवतु मे॥२॥ ¦ 
महाम्भोधेस्तीर कनकरुचिरे नीलशिखरे वसन्‌ प्रासादान्तः सहजबलभद्रेण बलिना। 
सुभद्रामध्यस्थः सकलसुरसेवावसरदो जगन्नाथः 
रमावाणीरामः 
सुरेन्द्रैराराध्यः श्रुतिगणशिखागीतचरितो जगन्नाथः स्वामी नयनपथगामी भवतु मे॥ ४॥ ¦; 


; दयासिन्धुर्बन्धुः सकलजगतां सिन्धु-सदयो जगन्नाथः स्वामी नयनपथगामी भवतु मे॥५॥ |$ 
कुवलयदलोत्फुल्लनयनो निवासी नीलाद्रौ निहितचरणोऽनन्तशिरसि। 
!| रसानन्दी राधा-सरसवपुरालिङ्गनसुखो जगन्नाथः स्वामी नयनपथगामी भवतु मे॥६॥ :९ 
¦| न वै याचे राज्यं न च कनकमाणिक्यविभवं न याचेऽहं रम्यं सकलजनकाम्यं वरवधूम्‌। = 


मुदाभीरी-नारी-वदन-कमलास्वाद-मधुपः । ig 
स्वामी नयनपथगामी भवतु मे॥ १॥ |; 


स्वामी नयनपथगामी भवतु मे॥३॥ |! 
स्फुरदमलपङ्केरुहमुखः । 


! सदा काले काले प्रमथपतिना गीतचरितो जगन्नाथः स्वामी नयनपथगामी भवतु मे॥ ७॥ | 
¦ हर त्वं संसारं द्रुततरमसारं सुरपते! हर त्वं पापानां विततिमपरां यादवपते!। |® 
! अहो दीनेऽनाथे निहितचरणो निश्चितमिदं जगन्नाथः स्वामी नयनपथगामी भवतु मे॥८॥ i 
| जगन्नाथाष्टकं पुण्यं यः पठेत्‌ प्रयतः शुचिः। सर्वपापविशुद्धात्मा विष्णुलोकं स गच्छति॥ ९॥ || 
॥ इति श्रीगौरचन्रयुखपद्मविनिगरति श्रीजगन्राथाष्टकं सम्पूर्णम्‌ ॥ 


—— ooo 

आध्यात्मिक प्रश्‍नोत्तर 

आध्यात्मिक प्रश्‍नोत्तर 


( ब्रह्मलीन परम श्रद्धेय श्रीजयदयालजी गोयन्दका ) 


एक सञ्जनने कुछ उपयोगी प्रश्‍न लिख भेजे हैं । 
उनका उत्तर अपनी स्वल्पबुद्धिके अनुसार नीचे देनेको 
चेष्टा की जाती है। प्रश्‍नोंकी भाषा आवश्यकतानुसार 
सुधार दी गयी है। प्रश्‍न इस प्रकार हैं- 

(१) जीव, आत्मा और परमात्मामें कया भेद है? 

(२) सुख-दुःख किसको होते हैं-शरीरको या 
आत्माको ? यदि कहा जाय कि शरीरको होते हैं, तो शरीर 
तो जड़ पदार्थोंका बना हुआ है, जड़ पदार्थोंको सुख- 
दुःखको अनुभूति कैसे होगी? और शरीर तो मरनेके बाद 
भी कायम रहता है, उस समय उसे कुछ भी अनुभूति नहीं 
होती। यदि यह कहा जाय कि सुख-दुःखकी अनुभूति 
आत्माको होती है तो यह कहना भी युक्तिसंगत नहीं मालूम 
होता; क्योंकि गीता आदि शास्त्रोंमें आत्माको निर्लेप, साक्षी 
एवं जन्म-मरण तथा सुख-दुःखादिसे रहित बतलाया गया 
है। इसके अतिरिक्त चीर-फाड़ करते समय डॉक्टरलोग 
रोगीको क्लोरोफार्म सुँघाकर बेहोश कर देते हैं। आत्मा तो 
उस समय भी मौजूद रहता है, फिर रोगीको कष्टका 
अनुभव क्यों नहीं होता ? 

(३) शुभाशुभ कर्मोके अनुसार नाना योनियोंमें जन्म 
आत्माका होता है या पंचभूतोंका? यदि कहा जाय कि 
आत्माका, तो आत्मा तो साक्षी एवं निर्लेप होनेके कारण 
कर्ता नहीं है और जन्म होता है कर्मोके अनुसार कर्मोंके 
फलस्वरूपमें । ऐसी दशामें आत्माका जन्म क्यों होगा और 
वह सुख-दुःखका भोक्ता भी क्यों होगा ? यदि कहा जाय 
कि पंचभूतोंका ही जन्म होता है, आत्माका नहीं, तो यह 
कहना भी युक्तिसंगत नहीं मालूम होता; क्योंकि मृत्युके 
बाद शरीरका पांचभौतिक अंश अपने-अपने तत्त्वमें मिल 
जाता है, फिर जन्म किसका होगा ? 

उपर्युक्त प्रश्नोंका उत्तर क्रमशः नीचे दिया जाता है-- 

(१) प्राणिमात्रकी 'जीव' संज्ञा है। स्थूल, सूक्ष्म 
एवं कारण--इन तीन प्रकारके व्यष्टिशरीरोंमेंसे एक, दो 
या तीनोंसे सम्बन्धित चेतनका नाम “जीव' है। इन तीनों 
शरीरोंके सम्बन्धसे रहित व्यष्टि-चेतनका नाम 'आत्मा' 
है। इसीको 'कूटस्थ' भी कहते हैं। वैसे तो गीतादि 
शास्त्रोंमें मन, बुद्धि, शरीर तथा इन्द्रिय आदिके लिये भी 
* आत्मा' शब्दका व्यवहार हुआ है; परंतु प्रश्‍नकर्ताने मन, 


बुद्धि, शरीर, इन्द्रिय आदिसे भिन्न शुद्ध चेतनके अर्थमें 
' आत्मा' शब्दका प्रयोग किया हे । अतः उसीके अनुसार 
'आत्मा' का लक्षण किया गया है। तथा शुद्ध 
सच्चिदानन्दघन गुणातीत अक्षर ब्रह्मको परमात्मा कहते 
हैं। आकाशके दृष्टान्तसे उक्त तीनों पदार्थोका भेद कुछ- 
कुछ समझमें आ सकता है। जो आकाश अनन्त घटोंमें 
समानरूपसे व्याप्त है, उसे वेदान्तकी परिभाषामें महाकाश 
कहते हैं और जो किसी एक घटके अन्दर सीमित है, 
उसे घटाकाश कहते हैं । महाकाशस्थानीय परमात्मा हैं, 
घटाकाशस्थानीय आत्मा अथवा शुद्ध चेतन है और 
जलसे भरे हुए घड़ेके अन्दर रहनेवाले जलसहित 
आकाशके स्थानमें जीवको समझना चाहिये। इसीको 
जीवात्मा भी कहते हैं। स्थूल, सूक्ष्म एवं कारण--इन 
तीनों प्रकारके शरीरोंमेंसे एक, दो या तीनों शरीरोंसे 
सम्बन्ध होनेपर ही इसकी “जीव' संज्ञा होती है। इनमेंसे 
कारणशरीरके साथ तो जीवका अनादि सम्बन्ध है, 
महासर्गके आदिमें उसका सूरक्ष्मशरीरके साथ सम्बन्ध हो 
जाता है, जो महाप्रलयपर्यन्त रहता है और देव-तिर्यक्‌- 
मनुष्यादि योनियोंसे संयुक्त होनेपर उसका स्थूलशरीरके 
साथ सम्बन्ध हो जाता है। एक शरीरको छोड़कर जब 
यह जीव दूसरे शरीरमें प्रवेश करता है, उस समय पहला 
शरीर छोड़ने और दूसरे शरीरमें प्रवेश करनेके बीचके 
समयमें उसका सम्बन्ध सूक्ष्म और कारण दोनों शरीरोंसे 
रहता है और जब यह किसी योनिके साथ सम्बद्ध रहता 
है, उस समय इसका स्थूल, सूक्ष्म, कारण-तीनों 
शरीरोंसे सम्बन्ध रहता है। 

(२) दूसरा प्रश्‍न यह है कि सुख-दुःखका भोक्ता 
शरीर है या आत्मा। इस सम्बन्धमें प्रश्‍नकर्ताका यह कहना 
ठीक ही है कि सुख-दुःखका भोक्ता न केवल शरीर है 
और न शुद्ध आत्मा ही। तो फिर इनका भोक्ता कौन है? 
इसका उत्तर यह है कि शरीरके साथ सम्बद्ध हुआ यह 
जीव ही सुख-दुःखका भोक्ता है। गीतामें भी कहा है-- 

पुरुषः प्रकृतिस्थो हि भुङ्क्ते प्रकृतिजान्‌ गुणान्‌। 

कारणं गुणसङ्घोऽस्य सदसद्योनिजन्मसु॥ 
(१३।२१) 
“प्रकृतिमें स्थित हुआ ही पुरुष प्रकृतिसे उत्पन्न 


१२ 


कल्याण 


[ भाग ९४ 


पफापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापाफाफ 


त्रिगुणात्मक पदार्थोंको भोगता है और इन गुणोंका संग 
ही इस जीवात्माके अच्छी-बुरी योनियोंमें जन्म लेनेका 
कारण है।' 

योगसूत्रोंमें भी प्राय: ऐसी ही बात कही गयी हे । 
महर्षि पतंजलि कहते हैं--द्रष्टुदूश्ययो: संयोगो हेयहेतुः । 
(यो० द० २। १७)--द्रष्टा और दृश्य अर्थात्‌ पुरुष और 
प्रकृतिका संयोग ही हेय अर्थात्‌ दुःखका हेतु है। 

इस संयोगका कारण अविद्या अर्थात्‌ अज्ञान है-- 

तस्य हेतुरविद्या (यो० द० २। २४) 

अज्ञानके कारण ही चेतन आत्मा 'मैं देह हूँ' ऐसा 
मानने लगता है और इसीलिये सुखी-दुखी होता है। इस 
अविद्यारूप कारणके नाश हो जानेपर उक्त संयोगरूप 
कार्यका भी नाश हो जाता है; इसीको आत्माका कैवल्य 
अर्थात्‌ मोक्ष कहते हैं-- तदभावात्‌ संयोगाभावो हानं 
तद्‌ दृशेः कैवल्यम्‌। (यो० द० २। २५) 

समाधि, गाढ़ निद्रा (सुषुप्ति) तथा मूर्च्छाके समय 
सुख-दुःखका अनुभव नहीं होता-इसका कारण यही है 
कि उस समय मन-बुद्धि, जो सुख-दुःखको अनुभूतिके 
द्वार हैं, अपने कारण प्रकृतिमें लीन हो जाते हैं । इसीलिये 
डॉक्टरलोग चीर-फाड्के समय क्लोरोफार्म आदिका प्रयोग 
करके कृत्रिम मूर्च्छांकी स्थिति ले आते हैं। महाप्रलयके 
समय, जब जीवका केवल कारणशरीरके साथ सम्बन्ध 
रहता है, उस समय भी सुख-दुःखका अनुभव नहीं होता। 
सुख-दुःखका अनुभव सूक्ष्मशरीरके साथ सम्बन्ध होनेपर 
ही होता है। अतएव जाग्रत्‌-अवस्था अथवा स्वप्नावस्थामें 
ही सुख-दुःखका अनुभव होता है। स्वप्नावस्थामें स्थूलशरीरके 
साथ सम्बन्ध न रहनेपर भी मन-बुद्धिके साथ तो सम्बन्ध 
रहता ही है, अतएव उस समय जीवको प्रत्यक्षवत्‌ ही 
सुख-दुःखकी अनुभूति होती है । 

(३) तीसरा प्रश्‍न यह है कि शुभाशुभ कर्मके 
अनुसार नाना योनियोंमें जो जन्म होता है, वह आत्माका 
होता है या पंचभूतोंका। इस विषयमें भी प्रश्‍नकर्ताका 
यह कहना युक्तियुक्त ही है कि शुद्ध आत्मा तो जन्मता- 
मरता नहीं और पंचभूतोंका भी जन्मना-मरना नहीं कहा 
जा सकता, फिर जन्मने-मरनेवाली वस्तु कौन-सी है? 
इसका उत्तर यह है कि जो जीव सुख-दुःख भोगता है, 
वही जन्मता-मरता भी है। यही बात गीता (१३। 
२१)-में कही गयी है-कारणं गुणसङ्गोऽस्य 


सदसद्योनिजन्मसु ॥ 

जीवात्माका जन्म-मरण किस प्रकार होता है, 
इसका रहस्य समझनेके लिये पहले जन्म और मृत्युके 
तत्त्वको जानना आवश्यक है। 

यह बात ऊपर कही जा चुकी है कि स्थूल, सूक्ष्म, 
कारण-इन तीन शरीरोंमेंसे कम-से-कम एक शरीरके 
साथ सम्बन्ध जीवका रहता ही है। महाप्रलयके समय 
तथा गाढ़ निद्रा एवं मूर्च्छा आदिको अवस्थामें जीवका 
सम्बन्ध केवल कारणशरीरसे रहता है; ब्रह्माकी रात्रिमें, 
स्वप्नावस्थामें तथा एक स्थूल शरीरको छोड़कर दूसरे स्थूल 
शरीरमें प्रवेश करते समय कारण एवं सूक्ष्म दोनों शरीरोंके 
साथ सम्बन्ध रहता है और जाग्रत्‌-अवस्थामें, जबतक 
यह जीव किसी योनिविशेषसे संयुक्त रहता है, उसका 
स्थूल, सूक्ष्म, कारण--तीनों शरीरोंके साथ सम्बन्ध रहता 
है। यह भी बताया जा चुका है कि कारणशरीरके साथ 
सम्बन्ध तो जीवका अनादि कालसे है और जबतक यह 
मुक्त नहीं होगा तबतक रहेगा; सूक्ष्म शरीरके साथ सम्बन्ध 
महासर्गके आदिसे लेकर महाप्रलयपर्यन्त रहता है और 
स्थूल शरीरके साथ सम्बन्ध इसका पुनः -पुनः होता और 
टूटता है। कर्मानुसार जीवका किसी एक स्थूल शरीरके 
साथ सम्बन्ध होना ही उसका जन्म कहलाता है और 
आयु शेष हो जानेपर उस शरीरके साथ सम्बन्धविच्छेद हो 
जाना ही उसकी मृत्यु है। 

अब प्रश्‍न यह होता है कि इस प्रकार एक शरीरसे 
दूसरे शरीरमें जाना-आना किसका होता है? आत्मा तो 
आकाशकी भाँति सर्वव्यापी है, अतः उसका गमनागमन 
नहीं बन सकता। इसका उत्तर यह है कि गमनागमन 
वास्तवमें सूक्ष्मशरीरका होता है। सूक्ष्मशरीरमें प्राणोंकी 
प्रधानता है और प्राण वायुरूप हैं, अतः उनका जाना- 
आना युक्तियुक्त ही है। किंतु जैसे घड़ेको एक स्थानसे 
दूसरे स्थानमें ले जाते समय उसके अन्दर रहनेवाला 
आकाश भी चलता हुआ प्रतीत होता है, उसी प्रकार 
सूक्ष्म शरीरके एक स्थूल शरीरसे दूसरे स्थूल शरीरमें 
जाते समय उसके सम्बन्धसे आत्मा भी जाता हुआ प्रतीत 
होता है-इस दृष्टिसे व्यवहारमें आत्माके भी आने- 
जानेकी बात कही जाती है। परंतु समझानेके लिये 
औपचारिक दृष्टिसे ही ऐसा कहा जाता है; वास्तवमें 
आत्मा कहीं आता-जाता नहीं, वह सदा सर्वत्र है। 


संख्या ६] श्रीगंगा-माहात्म्य १३ 
इस अज्ञानजनित जन्म-मरणके अनादि चक्रसे पास जाकर उनको भली-भाँति दण्डवत्‌ प्रणाम करनेसे, 
छूटनेके लिये मनुष्यको चाहिये कि वह ज्ञानी महात्माओंका उनकी सेवा करनेसे और कपट छोड़कर सरलतापूर्वक 
संग करे और उनसे अज्ञानके विनाशका उपाय पूछकर प्रश्न करनेसे परमात्मतत्त्वको भली-भाँति जाननेवाले वे 
उसका आचरण करे। भगवानूने भी कहा है-- ज्ञानी महात्मा तुझे उस तत्त्वज्ञानका उपदेश करेंगे। 
तद्विद्धि प्रणिपातेन परिप्रश्‍नेन सेवया। श्रुति भगवती भी कहती है- उत्तिष्ठत जाग्रत 
उपदेक्ष्यन्ति ते ज्ञानं ज्ञानिनस्तत्त्वदर्शिनः॥ प्राप्य वरान्निबोधत। (कठ०उ० १। ३। १४) 
(गीता ४। ३४) “उठो, जागो और श्रेष्ठ पुरुषोंके पास जाकर उनसे 
उस ज्ञानको तू समझ; श्रोत्रिय ब्रह्मनिष्ठ आचार्यके ज्ञान सीखो।' 


——— eee पफपफ 


० 
कहँ जो जन जान किए मनसा, कुल कोटि उधारे। 
देखि चले झगरैं सुरनारि, सुरेस बनाइ बिमान संँवारे॥ 
पूजाको साजु बिरंचि रचैं, तुलसी जे महातम जाननिहारे। 
ओकको नीव परी हरिलोक बिलोकत गंग! तरंग तिहारे॥ १॥ 
ब्रह्म जो व्यापकु बेद कहैं, गम नाहि गिरा गुन-ग्यान-गुनीको। 
जो करता, भरता, हरता, सुर-साहेबु, साहेबु दीन-दुनीको॥ 
सोइ भयो द्रवरूप सही, जो है नाथु बिरंचि महेस मुनीको। 
मानि प्रतीति सदा तुलसी जलु काहे न सेवत देवधुनीको॥२॥ 
बारि तिहारो निहारि मुरारि भएँ परसें पद पापु लहांगो। 
ईसु ह्वै सीस धरों पै डरों, प्रभुकी समता बड़े दोष दहांगो॥ 
बरु बारहिं बार सरीर धरा, रघुबीरको ह्वै तव तीर रहांगो। 
भागीरथी ! बिनवौं कर जोरि, बहोरि न खोरि लगे सो कहाँगो॥३॥ 


जिस मनुष्यने गंगास्नानके लिये मनमें जानेका विचारमात्र कर लिया, उसके करोड़ों पीढ़ियोंका उद्धार हो गया। 
उसे चलता देखकर [उसे वरण करनेके लिये] देवांगनाएँ आपसमें झगड़ने लगती हैं, देवराज इन्द्र उसके लिये 
विमान बनाकर सजाने लगते हैं, ब्रह्माजी जो कि उसके माहात्म्यको जाननेवाले हैं, उसके पूजनकी सामग्री जुटाने 
लगते हैं और हे गंगाजी! तुम्हारी तरंगोंका दर्शन होते ही विष्णुलोकमें [उसके लिये] घरकी नींव पड़ जाती है। 
[अर्थात्‌ उसका विष्णुलोकमें जाना निश्चित हो जाता है।]॥ १॥ 

जिस परब्रह्म परमात्माको वेद सर्वव्यापी कहते हैं, जिसके गुण और ज्ञानको थाह गुणीजन और शारदा भी 
नहीं पा सकते, जो संसारकी उत्पत्ति, स्थिति और प्रलय करनेवाला, देवताओंका स्वामी तथा लोक-परलोकका 
प्रभु है, जो ब्रह्मा, शिव और मुनिजनोंका भी स्वामी है, निश्चय वही जलरूप हो गया है। तुलसीदासजी कहते 
हैं--अरे, विश्वास करके सर्वदा श्रीगंगाजलका ही सेवन क्यों नहीं करता ?॥ २॥ 

हे गंगे! तुम्हारे जलके दर्शनके प्रभावसे यदि मैं विष्णु हो गया तो अपने चरणोंसे तुम्हारा स्पर्श होनेके कारण 
मुझे पाप लगेगा [क्योंकि तुम्हारा जन्म विष्णुभगवानूके चरणोंसे है और यदि मैं भी विष्णु हो गया तो अपने चरणोंसे 
तुम्हारा स्पर्श होनेके कारण मुझे पापका भागी होना पड़ेगा] और यदि महादेव हो गया तो सिरपर धारण करनेसे 
मुझे डर है कि इस प्रकार अपने प्रभु भगवान्‌ शंकरकी समता करनेके बड़े भारी अपराधसे दुःख पाऊँगा। इसलिये 
भले ही मुझे बारम्बार शरीर धारण करना पड़े, मैं तो श्रीरघुनाथजीका दास होकर ही तुम्हारे तीरपर रहुँगा। हे भागीरथि। 
मैं हाथ जोड़कर प्रार्थना करता हूँ-मैं बही बात कहूँगा, जिससे फिर दोष न लगे॥ ३॥ [ कवितावली ] 


oro 


१४ 


कल्याण 


[ भाग ९४ 

'सतसंगति महिमा नहिं गोई ' 


( स्वामी श्रीअच्युतानन्दजी महाराज ) 


सन्त और सत्संगकी महिमाका वर्णन सदग्रन्थों 
और सन्तवाणियोंमें भरपूर मिलता हे । मर्यादापुरुषोत्तम 
भगवान्‌ श्रीरामको वाणी है-- “बड़े भाग पाइअ सतसंगा।” 

श्रीरामचरितमानस-उत्तरकाण्डका प्रसंग है-'एक 
बार भगवान्‌ श्रीराम अपने भाइयों-लक्ष्मण, भरत, 
शत्रुघ्न और हनुमान्‌जीके साथ एक मनोरम पुष्पवाटिकामें 
विचरण कर रहे थे। उसी समय सन्त सनक, सनन्दन, 
सनातन और सनत्कुमारजी भगवानूके समीप आ गये। 
चारोंको देखते ही भगवान्‌ श्रीरामने साष्टांग प्रणाम किया 
और बैठनेके लिये अपना पीताम्बर बिछा दिया।' 

फिर भगवान्‌ श्रीराम कहने लगे-- 
आजु धन्य मैं सुनहु मुनीसा। तुम्हरे दरस जाहि अघ खीसा॥ 

अर्थात्‌ भगवान्‌ श्रीराम कहते हैं--'हे मुनीश्वर! 
आज मैं धन्य हो गया। आपके दर्शनसे सभी पाप नष्ट 
हो जाते हैं।' यहाँ सन्त-दर्शनका महत्त्व भगवान्‌ बतला 
रहे हैं । सन्तोंका दर्शन भी सत्संग है । इसीलिये भगवान्‌ 
कहते हैं कि-- “बड़े भाग पाइअ सतसंगा।' सन्तोंके 
सत्संगसे संसारका क्लेश दूर हो जाता है। 

सन्तोंके दर्शनसे पापोंका क्षय होता है, ऐसे कई 
उदाहरण हैं। जैसे- संत दरस जिमि पातक टरई।' 

गोस्वामी तुलसीदासजीको विनय-पत्रिकामें भी 


है— 
जब द्रवै दीनदयालु राघव, साधु-संगति पाइये। 
जेहि दरस-परस-समागमादिक पापरासि नसाइये॥ 


सन्तोंकी महिमाका वर्णन भगवान्‌ शंकर भी 
करते हैं। गिरिजा अर्थात्‌ पार्वतीजीसे भगवान्‌ शंकर 
कहते हैं- 
गिरिजा संत समागम सम न लाभ कछु आन। 
बिनु हरि कृपा न होइ सो गावहिं बेद पुरान॥ 
(रा०्च०्मा० ७। १२५) 
अर्थात्‌ सन्तोंका सत्संग हरिको कृपासे ही प्राप्त 
होता है, ऐसा वेद-पुराण भी गाते हैं। उनकी महिमाका 


बखान साधारण जन क्या; ब्रह्मा, विष्णु और महेश तथा 
कवि, पण्डित भी कहनेसे सकुचाते हैं। गोस्वामी 
तुलसीदासजीने लिखा है-- 
बिधि हरि हर कबि कोबिद बानी। कहत साधु महिमा सकुचानी॥ 
हमारे गुरुदेव भी सन्तोंकी स्तुति में कहते हैं 
सब सन्तन को बड़ि बलिहारी। 
उनकी स्तुति केहि विधि कीजै, 
मोरी मति अति नीच अनारी॥ 
सन्तोंकी योग्यता कैसी होती है? गोस्वामी 
तुलसीदासजी कहते हैं- 
अमित बोध अनीह मितभोगी। सत्यसार कबि कोबिद जोगी। 
सन्तोंके ज्ञानका कोई अन्दाजा नहीं कर सकते हैं, 
उनको किसी सांसारिक पदार्थांको कोई इच्छा नहीं 
रहती । संसारमें जीवन-निर्वाहके लिये वे मितभोगी होते 
हैं। सत्यके तो वे सार ही होते हैं। वे कवि होते हैं, सारे 
ज्ञानके ज्ञाता, पण्डित होते हैं, वे महायोगी होते हैं। 
सन्तोंको अलौकिक तीर्थराज कहा गया है, जहाँ तुरन्त 
फल मिलता है। 
अकथ अलौकिक तीरथ राऊ। देइ सद्य फल प्रगट प्रभाऊ॥ 
ये सन्त चलते-फिरते तीर्थराज होते हैं। जो आनन्द 
और कल्याणमय होते हैं। ऐसे सन्तरूपी पावन तीर्थमें 
स्नान करनेवालेको सुबुद्धि, यश, उत्तमगति, सम्पत्ति और 
सज्जनता मिलती है। इसके लिये आश्चर्य नहीं करना 
चाहिये। गोस्वामी तुलसीदासजी कहते हैं 
सुनि आचरज करै जनि कोई । सतसंगति महिमा नहिं गोई॥ 
मति कीरति गति भूति भलाई । जब जेहिं जतन जहाँ जेहिं पाई ॥ 
सो जानब सतसंग प्रभाऊ। लोकहुँ बेद न आन उपाऊ॥ 
सन्तरूपी तीर्थराजमें रामभक्तिरूपी गंगाकी धारा 
बहती है । ब्रह्मविचाररूपी सरस्वतीकी धारा तथा कर्तव्य- 
कर्म और अकर्तव्य-कर्मका वर्णन यमुनाको धारा है। इन 
तीनोंके संगम होनेपर भी त्रिवेणी नहीं हुई, त्रिवेणी कब 
होती है? जब सन्तरूपी तीर्थमें भगवान्‌ विष्णु तथा 

भगवान्‌ शंकरको कथा आती है, तभी त्रिवेणी होती है। भगवान्‌से प्रार्थना करते हैं-- 
जो सुननेवालेको आनन्द और कल्याण देनेवाली है। देहि सत्संग निज अंग श्रीरंग, 


इसको रामचरितमानसमें बहुत अच्छी तरहसे दर्शाया भव भंग कारण शरण शोकहारी॥ 
गया है— (विनय-पत्रिका) 
राम भक्ति जहेँ सुरसरि धारा। सरसइ ब्रह्म बिचार प्रचारा॥ इसे अच्छी तरह समझें-सत्संग भगवानका निज 
बिधि निषेधमय कलिमल हरनी। करम कथा रबि नंदिनि बरनी॥ अंग है, इसीलिये कहा गया है-- 
हरि हर कथा बिराजति बेनी। सुनत सकल मुद मंगल देनी॥ कर लो सत्संग भाई, तेरा बेड़ा पार है। 
इस तीर्थराजरूप संगममें स्नान करनेका मौका सत्संग विना हो, जीवन बेकार है॥ 
सबको सब दिन और सब देशमें सुलभ होता है। जो असार संसार में, उसीका जीवन सार है। 
अच्छी तरह आदरके साथ इस तीर्थका सेवन करते हैं, सत्संग ही जिसका, जीवन आधार है॥ 
उनका सारा क्लेश नि:शेष हो जाता है। सत्संग महिमा, अगम अपार है। 
श्रीमदाद्य शंकराचार्यजी महाराज कहते हैं-- वेद पुरान जिसका, पावै नहीं पार है॥ 
क्षणमिह सज्जन संगतिरेका भवति भवार्णवतरणे नौका॥ सत्संग से ही मिलता, विमल विचार है। 
अर्थात्‌-यहाँ बस क्षणभरकी सत्संगतिका भाव कहै साधु संत भक्त, बारम्बार है॥ 
ही भवसागरसे तरनेमें दृढतर नाव बन जाता है। सदगुरु मॅँहाँ का यही एक पुकार है। 
साधु-सन्तोंका सत्संग मिलना साधारण बात नहीं जग में 'अच्युत' जानो सत्संग सार है॥ 
है। सत्संग भगवानका निज अंग है। गोस्वामी तुलसीदासजी [ प्रेषक -- श्रीहितेशजी मोदी ] 
—— ee ree 

बंगालके न्यायाधीश श्रीनीलमाधव बनर्जी अपनी धर्मपरायणता तथा न्यायप्रियताके लिये दूर-दूरतक 
विख्यात थे। वे किसी भी मुकदमेका निर्णय पूरी सत्यताका पता लगानेके बाद ही देते थे। 

सेवानिवृत्त होनेके बाद भी वे गरीबोंको निःशुल्क न्याय दिलानेके कार्यमें लगे रहे। उनकी जीवनचर्या 
सदाचारपूर्ण थी। 

वृद्धावस्थामें वे किसी घातक बीमारीसे ग्रस्त हो गये। उन्हें असहनीय पीड़ा होती तो वे भगवानसे प्रार्थना 
करते--' प्रभो! मुझे रोगग्रस्त शरीरसे मुक्ति दो।' उन्हें शस्यापर पड़े-पड़े कष्ट झेलते हुए महीनों बीत गये। 

एक दिन उन्हें पुरानी कोई बात याद आयी। उन्होंने अचानक अपने परिवारके बीमा अधिकारीको 
बुलवाया। वे उससे बोले-- मैं स्वयं इस शारीरिक कष्टका कारण हूँ। मैंने जब युवावस्थामें बीमा करवाया 
था—डाइबिटीज ( मधुमेह )-को बीमारीसे ग्रस्त था, किंतु बीमा करवानेके लिये बीमारीको छिपाया था। 
न्यायाधीशके रूपमें हमेशा सत्यका आचरण किया, किंतु उससे पहले किये गये असत्य व्यवहारके पापका 
फल मुझे आज इस कष्टके रूपमें भोगना पड़ रहा है, मेरे बीमेको रद्द कर दें। यह रकम परिवारको नहीं 
मिलनी चाहिये, किसी धर्म-कार्यमें लगायी जानी चाहिये।' 

बीमा रद होनेकी सूचना मिलते ही न्यायाधीश श्रीबनर्जीके मुखपर शान्ति तथा सन्तोषको छबि दिखायी 
दी तथा उन्होंने तुलसी-गंगाजलका पान किया और भगवानूका स्मरण करते हुए प्राण त्याग दिये। 

वाणीका सदुपयोग करें ! 


( नित्यलीलालीन श्रद्धेय भाईजी श्रीहनुमानप्रसादजी पोद्दार ) 


पाण्डवोंका राजसूय यज्ञ हुआ । उस जमानेमें मय 
दानव थे, जो एक बडे वैज्ञानिक थे । उन्होंने इस प्रकारका 
मण्डप बनाया कि जहाँ जल था, वहाँ जमीन दीखती और 
जहाँ जमीन थी, वहाँ जल लहराता हुआ दीखता। यह बात 
सबको ज्ञात नहीं थी। वहाँ दुर्योधन आये तो देखा कि जल 
लहरा रहा है, परंतु वहाँ थी जमीन, उन्होंने अपने कपडे 
ऊपर उठा लिये कि कहीं भीग न जायँ। कुछ लोग 
मुसकुरा दिये। कुछ और आगे बढ़े तो वहाँ जल था, परंतु 
समतल जमीन प्रतीत हो रही थी। वहाँ वे सीधे आगे बढ़े 
तो उनके सारे कपड़े भीग गये। यह देखकर भीमसेन और 
द्रौपदी दोनों हँस पड़े। भीमसेनने कह दिया कि आखिर 
है तो अन्धेका ही पुत्र न! उनकी यह बात दुर्योधनको 
तीरकी तरह चुभ गयी। धर्मराज बोले--क्या कहते हो? 
परंतु जबानसे तो बात निकल ही गयी। आजकल लोग 
अपनी बातको वापस लेते हैं। गाली दे दी और कहते हैं 
हम अपनी बात (47१% करते हैं--वापस लेते हैं। 
वाणी वापस लेनेकी चीज नहीं है। उनकी वह बात 
दुर्योधनको चुभ गयी। उसने ठान लिया कि या तो पाण्डव 
रहेंगे या हम रहेंगे। वैर बद्धमूल हो गया। इसलिये ऐसी 
वाणी न बोले जो दूसरेको चुभ जाय। 

जो भी बोले सत्य बोले। बैसे शब्द कह देना इसका 
नाम सत्य नहीं है। सत्य भावसे होता है। जैसे कोई मित्र 
हमारे यहाँ आये और कोई आकर बोले कि आपके मित्र 
आये हैं उनसे मिलना है। परंतु भूलसे अथवा अन्य किसी 
परिस्थितिवश मुलाकात नहीं हो पायी और रास्तेमें जाते हुए 
भेंट हो जाय । तब यदि कहें कि मुझे मालूम था आप आये हैं, 
परंतु मिल नहीं पाये तो झेंप होती है और यह कह दें कि आप 
कब आये तो झूठ होता है। इसलिये छलकी भाषा बनाते 
हैं--' आप आज आये' तीन शब्द बोले, परंतु उच्चारण इस 
प्रकार किया कि प्रश्‍नवाचक हो गया। हमें मालूम था कि यह 
आज आये हैं और कह भी दिया कि ' आप आज आये !। 
शाब्दिक रूपसे झूठ तो नहीं हुआ, परंतु हमने उनको समझाया 
क्या ? हमने अपने बोलनेके ढंगसे यह बताया कि हमें मालूम 
नहीं कि आप आज आये हैं । इसलिये यह झूठ हो गया । परंतु 
हम इन शब्दोंको न बोल सकें और उन्हें इशारेसे समझा दें 


कि आप आज आये, हमें मालूम था तो यह सत्य हो गया। 
भले ही, शब्द न बोलें । 
एक होता है-' शब्दजाल ' । महाभारतयुद्धमें भीमसेनने 
अश्वत्थामा नामक हाथीको मार दिया । फिर जाकर युधिष्टिरसे 
बोले कि आप कह दीजिये कि अश्वत्थामा मर गया, तब 
द्रोणके हाथसे हथियार गिर पड़ेंगे और उसी अवस्थामें उन्हें 
मारा जा सकता है। धर्मराज बहुत असमंजसमें पड़ गये, 
लेकिन अन्ततः किसी प्रकार दब गये। उन्होंने कह दिया- 
' अश्वत्थामा हतो नरो वा कुंजरो '_ अश्वत्थामा मारा गया 
आदमी या हाथी। बादमें हाथी बोले, तबतक श्रीकृष्णने शंख 
बजा दिया और वह शब्द सुनायी नहीं दिया। अश्वत्थामा 
मारा गया-यह छल हो गया । शब्द-छलसे अगर हम किसीको 
वही शब्द कह देते हैं और हमारे मनमें समझानेकी बात कोई 
दूसरी रहती है तो वह झूठ है । 
अतएव उद्ठेगकारी वचन न बोले, सच बोले और 
सच भी मधुर शब्दोंमें कहे। लोग कहते हैं गर्वसे कि मैं 
सच बोलता हूँ, चाहे किसीको अच्छी लगे या खारी लगे। 
परंतु कोई उनसे वैसे ही बोले तब। यह विचारणीय है। 
इसलिये वाणीको बोलना चाहिये अमृतमें घोलकर--' स॒त्यं 
प्रियहितं च यत्‌'। 
बोलहिं मधुर बचन जिमि मोरा । खाइ महा अहि हृदय कठोरा॥ 
(रा०च०्मा० ७।३९।८) 
मोर बड़ा मीठा बोलता है और साँप भी खा जाता 
है। ऊपरसे मीठा बोलना ही नहीं, हृदय भी मधुर हो और 
जबान भी मधुर हो। मीठी बोलीका अर्थ क्या है ? जिसमें 
हितको भावना भरी हो। इसलिये दूसरेके मनमें उद्वेग 
करनेवाली जबान बोलना पाप, झूठ बोलना पाप, अप्रिय 
बोलना पाप, दूसरेके अहितकी बात बोलना पाप और व्यर्थ 
बोलना पाप है। इन पापोंसे जबानको बचाकर क्या करें ? 
सबमें भगवान्‌ हैं-यह समझकर सबका हित करनेकी 
इच्छासे सत्यप्रिय बोले और जब समय मिले तो जीभके 
द्वारा भगवानका नाम लेता रहे। 
' स्वाध्यायाभ्यसनं चैव वाङ्मयं तप उच्यते॥' 
(गीता १७। १५) 
यह वाणीका सदुपयोग है । 

भारतीय अध्यात्म-सम्बन्धी श्रीअरविन्दकी चिन्तन-दृष्टि 


( श्रीहरिश्चन्द्रजी श्रीवास्तव ) 


अध्यात्म क्या है? अर्जुनके इस प्रश्‍नका श्रीकृष्ण 
उत्तर देते हैं-स्वभावः अध्यात्ममुच्यते। (गीता ८। 
३) अर्थात्‌ स्वभाव ही अध्यात्म है । स्वभाव क्या है, 
इसे स्पष्ट करते हुए भाष्यकार श्रीशंकराचार्य कहते हें -- 
“ब्रह्मण: प्रतिदेहं अन्तरात्मभावः स्वभावः। अर्थात्‌ 
प्रत्येक शरीरमें परमात्मा (ब्रह्म)-की अन्तरात्मारूपसे 
उपस्थिति ही स्वभाव (अपना भाव) है। यही अध्यात्म 
है। केवल मनुष्य-शरीरमें ही नहीं, वरन्‌ पशु-पक्षीसहित 
सम्पूर्ण प्रकृतिमें भगवान्‌को उपस्थिति है, इसे जानना- 
समझना-अनुभव करना आध्यात्मिकता है। यही है 
कण-कणमें भगवानूवाली भारतको चिन्तनदृष्टि, जो 
भारतीय संस्कृतिका मूलाधार है। श्रीअरविन्द इसे ही 
अपने चिन्तनसे परिपुष्ट करते हैं। इसीसे अनुप्राणित 
होकर वे भारतको मात्र एक भूखण्डके रूपमें नहीं, वरन्‌ 
भवानी भारतीके रूपमें देखते हैं। वे स्वाधीनता (१५ 
अगस्त १९४७)-से बहुत पहले ही भारतको देवी 
कालीद्वारा स्वतन्त्र कराये जानेका स्वप्न देख चुके होते 
हैं और प्रार्थना करते हैं कि देवी भारतभूमिपर निवास 
करते हुए विश्वका कल्याण करें। यही आध्यात्मिक 
चिन्तन उनके उत्तरपाड़ा भाषण (१९०९)-में भी प्रकट 
होता है, जहाँ वे कहते हैं कि यही सनातन धर्म है, जो 
भारतकी राष्ट्रीयता है, जिसका पुनर्जागरण सम्पूर्ण 
मानवताके लिये वांछनीय है। 

अब हम इस अध्यात्मके पीछेको चिन्तन-प्रणालीका 
विचार करते हैं, जिसे दर्शन अथवा फिलासफो कहा 
जाता है। यद्यपि भाषामें दर्शन और फिलासफोको 
पर्यायवाची समझा जाता है, तथापि इनमें एक मूलभूत 
अन्तर है। भारतीय दर्शनमें परम तत्त्वकी स्वात्मानुभूतिपर 
सारा ध्यान केन्द्रित होता है, किंतु पाश्चात्य फिलासफीमें 
जैसा कि उसका शाब्दिक अर्थ है, बौद्धिक विश्लेषणपर 
जोर दिया जाता है। 

भारतीय दर्शनमें परम सत्यका विचार करते हुए 


ब्रह्म, जीव और जगतका चिन्तन किया गया है। हम 
श्रीअरविन्दको चिन्तनधाराका अनुसरण करते हैं। 
श्रीअरविन्दके अनुसार ब्रह्म सत्य है, जगत्‌ भी सत्य है; 
क्योंकि जगत्‌ ब्रह्ममय है। बह्म एकमेव अद्वितीय है, 
उसके जैसा अन्य कोई भी नहीं है, अतः जीव भी 
तत्त्वत: वही है, उससे भिन्न नहीं है। 

यहाँ श्रीअरविन्दका चिन्तन उन मायावादियोंसे 
अलग है, जो जगतूको मिथ्या बताते हैं । वे कहते हैं-- 
जिस प्रकार सूर्यका प्रतिबिम्ब सूर्यका ही प्रकाश होनेसे 
सत्य है, उसी प्रकार ब्रह्मसे ओतप्रोत होनेसे जगत्‌ भी 
सत्य है। चिन्मय जगत्‌ भी सत्यस्वरूप भगवानका सत्य 
प्रकाश है। जो लोग जगत्को व्यवहारिक रूपसे सत्य 
किन्तु पारमार्थिक रूपसे असत्य मानते हैं, उनके लिये 
श्रीअरविन्दका उत्तर है कि वे लोग मनको सन्तोष देनेके 
लिये ही ऐसा कहते हैं; क्योंकि वे जगतको सहसा नकार 
भी नहीं सकते। श्रीअरविन्दका निर्णय है कि सत्यस्वरूप 
ब्रह्ममें कुछ भी असत्य नहीं है। 

जीवके विषयमें श्रीअरविन्दका विचार है कि यह 
(जीव) भी जगत्‌-ब्रह्मका उपभोग करनेके लिये ही 
अवतीर्ण हुआ है। जिस प्रकार ब्रह्म सत्‌, चित्‌ और 
आनन्दस्वरूप है, उसी प्रकार जीव भी सत्य है, चेतन 
है और अपने अन्तसूसे आनन्दमय ही है। जो कुछ 
दुःखरूपसे दिखता है, वह केवल आनन्दका विवर्त है । 
जिस प्रकार उद्वेलित जलसे लहर, फेन, बुलबुले आदि 
जलके विवर्त हैं, उसी प्रकार अशान्त और उद्ठेलित 
चित्तमें दुःख आदि आनन्दके विवर्त हैं। जिस प्रकार 
जलके प्रशान्त चित्त हो जानेपर फेन, लहर, बुलबुले सब 
समाप्त हो जाते हैं, उसी प्रकार जीवको उसका निश्चय 
एवं शान्त आत्मस्वरूप प्राप्त हो जानेपर दुःखादि समाप्त 
हो जाते हैं। अपने सत्यस्वरूपकी विस्मृतिके कारण ही 
जीव स्वयंको सीमित, दुर्बल और दुखी समझता है। 
इसका कारण उसका अज्ञान है, इसीसे अहंकार स्फुटित 

होता है, जो सभी समस्याओंकी जड है। 

इस प्रकार विचार करते हुए श्रीअरविन्द हम 
सबको उत्साहित करते हुए कहते हैं-'हे आनन्दके 
पुत्रो ! जगत्‌ लीलाके लिये है। वह (परमात्मा) आनन्दके 
लिये लीला कर रहा है, ऐसा जानकर तुम भी लीला 
करो, उसीके साथ मिलकर क्रीड़ा करो, सभी वस्तुओंमें 
एक ही भोग्य भगवानको प्राप्तकर आनन्दका भोग करो। 
भगवान्‌के आदेशानुसार ही मैं आनन्दके विषयमें बोल 
रहा हूँ। हे भगवानके पुत्रो, तुम लोग भी अपने तमसूको 
त्यागकर अपने भीतर आनन्दको प्रकाशित करो। 

तमस्‌का त्यागकर अपने भीतर आनन्दको कैसे 
प्रकाशित करें, इसके लिये श्रीअरिवन्दके बताये हुए पूर्ण 
योगका साधन अंगीकार करना होगा। यह कोई नया 
मतवाद नहीं है और न ही प्रचलित योग-पद्धतियोंमेंसे 
किसीको त्यागनेका ही नाम है। यह सभी पद्धतियोंको 
मिलाकर एक करनेका भी प्रयास नहीं करता। इसका 
एकमात्र उद्देश्य है सभी भूतोंमें स्थित अद्वितीय आत्माको 
साक्षात्‌ प्राप्त करना तथा अतिमानसिक चेतनाको विकसित 
करना, जो मानव प्रकृतिको रूपान्तरितकर उसे दिव्य बना 
दे। पूर्ण योग सभी पुराने योगोंके सार तत्त्वको अपनाता 
है। इसकी नवीनता इसके लक्ष्य, दृष्टिकोण और 
पद्धतिको समग्रतामें है। इसका लक्ष्य स्वर्ग या निर्वाण 
प्राप्त करना नहीं है। यहाँ आरोहणसे प्राप्त नयी दिव्य 
चेतनाका भौतिक चेतनामें अवतरण ही इस साधनाका 
वास्तविक चिह्न है ताकि सामान्य जिज्ञासु साधक भी 
उस लक्ष्यको प्राप्त कर सके। यह एक कठिन आध्यात्मिक 
कार्य है, परंतु अध्यवसायीके लिये असम्भव भी नहीं । 

पूर्णयोगको साधनामें तीन महत्त्वपूर्ण कार्य जो 
करना है, वह है-अभीप्सा, त्याग और समर्पण। 

अभीप्सा अर्थात्‌ पूरी तन्मयताके साथ भागवत 

चेतनामें स्थित होनेकी उत्कट इच्छा। जब इस प्रकार 
अभीप्सा नीचेसे आह्वान करती है तो भागवत कृपा ऊपर 
उत्तर देती है। भागवत कृपा सत्यकी अवस्थामें ही कार्य 
करती है, अटूट विश्वास और निष्ठा न हो तो भागवत 


कृपा पीछे हट जाती है। दूसरा महत्त्वपूर्ण बिन्दु है त्याग । 
यहाँ त्यागका तात्पर्य है अपनी समस्त कुटिलताओंका 
त्याग तथा पूर्ण ईमानदारीके साथ सत्यका वरण और 
असत्यका परित्याग। इसके लिये चाहिये हृदयमें भक्ति- 
भावना एवं श्रद्धा। इस साधनाका तीसरा महत्त्वपूर्ण अंग 
है समर्पण | यह निष्कपट एवं सच्चा होना चाहिये । ऐसे 
समर्पणके साथ साधक अपनेको भगवान्‌के हाथोंमें सौंप 
देता है। मनुष्यके शरीरमें भगवान्‌ आत्मारूपमें विराजते 
हैं और उनका यन्त्र है चैत्य पुरुष, जो हमारे भीतर मानो 
सोया पड़ा है। जबतक यह जागता नहीं, तबतक हमारे 
मन और बुद्धि ही सारी क्रियाओंको नियन्त्रित करते हैं । 
चूँकि मन-बुद्धि जड़ है, अतः हम अज्ञान और 
अपूर्णतामें जीते हैं । यदि चैत्य पुरुष जाग्रत्‌ हो जाये तो 
मन-बुद्धि चैत्य पुरुषके निर्देशनमें कार्य करने लग 
जायँगे। अतः साधनाका लक्ष्य चैत्य पुरुषको जाग्रत्‌ 
करना है ताकि वह हमें भगवानूसे संयुक्त कर दे। 

हमारा प्रयास है कि शरीर, मन और बुद्धि तीनों 
भागवत इच्छाका अनुगमन करें। शरीरके द्वारा किये 
जानेवाले समस्त कार्य भगवान्को ही निवेदित होकर 
किये जायँँ। खाना-पीना आदि समस्त शारीरिक कार्य 
भगवानूकी पसन्द या इच्छाके अनुरूप हों। मन भगवान्‌के 
बारेमें ही सोचे और बुद्धि सत्साहित्यका ही अध्ययन करे 
और भगवानूका ही चिन्तन करे। इसके लिये प्रार्थना 
करनी चाहिये। प्रार्थना हृदयके अन्तःस्थलसे उठनी 
चाहिये और इसके द्वारा तुच्छ भौतिक कामनाओंको 
पूर्तिको अभिलाषा नहीं होनी चाहिये। मन्त्रका भी 
उपयोग किया जाना चाहिये। मन्त्र हमें उस देवतासे 
जोड़ता है, जिसका वह मन्त्र है। श्रीअरविन्द * 3 
आनन्दमयि, चैतन्यमयि, सत्यमयि परमे' मन्त्रका 
प्रयोग करनेको कहते हैं, जो जगज्जननीकी कृपा प्राप्त 
करनेका मन्त्र है। 

इस योगमें ध्यान और स्मरणको भी स्थान दिया 
गया है। श्रीअरविन्द कहते हैं कि ध्यानको अपेक्षा 
स्मरण सरल है। इस बिन्दु या विचारपर ध्यान अधिक 


संख्या ६ ] 


भारतीय अध्यात्म-सम्बन्धी श्रीअरविन्दकी चिन्तन-दृष्टि 

समयतक टिकाये रखना कठिन हे, किन्तु प्रभुका स्मरण 
करते रहना अपेक्षाकृत सरल है। कोई भी व्यक्ति अपने 
इष्टदेवका ध्यान कर सकता है, किंतु श्रीमाँके माध्यमसे 
जगन्माताका ध्यान अच्छा है; क्योंकि माँ करुणाकी 
प्रतिमूर्ति होती हैं। 

योगमार्गमें साधकको सिद्धियाँ भी प्राप्त होती हैं, 
किन्तु सिद्धियोंके द्वारा चमत्कार दिखानेसे बचना चाहिये। 
सिद्धियोंका उपयोग अपने लिये तो कदापि नहीं करना 
चाहिये। श्रीअरविन्दको जेलमें ही (सन्‌ १९१० ई० में) 
“वासुदेवः सर्वम्‌ इति' वाली सिद्धि प्राप्त हो गयी थी, 
परंतु वे भगवानूपर ही आश्रित रहे और अपने केस 
(मुकदमे )-को भगवानूपर ही छोड़ दिया। वे कहते हैं 
कि भगवानूने ही एक अन्य महान्‌ कार्यके लिये 
(स्वतन्त्रता-आन्दोलनके अतिरिक्त) बाहर निकाला, 
जिसके पश्चात्‌ वे भागवत कार्यकी सिद्धिके लिये 
पाण्डिचेरी गये। श्रीअरविन्दको एक अन्य अत्यन्त 
महत्त्वपूर्ण सिद्धि २४ नवम्बर १९२६ ई० को प्राप्त हुई, 
जिसे अधिमानसिक सिद्धि कहा जाता है। इसके द्वारा 
उन्होंने जगतूके कल्याणके लिये अधिमानसिक चेतना 
(देवलोक-जैसी स्थिति )-को पृथ्वीकी भौतिक चेतनामें 
उतारा। इस चेतनाके धरतीपर उतर आनेके फलस्वरूप 
अनेकानेक चमत्कारिक वैज्ञानिक आविष्कार सम्भव 
होने लगे। इस चेतनाके अवतरणका सुपरिणाम यह हुआ 
कि साधकको अल्पाबधिमें ही साधनाका परिणाम मिल 
सकता है, यदि वह पूर्ण मनोयोगसे कार्य करे। वैज्ञानिकोंको 
भी आध्यात्मिक साधक-जैसा ही मानना चाहिये, जिनके 
आविष्कार जगत्‌-कल्याणके लिये होते हैं। ऐसे वैज्ञानिक 
ऋषितुल्य ही हें । 

श्रीअरविन्द ' भागवत मुहूर्त' कौ भी चर्चा करते 
हैं। ब्रह्ममुहूर्त और शुभ मुहूर्तकी ही तरह भागवत मुहूर्त 
भी होता है। वे कहते हैं कि ऐसी घड़ियाँ आती हैं, जब 
परमात्मा मनुष्योंके बीच विचरण करता है। दूसरी ओर 
ऐसी घड़ियाँ भी आती हैं, जब भागवत सत्ता वापस लौट 
जाती है। पहलीवाली स्थिति है भागवत मुहूर्त, जिसमें 


जो व्यक्ति परिश्रम करता है, वह शीघ्र सफल होता है। 
श्रीअरविन्द कहते हैं, अभागा है वह मनुष्य जो भागवत 
मुहूर्तमें सोया रहता है और अवसरका लाभ नहीं उठाता। 
वास्तवमें साधकको सतत जागरूक रहना चाहिये। अपने 
भीतरके तमस्‌ और आलस्यको दूर फेंक देना चाहिये । 
वे कहते हें अन्तरात्माको अपने अहंकारकी चिल्लाहटोंसे 
दूर रखो और भागवत चेतनामें निवास करो। ऐसी 
स्थितिको ही 'सारा जीवन योग है', इस नामसे कहा 
जाता है । इसमें जीवनका प्रत्येक कार्य और प्रत्येक क्षण 
प्रभुको समर्पित होता है । 

कुछ प्रचलित भ्रान्तियाँ भी हैं, जिनका निराकरण 
करना आवश्यक है। कुछ लोग धर्म और आध्यात्मिकताको 
एक समझनेकी भूल करते हैं। वास्तवमें दोनोंमें अन्तर 
है। श्रीअरविन्द बताते हैं कि धर्म बाँस-बल्लीके उस 
ढाँचेके समान है, जिसके सहारे भवनका निर्माण किया 
जाता है और बादमें हटा लिया जाता है। आध्यात्मिक 
कक्षामें प्रवेशके लिये धर्म ऐसे ही एक ढाँचेके समान 
है। धर्म हमें कर्तव्य-अकर्तव्यका बोध कराता है ताकि 
हमारा जीवन शास्त्रानुकूुल और नैतिक हो। परंतु 
आध्यात्मिक व्यक्ति तो नैतिक होगा ही, अत: उसके 
द्वारा धर्मका उल्लंघन नहीं हो सकता। इस कारण वह 
धर्मका अतिक्रमण कर जाता है। गीतामें भी कहा गया 
है “शब्द ब्रह्मातिवर्तते' (गीता ६। ३), वह वेदोंमें कहे 
गये सकाम कर्मोका अतिक्रमण कर जाता है । 

दूसरी भ्रान्ति यह है कि योग और आध्यात्मिकता 
बूढ़ोंक लिये है, युवाओंके लिये नहीं । यह अवनतिमें 
ढकेलनेवाली अज्ञानजनित भ्रान्ति है । आध्यात्मिक ज्ञान 
प्राप्त करके वह अर्जुन जो संन्यासी होना चाहता था, 
अपने कर्तव्यपथपर वापस लौट आया। अतः इस 
प्रकारकी भ्रान्तियोंको त्यागकर आध्यात्मिक जीवनकी 
दीक्षा लेनी चाहिये। यह जितनी हो, उतना ही अच्छा। 

आध्यात्मिक व्यक्तिको परिस्थितियोंपर निर्भर न 
होकर भगवानूपर निर्भर होना चाहिये। माताजी कहती 
हैं, उसे पीछे हटना सीखना चाहिये । जब क्रोधका संवेग 

आये तो पीछ हट जाओ। तत्काल कुछ न करो। जब 
कोई तुमसे नाराज हो तो अपनी प्रतिक्रिया देनेसे बचो, 
पीछे हटो, शान्त रहो । इस प्रकार धीरे-धीरे आध्यात्मिक 
साधनाका सक्रिय जीवनमें अभ्यास करो। भगवान्‌के प्रति 
कृतज्ञ रहो, उनकी कृपाको कभी न भूलो। क्या 
होनेवाला है, ऐसी बातोंमें कभी न फँसो। यह योग 
प्रभुकी ओर लौटना सिखानेके लिये है। 

अन्तमें, श्रीअरविन्दका मार्गदर्शन “हमारा अहंकार 
यह समझ नहीं पाता कि भगवान्‌ हमारा मार्गदर्शन 


कर रहे हैं। वह विद्रोह करता है, भरोसा खो देता 
है। परंतु इन सफलताओंका कोई महत्त्व नहीं, क्योंकि 
हमारे अन्दर विराजमान भागवत पथ-प्रदर्शक हमारे 
विद्रोहसे अप्रसन्न नहीं होते। वे हमारी दुर्बलताओंसे 
हतोत्साहित नहीं होते या हमारी दुर्बलताओंसे घृणा 
नहीं करते। उनके अन्दर माँकी पूर्ण ममता और 
गुरुका पूरा धीरज है। अतः भगवानको कृपापर भरोसा 
रखते हुए साहसके साथ अपने चुने हुए पथपर आगे 
बढो ।' 


Dro 


ह और ब्रिटेनमें र 

बात उन दिनोंकी है, जब देश आजाद नहीं हुआ था। अंग्रेज शासक भारतीयोंको व्यक्ति नहीं, वस्तु 
समझा करते थे और मनमाने ढंगसे उनका उपयोग करते थे। उन्हीं दिनों अंग्रेजोंकी दृष्टिमें हिन्द महासागरमें 
स्थित मेडागास्करसे पाँच सौ मील पूर्वमें एक द्वीप आया, जो उन्हें गन्नेकी खेतीके लिये उपयुक्त लगा। फिर 
क्या था, उन्होंने सात सौ भारतीय मजदूरोंको भेड़-बकरियोंकी तरह समुद्री जहाजमें भरकर अपने घर-परिवार 
और देशसे दूर उस टापूमें भेज दिया। यद्यपि ये मजदूर प्रायः अशिक्षित ही थे, परंतु इनमें हिन्दुत्व और 
भारतीयताके संस्कार कूट-कूटकर भरे थे। इन मजदूरोंको वहाँ क्रिश्चियन बननेके लिये विविध प्रकारके 
प्रलोभन और प्रताड़नाएँ दी गयीं, परंतु इन धर्मवीरोंने अपना धर्म और अपने संस्कार नहीं छोड़े। 
परिवर्तन प्रकृतिका शाश्वत नियम है, समयने करवट बदली और मॉरीशस नामक यह टापू आजाद 
हुआ। आज यहाँकी ७० प्रतिशत जनसंख्या हिन्दू है तथा इन लोगोंने अपने संस्कारोंको जीवित रखनेके 
लिये वहाँ प्रतीकरूपमें काशी, गोकुल और ब्रह्मस्थान आदि तीर्थस्थान बसा रखे हैं। मॉरीशसके प्रत्येक 
गाँवमें भगवान्‌ शंकरके मन्दिर हैं, जहाँ सायंकाल प्रायः ढोलक-मँजीरेके साथ भजन-कीर्तन होता है। सप्ताहमें 
एक बार तुलसीकृत श्रीरामचरितमानसका पाठ अवश्य ही होता है। यहाँ गङ्घाजी नहीं हैं, अतः यहाँके हिन्दू 
शिवरात्रिको 'परीतालाब' नामक पवित्र सरोवरमें स्नान करते हैं और उसी सरोवरका जल भगवान्‌ शंकरपर 
चढ़ाते हैं। उस दिन समस्त हिन्दू श्वेत वस्त्र धारण करते हैं। इस प्रकार विपरीत परिस्थितियोंमें भी 
मॉरीशसवासियोंने हिन्दू संस्कार और भारतीय संस्कृतिको अक्षुण्ण बनाये रखा। 

एक समय ऐसा था, जबकि अंग्रेज भारतसे हिन्दू धर्म मिटाना चाहते थे। उसके लिये उन्होंने ईसाई 
पादरियोंको भारत भेजा। ईसाई धर्म ग्रहण करनेवालोंको धन-सम्पत्ति, पद-प्रतिष्ठा दी जाने लगी। हिन्दुओंको 
बहुत-से प्रलोभन और प्रताड़नाएँ दी गयीं, पर राजनीतिक गुलामीमें भी हिन्दू-संस्कारोंको वे लोग नष्ट नहीं 
कर सके, बल्कि अब तो स्थिति यह है कि ब्रिटेनमें ही एक छोटा-सा हिन्दुस्तान बस गया है, जहाँ अनेक 
मन्दिर हैं एवं हिन्दू-संस्कारोंकी शिक्षाके लिये विद्यालय भी हैं। इतना ही नहीं, लीसेस्टरमें बहनेवाली सोर्ज 
नदीको भारतसे गङ्गाजल ले जाकर पवित्र किया गया, ताकि हिन्दू धर्मावलम्बी अपने सभी संस्कार इस 
नदीके तटपर कर सकें। चूँकि हिन्दू धर्में अन्तिम संस्कार गङ्राके पावन-तटपर करनेका विधान है, इसलिये 
यहाँ ऐसा किया गया। इस प्रकार भारतीय संस्कृतिकी धारा और हिन्दू-संस्कारका प्रवाह आज ब्रिटेनको 
भी आप्लावित कर रहा है। --श्रीबिन्धाप्रसादजी द्विवेदी 


—— oo 


संख्या ६ ] 


गतिशील संसार 

| साथकोंके प्रति| 


गतिशील संसार 


( ब्रह्मलीन श्रद्धेय स्वामी श्रीरामसुखदासजी महाराज ) 


अन्तवन्त इमे देहा नित्यस्योक्ताः शरीरिणः। 
अनाशिनोऽप्रमेयस्य तस्माद्युध्यस्व भारत॥ 
(गीता २।१८) 
श्रीमद्भगवद्गीता मनुष्यमात्रके अनुभवको बात कहती 
है कि प्रत्येक वस्तु और व्यक्ति प्रतिक्षण विनाशको ओर 
जा रहे हैं। यदि मनुष्य इस ओर ध्यान दे तो महान्‌ लाभ 
हो सकता है। शिशुके जन्म लेनेके बादसे लोगोंकी यही 
दृष्टि रहती है कि यह बड़ा हो रहा है, परंतु 
गम्भीरतापूर्वक विचार करें तो स्पष्टतः वह प्रतिक्षण 
छोटा ही होता जा रहा है। मान लीजिये कि किसीको 
आयु सौ वर्षकी है और अबतक वह एक वर्षका हो 
चुका तो वास्तवमें अब वह निन्यानबे वर्षका ही है। 
आज किसी व्यक्तिका देहावसान हो जाता है तो हम 
कहते हैं कि अमुक व्यक्ति आज मर गया, पर वास्तवमें 
तो वह प्रतिक्षण मर रहा था, मरते-मरते आज उसका 
मरना पूरा हो गया-उसके देहका अवसान हो गया। 
अभी हम सब लोग यहाँ सत्संगमें आये हुए हैं। 
जबसे हमलोग अपने स्थानसे चले हैं, तबसे अबतक जो 
समय बीत गया, उतने कालतक हम सब मर चुके और 
अभी भी मर रहे हैं, प्रतिक्षण आयु घट रही है। इस 
प्रकार एक दिन हमारा यह बोलना न बोलनेमें, सुनना 
न सुननेमें, रहना न रहनेमें एवं जीवित रहना मरनेमें 
अवश्य बदल जायगा। इसे कोई बड़ा-से-बड़ा वैज्ञानिक 
भी नहीं रोक सकता। हमलोगोंकी आजतककी अवस्थाएँ- 
बालकपन, जवानी एवं स्वास्थ्य आदि जो चली गयीं, 
कया वे हमें अब वापस मिलेंगी? कदापि नहीं। इसी 
प्रकार प्रत्येक वस्तु प्रतिक्षण विनाशको ओर जा रही है। 
कोई भी ऐसी वस्तु दिखायी नहीं देती, जो स्थिर हो। 
संत कबीरजीके शब्द हैं- 
का माँगूँ कछु थिर न रहाई। देखत नैण चल्यौ जग जाई॥ 
यह जो कुछ दीखता है, जितना दीखता है, सब 
प्रतिक्षण बह रहा है-नष्ट हो रहा है। इस जगत्में 


केवल 'जाना' मात्र ही सत्य है, अन्य कुछ नहीं। 
गोस्वामी श्रीतुलसीदासजी कहते हैं- 
देखिअ सुनिअ गुनिअ मन माहीं । मोह मूल परमारथु नाहीं॥ 
(राञ०्च्मा० २।९२।८) 
जो संसार प्रतिक्षण नष्ट हो रहा है, उसकी आशा 
रखना मूर्खता नहीं तो और क्या है ? फिर भी हम नयी- 
नयी आशाएँ रखते हैं। क्या आशा रखनेसे इच्छित 
वस्तुएँ एवं परिस्थितियाँ प्राप्त हो जायँगी और यदि प्राप्त 
हो भी गयीं तो क्या स्थिर रह सकेंगी ? यह असम्भव 
है; क्योंकि स्थिर रहनेका तो उनका स्वभाव ही नहीं है। 
थोड़ा विचार करें, यदि हमारी वर्तमान परिस्थिति नहीं 
बदलेगी तो नयी कैसे मिल सकेगी ? नयी मिलनेका अर्थ 
ही है--वर्तमान परिस्थितिका विनाश होना। अत: जिस 
प्रकार यह नष्ट हो गयी, उसी प्रकार नयी परिस्थितिका 
भी विनाश अनिवार्य है। इसलिये जो मनुष्य सांसारिक 
पदार्थोंकी उत्पत्ति, स्थिरता अथवा प्राप्तिको आशा 
लगाये रहते हैं, उन लोगोंके लिये भगवान्‌ श्रीकृष्ण स्वयं 
कहते हैं 
मोघाशा मोघकर्माणो मोघज्ञाना विचेतसः। 
राक्षसीमासुरीं चैव प्रकृतिं मोहिनीं श्रिताः॥ 
(गीता ९।१२) 
उनको आशा, उनके कर्म एवं उनका ज्ञान-सब 
निष्फल है। 
प्रतिक्षण नष्ट होनेवाली वस्तुओंकी आशा कैसी ? 
संसारको आशा ही परम दुःख और इससे निराश हो 
जाना ही परम सुख है-- 
आशा हि परमं दुःखं नैराश्यं परमं सुखम्‌। 
(श्रीमद्भा० ११।८।४४) 
जो संसार देखते-देखते ही नष्ट हो रहा है, उसकी 
ओरसे दृष्टि हटाकर जो रह रहा है और नित्य है, उस 
परमात्मतत्त्वकी ओर देखना ही यथार्थ दृष्टि है। विचार 
करना चाहिये, जो प्रतिक्षण नष्ट हो रहा है, वह टिकेगा 

कैसे ? ये शरीर, परिस्थिति, मान-बड़ाई, आदर-सत्कार 
आदि क्या सदा रह सकेंगे? मनुष्य इनके रहनेकी ही 
नहीं, अपितु अधिकाधिक मिलनेकी भी आशा लगाये 
रहता है, परंतु जो एक क्षण भी स्थिर नहीं रहतीं, वे 
कया मिलेंगी और क्या स्थिर रहेंगी? यदि मनुष्य इस 
सत्यकी ओर ध्यान दे तो सचमुच कृतकृत्य हो जाय। 
बस, एक बार इसे ठीक-ठीक समझ लिया जाय तो यह 
स्वतः ही सब समय दिखायी देने लगेगा-स्मृति- 
पटलपर निरन्तर अंकित रहेगा। 

सूर्य उदय होता है तो उसका अस्त होना भी 
निश्चित है, इसमें किसीको किंचिन्मात्र भी सन्देह नहीं 
है; किंतु सूर्यास्त होनेपर क्या हमें दु:ख होता है ? यद्यपि 
अँधेरा होनेपर हमारे दैनिक कायाँमें बाधा आती है, 
तथापि हमें दुःख या जलन नहीं होती । इसमें मूल कारण 
हमारी यह धारणा ही तो है कि जब सूर्य उदय हुआ 
है तो वह अस्त भी अवश्य ही होगा। ठीक इसी प्रकार 
संसारकी वस्तुएँ अविराम अस्तकी ओर जा रही हैं, यदि 
हम इस सत्यको स्वीकार कर लें--सचाईसे मान लें तो 
फिर प्रिय-से-प्रिय वस्तुके वियोगमें भी हमें दु:ख नहीं 
होगा। 

भगवान्‌ श्रीकृष्ण भी अर्जुनको इस अनित्यताके 
विषयमें समझाते हुए कहते हैं- 

' आद्यन्तवन्तः कौन्तेय न तेषु रमते बुधः॥' 

(गीता ५।२२) 

“ये सभी पदार्थ आदि-अन्तवाले हैं, अनित्य हैं, 
अनवरत विनाशको ओर तेजीसे गतिशील हैं, इनमें 
बुद्धिमान्‌-विवेको पुरुष नहीं रमता।' 

“दिन दिन छाँड्या जात है तासों किसा सनेह।' 

जो क्षणमात्र भी ठहरते नहीं, उनसे प्रेम कैसे करें ? 
इनके जानेमें कुछ भी समय नहीं लगता, तब इनसे प्रीति 
कैसे निभेगी? ये कुछ देर ठहरें, तब तो प्रीति हो! 

हम आशा रखते हैं इस संसारकी, जो वस्तुतः है 
ही नहीं और निराश रहते हैं उन परमात्मासे, जो नित्य 
और अविनाशी हैं~ यही महान्‌ भूल है। थोड़ा विचार 


करें-संसारको आशासे कया मिलेगा? इससे आयु तो 
व्यर्थ नष्ट हो जायगी और मिलेगा केवल धोखा, परंतु 
दूसरी ओर यदि परमात्माको आशा करें तो अवश्य ही 
परमात्मतत्त्वकी प्राप्ति होगी; क्योंकि वे नित्य और 
अविनाशी हैं । संसारकी प्राप्ति कठिन ही नहीं, नितान्त 
असम्भव है। भला, कहीं मृग-मरीचिकासे जलको प्राप्ति 
सम्भव है ? जो एक क्षण भी स्थिर नहीं, उसकी प्राप्ति 
कैसी ? अतः आशा केवल परमात्माकी ही रखनी 
चाहिये। यदि स्थिरचित्त होकर विचार करें तो वे 
परमात्मा सबको, सब समय, स्वत: ही प्राप्त हैं। हमने 
अप्राप्त संसारको प्राप्त मान लिया है, इसलिये हमें 
नित्य-प्राप्त परमात्मामें अप्राप्तिका भ्रम हो गया है। यह 
अटल सिद्धान्त है, ठीक ज्यों-का-त्यों इसे देखना है, 
इसके लिये कोई नया ज्ञान अथवा अनुसन्धान नहीं 
करना है। इसमें क्या बाधा है ? थोड़ी गम्भीरतासे विचार 
करें तो पता लग जायगा कि यह कितनी सरल 
बात है। 

इसे एक दृष्टान्तद्वारा समझिये-गंगातटसे थोड़ी 
ही दूर मार्गको एक प्याऊपर एक परोपकारी व्यक्ति 
यात्रियांको जल पिला रहा है। लोग चलते-चलते 
रुककर जल पीते हैं, तदनन्तर फिर चलने लगते हैं । वह 
व्यक्ति प्रत्येकको जल पिलाता है, उसका किसीके साथ 
न पहलेसे सम्बन्ध है और न जल पिलानेके बाद ही और 
न वह किसीसे कुछ आशा ही रखता है, उसे तो जल 
पिलानेमात्रसे ही प्रयोजन है। उपर्युक्त दृष्टान्त मनुष्यमात्रके 
कर्तव्यका दिग्दर्शन कराता है। संसारके जीवमात्र ही 
यात्री हैं और हमलोग जल पिलानेवालेकी तरह हैं। 
हमलोगोंके पास तन, मन, धन, विद्या, बुद्धि, पद एवं 
अधिकार आदि जो कुछ भी है, वह जल है, जो प्रतिक्षण 
बहता है, जिसका धर्म ही बहना है। हमलोगोंका तो 
यही कर्तव्य है कि इस जलको रात-दिन बहनेवाले 
संसारको सेवामें लगा दें। इन बहती हुई वस्तुओंसे 
अविरत बहनेवाले संसारको सेवा कर देना ही तो 
कर्मयोग है। राजस्थानी भाषामें एक कहावत है-- 

“बाई रा फूल बाई रे ही चढ़ा देवे।' 
आशय यह है कि जो वस्तु जिसके निमित्त है, वह 
उसीको अर्पित कर दी गयी । इस प्रकार संसारको बहती 
हुई वस्तुओंको बहते हुए जीवोंकी सेवामें लगा देनेसे जो 
नित्य, अविनाशी तत्त्व है, वह स्वाभाविक ही बच रहेगा; 
क्योंकि उसका विनाश करनेमें कोई समर्थ नहीं है-- 
विनाशमव्ययस्यास्थ न कश्चित्कर्तुमर्हति॥ 
(गीता २। १७) 
घरका हो अथवा बाहरका, बूढ़ा हो या जवान, 
छोटा हो या बड़ा, स्वस्थ हो या अस्वस्थ, अभी जन्मा 
हो या मृत्यु-शय्यापर पड़ा हो-कोई भी क्यों न हो, 
हमारा उद्देश्य तो केवल उसकी सेवा करना है, उससे 
कुछ लेना नहीं- 
कर्मण्येवाधिकारस्ते मा फलेषु कदाचन। 
मा कर्मफलहेतुर्भूर्मा ते सङ्गोऽस्त्वकर्मणि॥ 
(गीता २।४७) 
हमारा कर्म करनेमें ही अधिकार है, फलमें कभी 
नहीं । 
अयुक्तः कामकारेण फले सक्तो निबध्यते॥ 
(गीता ५।१२) 


फलमें आसक्त हुए कि बन्धनमें पड़े। इसलिये यही 
बात युक्तिसंगत है कि कर्म तो करो, किंतु फलकी आशा 
मत करो। श्रीगोस्वामीजीने तो दूसरेको आशा और 
भरोसेको ही जडता बताया है-- 
यह बिनती रघुबीर गुसाई। 
और आस-बिस्वास-भरोसो, हरो जीव-जड़ताई॥ 
(विनयप० १०३) 
विचार करनेसे जड़ता स्पष्ट दिखायी देती है और 
यह नियम है कि जब वह स्पष्ट रूपसे दीखने लगती 
है तो टिक नहीं सकती; क्योंकि जब वह है ही असत्य 
तो टिकेगी कैसे ? 
'नासतो विद्यते भावो नाभावो विद्यते सतः।' 
(गीता २। १६) 
यदि आज इस बातको समझ लिया जाय कि 
संसारमें तो केवल जाना-ही-जाना है--'सम्यग्रीत्या 
सरतीति संसारः ', इसमें सत्य है तो केवल सेवा ही है 
तो यह धारणा सदाके लिये स्थिर हो जायगी। इसके 
लिये कोई नयी बात याद नहीं करनी है, कोई नया 
विचार नहीं करना है, केवल इस प्रत्यक्ष एवं सन्देहरहित 
तथ्यको स्वीकारमात्र कर लेना है। 


oD 


प्रेरक -प्रसंग-- 


विज्ञान एवं अध्यात्ममें च अति आवश्यक 
एक सुप्रसिद्ध वैज्ञानिक विदेशसे भारत पधारे। उन्होंने किसी भारतीय सन्तसे भेंटकी हार्दिक इच्छा 


प्रकट की। दर्शनार्थ प्रबन्ध किया गया। वैज्ञानिक महोदयने सन्तसे पूछा--' आधुनिक विज्ञानके बारेमें 
आपकी क्या राय है?' सन्तने कहा--- मेरी दृष्टिमें इसका कोई मूल्य नहीं।' चकित एवं व्यथित वैज्ञानिकने 
'कहा--' जिस विज्ञानने मनुष्यको इतनी सुख-सुविधाएँ प्रदान कीं, उसे आप निरर्थक बता रहे हैं ?' महात्माने 
कहा--' आपकी इस वर्णित उपलब्धिसे मैं सहमत हूँ, परंतु विज्ञानकी सबसे बड़ी हार है कि वह मानवको 
मानवकी भाँति जीना न सिखा सका, परस्पर प्रेम करना, दूसरोंके काम आना, उन्हें सुख बाँटना न सिखा 
सका। मानवमें मानवता प्रकट करनेकी योग्यता सांसारिक विद्याओंमें नहीं है, यह महान्‌ कार्य परा-विद्या 
ही कर सकती है।' चूँकि हमें इन्सानकी भाँति, एक नेक इन्सानकी भाँति रहकर जीवन-यापनकी उत्कट 
इच्छा है, अतएव दोनों विद्याओंका समन्वय अति आवश्यक है। प्रायः कहते सुना जाता है, ' अमुक व्यक्ति 
डॉक्टर तो बहुत अच्छा है, पर इन्सान किसी कामका नहीं, चरित्रहीन है, क्रोधी है, लोभी है।' गुणवान्‌ 
बनना तथा दुर्गुणहीन मनुष्य बनना परा-विद्या ही सिखाती है। मानवता अनमोल है।--डॉ० श्रीविशवामित्रजी 

जीवन्मुक्त महात्माके लक्षण 


( डॉ० श्री के०डी० शर्मा ) 


ब्रह्मनिष्ठ साधक जो अपने अखण्ड ब्रह्मस्वरूपका 
साक्षात्कार कर लेता है तथा देहमें रहते हुए समस्त बन्धनोंसे 
मुक्त हो जाता है, वह शरीरमें रहते हुए ही मुक्तिका अनुभव 
करता है, अतः वह जीवन्मुक्त महापुरुष कहलाता है। 
श्रीमदाद्यशंकराचार्यद्वारा विरचित ' विवेक-चूडामणि ' 
(श्लोक ४२६--४४५) तथा ' आत्मबोध' (श्लोक ४९-- 
५३)-में जीवन्मुक्त महापुरुषोंके लक्षणोंका वर्णन किया 
गया है | सदानन्द योगीन्द्रकृत 'वेदान्तसार' (श्लोक २१६-- 
२२७) -में भी जीवन्मुक्त महात्माओंके लक्षणोंका उल्लेख 
है ।'विवेक-चूडामणि 'में जीवन्मुक्तको स्थितप्रज्ञ भी कहा 
गया है। श्रीमद्धगवद्गीताके द्वितीय अध्यायके श्लोकों 
(५४--७२) -में स्थितप्रज्ञके लक्षणोंका वर्णन किया गया 
है । प्राचीन कालमें विदेहराजा जनक, महर्षि दधीचि, राजा 
शिबि और सत्यवादी राजा हरिश्चन्द्र आदि जीवन्मुक्त 
महात्मा थे। 

विवेक-चूडामणिके अनुसार जो यति परत्रह्ममें चित्तको 
लीनकर विकार और क्रियाका त्याग करके सदा आनन्दस्वरूप 
ब्रह्ममें मग्न रहता है, वह स्थितप्रज्ञ कहलाता है । जीवन्मुक्त 
महात्मा निरन्तर ब्रह्माकार-वृत्तिमें स्थित रहता है, अतः 
उसकी बुद्धि बाह्य विषयोंसे रहित होती है । जिसकी प्रज्ञा 
(आत्मा और परमात्माका शुद्ध ब्रह्मके साथ ऐक्य-बोध 
ग्रहण करनेवाली विकल्परहित चैतन्यमात्र वृत्ति) अपने 
स्वरूपमें स्थित है, वह ज्ञानी स्थितप्रज्ञ कहलाता है। 
जीवन्मुक्त महात्माकी प्रज्ञा ब्रह्ममें ही स्थित रहती है तथा 
वह जगत्‌-प्रपंचसे रहित होकर निरन्तर आत्मानन्दका अनुभव 
करता है। जीवन्मुक्त महात्माका चित्त सम्पूर्ण दृश्य पदार्थोंका 
बाध करके निरन्तर ब्रह्ममें लीन रहता है, परंतु उसका 
व्यबहार यथावत्‌ रहता है अर्थात्‌ व्यवहार करते हुए भी 
उसे स्वप्नवत्‌ समझनेके कारण उसको दृश्य पदार्थामें आस्था 
नहीं होती तथा उसका बोध सर्वथा वासनारहित होता है 
और उसकी संसार-वासना शान्त हो गयी है। जीवन्मुक्त 
महापुरुष व्यवहार-दृष्टिमें विकारवान्‌ प्रतीत होता हुआ 
भी अपने निर्विकार-स्वरूपमें रहता है तथा उसका चित्त 
जन्म-मृत्यु आदिकी चिन्ताओंसे पूर्णत: मुक्त रहता है। 


प्रारब्धवश छायाके समान सदैव साथ रहनेवाले शरीरके 
रहते हुए भी जीवन्मुक्त महापुरुषमें अहंता और ममताका 
नितान्त अभाव होता है । जीवन्मुक्त यति बीती हुई बातोंको 
याद नहीं करता, भविष्यकी चिन्ता नहीं करता और वर्तमानमें 
प्राप्त हुए सुख-दुःखादिमें उदासीन रहता है तथा इस 
गुणदोषमय संसारमें सर्वत्र समदर्शी रहता है एवं इष्ट तथा 
अनिष्ट वस्तुको प्राप्तिमें समानभाव रखनेके कारण उसके 
चित्तमें कोई भी विकार नहीं होता। जीवन्मुक्त यतिका 
चित्त ब्रह्मानन्दरसास्वादमें आसक्त रहनेके कारण उसे बाह्य 
और आन्तरिक वस्तुओंका कोई ज्ञान नहीं होता। श्रुति 
(या गुरु)-से महावाक्य-श्रवणके द्वारा जिसे अपने 
ब्रह्मभावकी अनुभूति हो गयी है और जो संसार-रूप बन्धनसे 
मुक्त हो चुका है, वह महात्मा जीवन्मुक्तके लक्षणोंसे सम्पन्न 
है । जीवन्मुक्त महात्माका देह और इन्द्रियों आदिमें अहंभाव 
तथा अन्य वस्तुओंमें “इदं मम' (यह मेरा है) भाव कभी 
नहीं होता । वह प्रज्ञाके द्वारा अपनी अन्तरात्मा तथा ब्रह्मके 
बीच और सृष्टि तथा ब्रह्मके बीच कोई भेद नहीं देखता। 
साधु पुरुषांद्वारा इस शरीरके सत्कार किये जानेपर और 
दुष्टजनोंसे पीड़ित होनेपर भी जिसके चित्तका समान भाव 
रहता है, वह मनुष्य जीवन्मुक्त है । समुद्रमें नदियोंके प्रवाहके 
समान दूसरोंके द्वारा प्रस्तुत किये विषय (निन्दा-स्तुति, 
प्रिय-अप्रिय आदि) आत्मस्वरूप प्रतीत होनेसे जिसके चित्तमें 
किसी प्रकारका क्षोभ (विकार) उत्पन्न नहीं होता, वह 
यतिश्रेष्ठ जीवन्मुक्त है। जीवन्मुक्त महापुरुषको पूर्ववत्‌ 
संसारकी आस्था नहीं रहती, क्योंकि ब्रह्मके एकत्वज्ञानसे 
वासनाएँ (संस्कार) क्षीण हो जाती हैं। जिस प्रकार अत्यन्त 
कामी पुरुषको भी कामवृत्ति माताको देखकर कुण्ठित हो 
जाती है, उसी प्रकार पूर्णानन्दस्वरूप ब्रह्मको जान लेनेपर 
जीवन्मुक्त महापुरुषकी संसारमें प्रवृत्ति नहीं होती । 
जीवन्मुक्त महात्माके संचित कर्म, संशय, विपर्यय 
(विपरीत ज्ञान या भ्रान्तियाँ) और क्रियमाण कर्म नष्ट 
हो जाते हैं, परंतु देहपर्यन्त प्रारब्ध कर्म तो भोगने ही 
पड़ते हैं। देहपात्‌ होनेपर जीवन्मुक्त महात्माके प्रारब्ध 
कर्म भी नष्ट हो जाते हैं। इस सम्बन्धमें मुण्डकोपनिषद्‌ 


संख्या ६ ] 

(२।२।८)-में कहा गया है-- 

भिद्यते हृदयग्रन्थिश्छिद्यन्ते सर्वसंशयाः। 

क्षीयन्ते चास्य कर्माणि तस्मिन्दृष्टे परावरे॥ 

अर्थात्‌ कार्य-कारणस्वरूप ब्रह्मका साक्षात्कार कर 
लेनेपर जीवकी “ हदयग्रन्थि' (हदयमें आश्रित कामनाएँ) 
नाश हो जाती हैं, सारे संशय नष्ट हो जाते हैं और कर्म 
क्षीण हो जाते हैं। कठोपनिषद्‌ (२।३। १४-१५) -में 
कहा गया है कि ' जब मरणधर्मा साधकके हृदयकी अहंता- 
ममतारूप समस्त अज्ञानजनित ग्रन्थियाँ (कामनाएँ) नष्ट 
हो जाती हैं, तब वह अमर हो जाता है अर्थात्‌ जीवन्मुक्त 
हो जाता है और इस शरीरसे ही ब्रह्मभावको प्राप्त हो 
जाता है। बस इतना ही सम्पूर्ण वेदान्तोंका अनुशासन ( आदेश) 
है।' इसी प्रकारका भाव बुहदारण्यकोपनिषद्‌ (४।४।७)- 
में भी प्रकट किया गया है। 

आद्यशंकराचार्यकृत ' आत्मनोध' नामक पुस्तकमें 
जीवन्मुक्त महापुरुषके लक्षणों (श्लोक ४९-५३)-का 
वर्णन किया गया है कि ' जिस प्रकार भ्रमरका ध्यान करते 
हुए कीट भ्रमर हो जाता है, उसी प्रकार ज्ञानसे युक्त जीवन्मुक्त 
अपनी उपाधियोंके गुणोंको त्याग देता है और सत्‌-चित्‌- 
आनन्द (सच्चिदानन्द) स्वरूप ब्रह्म हो जाता है । जीवन्मुक्त 
योगी मोहरूपी समुद्रको पार करके, राग-द्वेष आदिसे रहित 
तथा शान्तिसे युक्त होकर आत्मामें ही रमण करता हुआ 
स्थित रहता है । बाह्य अनित्य सुखोंको आसक्तिको त्याग 
करके आत्माके आनन्दसे सन्तुष्ट हुआ घड़ेमें स्थित दीपकके 
समान स्वयंमें स्थित होकर मानो अपने भीतर ही प्रकाशित 
होता रहता है। वह मुनि उपाधियोंमें स्थित होकर भी 
उनके गुणोंसे आकाशकी भाँति निर्लिप्त रहता है, सब 
कुछ जानते हुए भी मूढ़की भाँति निवास करता है और 
अनासक्त होकर वायुके समान विचरण करता है तथा 
उपाधियोंके नष्ट हो जानेपर वह जलमें जलके समान, 
आकाशमें आकाशके समान अथवा तेजमें तेजके समान 
अपने निर्गुणस्वरूप (अर्थात्‌ सर्वव्यापी) ब्रह्ममें विलीन हो 
जाता है। जीवन्मुक्त महात्माके लिये ब्रह्मकी प्राप्तिसे बढ़कर 
अन्य कोई सुख नहीं तथा ब्रह्मके ज्ञानसे बढ़कर और कोई 
ज्ञान नहीं है।' 

सदानन्द योगीन्द्रकृत ' वेदान्त-सार' नामक पुस्तकमें 


जीवन्मुक्तके लक्षणों (श्लोक २१६-२२७)-का वर्णन 
किया गया है कि “जो अपने अखण्ड ब्रह्मस्वरूपका 
साक्षात्कार कर लेता है तथा अज्ञान और उसके कार्य 
(संचित कर्म, संशय, भ्रान्तियाँ आदि)-का नाश हो 
जानेसे समस्त बन्धनोंसे मुक्त हो जाता है, ऐसे ब्रह्मनिष्ठ 
साधकको जीवन्मुक्त कहते हैं। जीवन्मुक्त महात्मा 
क्रियमाण कर्मो और भोगे जा रहे प्रारब्ध कर्मफलोंमें 
सत्यत्व-बुद्धि नहीं रखता। वह नेत्रवाला होकर भी 
नेत्रहीनके समान है तथा कानोंवाला होकर भी कर्णहीनके 
समान है और जागते हुए भी सोयेहुएके समान देखता 
नहीँ है। वह केवल अद्वैतमें स्थित होनेके कारण द्वैतको 
नहीं देखता तथा कर्म करते हुए भी निष्क्रिय है। इस 
जगत्में निश्चय ही वह आत्मज्ञानी है तथा वह 
शुभाशुभके प्रति उदासीन रहता है। जीवन्मुक्त महापुरुष 
अद्वैत तत्त्वको जान लेता है तथा “मैं ब्रह्मज्ञानी हूँ” इस 
अहंकारको भी त्याग देता है। जीवन्मुक्त महापुरुषको 
आत्मबोध होता है तथा उसमें अहिंसा, द्वेषहीनता आदि 
गुण सहजरूपमें होते हैं। वह देहयात्रामात्रके लिये 
प्रारब्ध फलोंके अनुसार अनासक्त भावसे जीवनयापन 
करता है तथा प्रारब्धका क्षय हो जानेपर वह अखण्ड 
ब्रह्ममें स्थित हो जाता है।' बृहदारण्यकोपनिषद्‌ 
(४।४।६)-के अनुसार 'न तस्य प्राणा उत्क्रामन्ति 
ब्रह्मैव सन्‌ ब्रह्माप्येति’ अर्थात्‌ “जीवन्मुक्त महात्मा 
(अकाम, निष्काम, आप्तकाम, आत्मकाम) -के प्राणोंका 
उत्क्रमण नहीं होता, किंतु वह विद्वान्‌ यहीं ब्रह्मरूप हो 
जाता है।' बुहदारण्यकोपनिषद्‌ (३।२।११)-में कहा 
गया है कि “जीवन्मुक्त महात्मा तत्त्वज्ञ होता है। 
देहपात्के पश्चात्‌ बन्धनका नाश हो जानेपर मुक्तपुरुषका 
कहीं गमन नहीं होता तथा उसके प्राण परमात्माके साथ 
अभेदको प्राप्त हो जाते हैं।' कठोपनिषद्‌ (२।२।१)- 
के अनुसार 'विमुक्तश्च विमुच्यते' अर्थात्‌ ' जीवन्मुक्त 
महापुरुष इस शरीरके रहते हुए ही कर्मबन्धनसे मुक्त 
हुआ ही मुक्त हो जाता है।' 

जीवन्मुक्त महापुरुषकी जीवनचर्या-- श्रीमदाद्य- 
शंकराचार्यविरचित ' विवेकचूडामणि 'के अनुसार ' जीवन्मुक्त 
महात्मा विषयोंके प्राप्त होनेपर न दुखी होता है, न 

आनन्दित होता है और न उनसे विरक्त होता है। वह 
तो निरन्तर आत्मानन्दरससे तृप्त होकर स्वयं अपने- 
आपमें ही क्रीड़ा करता है और आनन्दित होता हे । जिस 
प्रकार खिलौना मिलनेपर बालक अपनी भूख और 
शारीरिक व्यथाको भी भूलकर उससे खेलनेमें लगा रहता 
है, उसी प्रकार अहंकार और ममतासे शून्य होकर 
जीवन्मुक्त महात्मा अपने आत्मामें आनन्दपूर्वक रमण 
करता है। वह स्वाधीन भावसे सर्वत्र विचरण करता है, 
वेदान्तके पथका अनुसरण करता है और परब्रह्ममें क्रीडा 
करता है। वह देहाभिमानसे रहित, बाह्य विषयोंसे 
अनासक्त तथा देहका आश्रय लेकर प्राप्त हुए विषयोंका 
बालकके समान दूसरोंकी इच्छानुसार भोग करता है। 
एकाकी विचरण करनेवाला, कामनाशून्य होकर सर्वदा 
अपनी आत्मामें ही सन्तुष्ट रहनेवाला, स्वयं सभीकी 
आत्माके रूपमें विराजमान, वह जीवन्मुक्त महापुरुष 
सर्वात्मभावसे स्थित रहता है। वह नित्य-तृप्त और 
समदर्शी होता है। वह महात्मा सब कुछ करता हुआ 
भी अकर्ता है, नाना प्रकारके फल भोगता हुआ भी 
अभोक्ता है, शरीरधारी होते हुए भी अशरीरी है और 
परिच्छिन्न होनेपर भी सर्वव्यापी है। सदा अशरीर- भावमें 
स्थित रहनेसे इस ब्रह्मवेत्ताको प्रिय अथवा अप्रिय तथा 
शुभ अथवा अशुभ कभी छू नहीं सकते। जिसका 
देहादि-बन्धन टूट गया है, उस सत्यस्वरूप मुनिको 
शुभ-अशुभके फलकी प्राप्ति नहीं हो सकती। 
बृहदारण्यकोपनिषद्‌ (४।४। ७)-के अनुसार जीवन्मुक्त 
महापुरुषका शरीर तो साँपकी काँचुलीके समान प्राणवायुद्रारा 
कुछ इधर-उधर चलायमान होता हुआ पड़ा रहता है, 
क्योंकि वह 'देह' में अहंता-बोधसे मुक्त रहता है।' 

जीवन्मुक्त महात्माका साक्षिभाव- देहाभिमानसे 
रहित जीवन्मुक्त महात्मा भोजन-पान आदि विषयोंमें 
सामान्य संसारी लोगोंके समान ही आचरण करता है, 
परंतु वह सभी संकल्प-विकल्पॉसे मुक्त होकर देहमें 
साक्षिभावसे परम शान्तिपूर्वक निवास करता है। वह न 
तो इन्द्रियोंको भोग्य विषयोंमें लगाता है और न ही उन्हें 
विषयोंसे हटाता है। जीवन्मुक्त ब्रह्मज्ञानी जीवित रहते 


हुए भी सदा मुक्त और कृतार्थ ही है तथा शरीररूप 
उपाधिके नष्ट होनेपर वह ब्रह्मभावमें स्थित हुआ ही 
अद्वितीय ब्रह्ममें लीन हो जाता है । ब्रह्मज्ञ उपाधियुक्त हो 
या उपाधिमुक्त हो, सदा ब्रह्म ही है। जीवन्मुक्त महात्माका 
देह प्रारब्ध कर्मोका फल भोगता है, परंतु उसको इच्छा- 
अनिच्छा या अभिमान बिलकुल भी नहीं रहता। वह 
सभी संकल्प-विकल्पाँसे मुक्त होकर देहमें साक्षिभावसे 
परम शान्तिपूर्वक निवास करता है। वृक्षके सूखे हुए 
पत्तेके समान ब्रह्मज्ञ महात्माका देह चाहे जहाँ भी पतित 
हो जाय, वह स्वयं तो मृत्युसे पूर्व ही ज्ञानाग्निसे दग्ध 
हुआ रहता है। जैसे दूधमें मिलकर दूध, तैलमें मिलकर 
तैल और जलमें मिलकर जल एक ही हो जाते हैं, वैसे 
ही जीवन्मुक्त महात्मा परमात्माके साथ अभिन्न हो जाता 
है। श्रीमदाद्यशंकराचार्यविरचित विवेकचूडामणिके तृतीय 
श्लोकके अनुसार 

दुर्लभं त्रयमेवैतद्देवानुग्रहहेतुकम्‌। 

मनुष्यत्वं मुमुक्षुत्वं महापुरुषसंश्रयः ॥ 

अर्थात्‌ मनुष्यत्व, मुमुक्षुत्व (मुक्त होनेको इच्छा) 
और महान्‌ पुरुषोंका संग--ये तीनों अत्यन्त दुर्लभ हैं 
और भगवत्कृपासे ही प्राप्त होते हें । जीवन्मुक्त महात्माके 
लिये न कुछ कर्तव्य और न कुछ प्राप्तव्य। ब्रह्माकार 
वृत्तियुक्त जीवन्मुक्त महात्माके महत्त्वका वर्णन 
वेदान्तसिद्धान्तमुक्तावलीकार स्कन्दपुराण (माहेश्वर०, 
कौमार० ५५। १४०) -को उद्धृत करते हैं- 

कुलं पवित्रं जननी कृतार्था 


वसुन्धरा पुण्यवती च तेन। 
अपारसच्चित्सुखसागरेऽस्मिँल्लीनं 
परे ब्रह्मणि यस्य चेतः॥ 


अर्थात्‌ जिसका मन अपार सच्तिदानन्दसमुद्ररूप 
परब्रह्ममें लीन हो गया है, उसका कुल पवित्र हो जाता 
है, माता कृतकृत्य हो जाती है और उसके कारण पृथ्वी 
भी पुण्यवती हो जाती है। ब्रह्मवेत्ताकी दृष्टिमें सारा 
संसार सच्चिदानन्दस्वरूप हो जाता है, असत्‌ जड़ और 
दुःख उसे प्रतीत नहीं होते और उसकी दृष्टिमें द्रष्टा, 
दृश्य तथा दृष्टि (त्रिपुटी)-का भेद नहीं रहता। 


oo 


संख्या ६ ] 


महाराज विश्वामित्र--राजर्षिसे ब्रह्मर्षि 

महाराज विश्वामित्र--राजर्षिसे ब्रह्मर्षि 


( आचार्य श्रीगोविन्द्रामजी शर्मा ) 


गीताके सोलहवें अध्यायमें काम, क्रोध तथा 
लोभको आसुरी सम्पत्ति बताते हुए भगवान्‌ कहते हैं 
“काम, क्रोध तथा लोभ--ये तीन प्रकारके नरकके द्वार 
आत्माका नाश करनेवाले अर्थात्‌ उसको अधोगतिमें ले 
जानेवाले हैं। अतएव इन तीनोंको त्याग देना चाहिये। 
इन तीनों नरकके द्वारोंसे मुक्त पुरुष अपने कल्याणका 
आचरण करता है, इससे वह परमगतिको जाता है 
अर्थात्‌ मुझको प्राप्त हो जाता है।' 

महाराज विश्वामित्रका जीवन मनुष्यके इन्हीं तीन 
विकारोंपर विजय प्राप्त करनेका अभियान है, जिन्होंने 
कठोर तपस्याके द्वारा इन्द्रियसंयमकर ब्रह्मका साक्षात्‌ 
कर लिया। वे भोगोंसे सम्पन्न विलासितापूर्ण क्षत्रिय 
जीवनसे विरक्त हो ज्ञानी मुनियोंके श्रेष्ठ मार्गपर आ गये, 
जहाँ इन विकारोंसे जूझते हुए अन्ततः ब्रह्मर्षिका परमपद 
प्राप्त कर लिया। 

महाभारतके अनुशासनपर्वमें युधिष्ठिर भीष्मसे पूछते 
हैं--पितामह ! यदि तीनों वर्णोके मनुष्योंके लिये ब्राह्मणत्व 
प्राप्त करना कठिन है तो महात्मा विश्वामित्र क्षत्रिय 
होकर भी ब्राह्मण कैसे हो गये? भीष्मजीने कहा-- 
युधिष्ठिर! पूर्वकालमें विश्वामित्रजी क्षत्रिय होकर भी 
जिस प्रकार ब्राह्मण तथा ब्रह्मर्षि हुए, उस प्रसंगको तुम 
यथार्थ रूपसे सुनो। भरतवंशमें एक अजमीढ़ नामक 
राजा हुए थे, उनके पुत्र महाराज जहु थे, जिन्होंने 
गंगाजीको अपनी पुत्री बनाया था। जहुका पुत्र सिन्धुद्वीप 
और सिन्धुद्वीपका पुत्र बलाकाश्व था। उससे वल्लभका 
जन्म हुआ। वल्लभके इन्द्रके समान कान्तिमान्‌ एक पुत्र 
हुआ, जिसका नाम कुशिक था। कुशिकके पुत्र महाराज 
गाधि हुए। उनके कोई पुत्र नहीं था, इसलिये वे 
सन्तानकी इच्छासे वनमें रहकर यज्ञानुष्ठान करने लगे। 
वहाँ यज्ञसे उन्हें एक सत्यवती नामकी अनुपम सुन्दरी 
कन्या प्राप्त हुई। सत्यवतीका राजा गाधिने च्यवनके पुत्र 
ऋचीकमुनिके साथ विवाह कर दिया। ऋचीकमुनिने 
सत्यवतीके व्यवहारसे प्रसन्न होकर उसे वरदान देनेको 


इच्छा प्रकट को। राजकन्याने यह समाचार अपनी 
मातासे कहा तो माताने कहा--बेटी! तुम्हारे पतिको 
मुझपर भी कृपा करनी चाहिये। वे तपस्याके बलपर 
सर्वसमर्थ हैं । ऋचीकमुनिने सत्यवतीसे कहा-मेरी कृपासे 
तुम्हारी माताको शीघ्र ही एक गुणवान्‌ पुत्रको प्राप्ति 
होगी और तुम्हें भी एक गुणवान्‌ पुत्र उत्पन्न होगा। 
तुम्हारी माता ऋतुस्नानके पश्चात्‌ पीपलके वृक्षका 
आलिंगन करे और तुम गूलरके वृक्षका, इससे तुम 
दोनोंको पुत्रकी प्राप्ति होगी। मुनिने दो अलग-अलग 


मन्त्रपूत चरु भी दोनोंके खानेके लिये दिये । किंतु माताके 
कहनेपर सत्यवतीने वृक्ष और चरु अदल-बदल लिये। 
महर्षि ऋचीकने जब गर्भवती सत्यवतीको ओर दृष्टिपात 
किया तो समझ गये कि चरु और वृक्षको अदला-बदली 
हुई है। उन्होंने सत्यवतीसे कहा यह तुमने अच्छा नहीं 
किया है। मैंने तुम्हारे चरुमें सम्पूर्ण ब्रह्मतेजका सन्निवेश 
किया था तथा तुम्हारी माताके चरुमें समस्त क्षत्रियोचित 
शक्तिको स्थापना को थी। अब तुम तो कठोर कर्मवाले 
क्षत्रियको जन्म दोगी और तुम्हारी माता उत्तम ब्राह्मणको 
जन्म देगी। सत्यवतीने शोकसे सन्तप्त होकर पतिके 

चरणोंमें विनती की कि ब्रह्मर्षे! मुझपर कृपा करें । मेरा 
पुत्र क्षत्रिय न हो। मेरे पुत्रका पुत्र भले ही कठोर कर्म 
करनेवाला हो जाय, परंतु मेरा पुत्र ऐसा न हो। महर्षिने 
' अच्छा, ऐसा ही हो' कहकर अपनी पत्नीको सान्त्वना 
दी। समयपर सत्यवतीने जमदग्नि नामक उत्तम पुत्रको 
उत्पन्न किया, जिनके पुत्र कठोर कर्मवाले भगवान्‌ 
परशुराम हुए तथा उनकी माता राजा गाधिको पत्नीने 
महातपस्वी विश्वामित्रको जन्म दिया, जिन्होंने क्षत्रिय 
होकर भी ब्रह्मर्षिका पद प्राप्त किया। महाराज कुशिकके 
वंशज होनेके कारण विश्वामित्रजीको कौशिक भी कहा 
जाता है। 

वाल्मीकि रामायणमें गाधिपुत्र महाराज विश्वामित्रकी 
राजर्षिसे ब्रह्मषितकको कठोर तपस्यासम्पन्न जीवनयात्राका 
विस्तारसे वर्णन आया है। महाराज विश्वामित्र पहले 
एक धर्मात्मा राजा थे। इन्होंने शत्रुओंके दमनपूर्वक 
दीर्घकालतक राज्य किया था। वे धर्मज्ञ और विद्वान्‌ 
होनेके साथ ही प्रजावर्गके हित-साधनमें तत्पर रहते थे। 
इन्होंने कई हजार वर्षोतक इस पृथ्वीका पालन तथा 
राज्यका शासन किया। 

एक समयकी बात है, महातेजस्वी राजा विश्वामित्र 
एक अक्षौहिणी सेनाके साथ पृथ्वीपर विचरण कर रहे 
थे। एक दिन वे महर्षि वसिष्ठके आश्रममें पहुँचे, जो 
दूसरे ब्रह्मलोकके समान जान पड़ता था। यथोचित 
आदर-सत्कारके पश्चात्‌ महर्षि वसिष्ठने विश्वामित्रसे 
कहा--' महाबली नरेश! तुम्हारा प्रभाव असीम है। मैं 
तुम्हारा और तुम्हारी सेनाका यथायोग्य आतिथ्य-सत्कार 
करना चाहता हूँ।' बार-बार आग्रह करनेपर राजा 
विश्वामित्रने कहा--' मुनिवर! आपकी आज्ञा मुझे स्वीकार 
है।' मुनिवर बसिष्ठने अपनी कामधेनु गौको बुलाकर 
कहा--'शबले ! मैंने सेनासहित इन राजषिका महाराजाओंके 
योग्य उत्तम भोजन आदिके द्वारा आतिथ्य-सत्कार 
करनेका निश्चय किया है। तुम मेरे इस मनोरथको सफल 
करो।' महर्षि वसिष्ठके ऐसा कहनेपर कामधेनुने जिसको 
जैसी इच्छा थी, उसके लिये वैसी ही सामग्री जुटा दी। 


राजर्षि विश्वामित्र सैनिकों, मन्त्रियों, अन्तःपुरको रानियों, 
ब्राह्मणों और पुरोहितों, अमात्यों-भृत्योंके साथ बहुत ही 
सन्तुष्ट हुए। 

राजा विश्वामित्रने महर्षि वसिष्ठसे कहा-- ब्रह्मन्‌! 
आप स्वयं मेरे पूजनीय हैं तो भी आपने मेरा पूजन किया, 
भलीभाँति आदर-सत्कार किया। भगवन्‌! अब मैं एक 
बात कहता हूँ! आप मुझसे एक लाख गौएँ लेकर यह 
चितकबरी गाय मुझे दे दीजिये; क्योंकि यह गौ रत्नरूप 
है और रत्न लेनेका अधिकारी राजा होता है।' विश्वामित्रके 
ऐसा कहनेपर महर्षि बसिष्ठने राजाको उत्तर देते हुए 
कहा--' नरेश्वर! मैं एक लाख या सौ करोड़ अथवा 
चाँदीके ढेर लेकर भी बदलेमें इस शबला गौको नहीं दे 
सकता। यह मेरे पाससे अलग होनेयोग्य नहीं है। मेरा 
यह सब कुछ इस गौके ही अधीन है, मैं सच कहता 
हुँ-यह गौ ही मेरा सर्वस्व है और यही मुझे सब 
प्रकारसे सन्तुष्ट करनेवाली है। राजन्‌! बहुतसे ऐसे 
कारण हैं, जिनसे बाध्य होकर मैं यह शबला गौ आपको 
नहीं दे सकता ।' विश्वामित्रने अनेक प्रलोभन दिये किंतु 
मुनि वसिष्ठने अपना निश्चय सुनाया कि मैं इस 
कामधेनुको कदापि नहीं दूँगा। तब राजा विश्वामित्रकी 
आज्ञासे उसके सैनिक उस धेनुको बलपूर्वक घसीटने 
लगे। शोकाकुल गौने ब्रह्मर्षिके सामने याचना की कि 
क्या आपने मुझे त्याग दिया, जो ये राजाके सैनिक मुझे 
आपके पाससे दूर लिये जा रहे हैं ? ब्रह्मर्षि वसिष्ठने 
कहा-' शबले ! मैं तुम्हारा त्याग नहीं करता। तुमने मेरा 
कोई अपराध नहीं किया है। ये महाबली राजा अपने 
बलसे मतवाले होकर तुमको मुझसे छीनकर ले जा रहे 
हैं।' कामधेनुने महायशस्वी वसिष्ठसे आज्ञा पाकर 
अनेक सैनिकोंकी सृष्टि की तथा विश्वामित्रकी सेनाका 
संहार कर डाला। महात्मा वसिष्ठद्वारा अपनी सेनाका 
संहार हुआ देख विश्‍श्वामित्रके सौ पुत्र अत्यन्त क्रोधमें 
भरकर अस्त्र-शस्त्र लेकर वसिष्ठमुनिपर टूट पड़े। 
महर्षिने हुंकारमात्रसे उन सबको जलाकर भस्म कर 
डाला। पुत्र और सेनाके मारे जानेसे महायशस्वी विश्वामित्र 


संख्या ६ ] 


महाराज विश्वामित्र--राजर्षिसे ब्रह्मर्षि 

लज्जित हो बडी चिन्तामें पड गये। उनके एक ही पुत्र 
बचा था, उसको उन्होंने राजाके पदपर नियुक्त कर दिया 
तथा स्वयं वनमें चले गये। हिमालयके पाश्वर्भागमें 
जाकर भगवान्‌ महादेवकी प्रसन्नताके लिये महान्‌ 
तपस्या करने लगे। कुछ कालके पश्चात्‌ आशुतोष 
भगवानूने वरके रूपमें महातपस्वी विश्वामित्रको अनेक 
अस्त्र-शस्त्र प्रदान किये, जिन्हें विश्वामित्र वसिष्ठके 
आश्रमपर जाकर प्रयोग करने लगे। ब्रह्मापुत्र वसिष्ठने 
ब्रह्मदण्डको उठाकर विश्वामित्रके द्वारा छोड़े गये 
ब्रह्मस्त्रसहित सभी शस्त्रास्त्रोंको ध्वस्त कर दिया। सब 
ओरसे पराजित होकर विश्वामित्र बोले-- क्षत्रियके 
बलको धिक्कार है। ब्रह्मतेजसे प्राप्त होनेवाला बल ही 
वास्तवमें बल है; क्योंकि आज एक ब्रह्मदण्डने मेरे सारे 
अस्त्र नष्ट कर दिये।' 

धिगू बलं क्षत्रिय बलं ब्रह्मतेजो बलं बलम्‌। 

एकेन ब्रह्मदण्डेन सर्वास्त्राणि हतानि मे॥ 

तदनन्तर विश्वामित्र महात्मा वसिष्ठके साथ बैर 
बाँधकर ब्राह्मणत्वकी प्राप्तिके लिये अपनी रानीके साथ 
दक्षिण दिशामें जाकर भयंकर तपस्या करने लगे। एक 
हजार वर्ष पूरे हो जानेपर ब्रह्माजीने प्रकट होकर कहा 
“कुशिकनन्दन! तुमने तपस्याके द्वारा राजषियोंके लोकोंपर 
विजय पायी है। इस तपस्याके प्रभावसे हम तुम्हें सच्चा 
राजर्षि समझते हें ।' किंतु विश्वामित्र तो ब्रह्मषि पद 
चाहते थे, अतः वे पुनः तपस्या करने लगे। 

इसी बीच इक्ष्वाकुवंशमें त्रिशंकु नामके यशस्वी 
राजा हुए। वे ऐसा यज्ञ करना चाहते थे, जिससे वे 
सशरीर स्वर्ग जा सकें। किंतु जब उनके राजगुरु वसिष्ठ 
मुनिने इसे असम्भव बताया तो वे उनके पुत्रोके पास 
जाकर यही प्रार्थना करने लगे। गुरुको अवज्ञा करके 
अन्यको याजक बनानेको बातसे गुरुपुत्रोंने उन्हें चाण्डल 
हो जानेका शाप दे दिया। फलतः रात बीतते ही त्रिशंकु 
चाण्डाल हो गये, उनका शरीर नीला हो गया और सब 
अंगोंमें रूखापन आ गया। उनका यह रूप देख उनके 
मन्त्री और पुरवासी, जो उनके साथ आये थे, उन्हें 


छोड़कर चले गये। तब त्रिशंकुने विश्वामित्रजीके पास 
जाकर सब वृत्तान्त सुनाया और स्वर्ग भेजनेके लिये यज्ञ 
करानेको प्रार्थना की। अपने प्रतिद्वन्द्वी बसिष्ठद्वारा यज्ञको 
अस्वीकारताको सुनकर वे अपना वर्चस्व प्रदर्शित करनेकी 
भावनासे यज्ञ करानेको तैयार हो गये। अपने शिष्योंद्वारा 
महर्षियोंको आमन्त्रितकर विश्‍्वामित्रजीने यज्ञ आरम्भ 
करवाया और स्वयं यज्ञके याजक बने। सारे ऋषि 
विश्वामित्रे तपके प्रभावको सुनकर आ गये, किंतु 
महर्षि वसिष्ठके सौ पुत्र नहीं आये। इसपर क्रोधके 
वशीभूत होकर विश्‍वामित्रजीने वसिष्ठजीके पुत्रोंको मार 
डाला। 

वसिष्ठजीको यह बात मालूम हुई। फिर भी उन्होंने 
अपने शोकके वेगको वैसे ही धारण कर लिया, जैसे 
पर्वतराज सुमेरु पृथ्वीको। उन्होंने प्रतीकारको समर्थ्य 
होनेपर भी उनसे किसी प्रकारका बदला नहीं लिया। 

राजा त्रिशंकुका यज्ञ सम्पन्न हुआ। यज्ञमें अपना- 
अपना भाग ग्रहण करनेके लिये विश्वामित्रजीने देवताओंका 
आवाहन किया, पर देवगण नहीं आये। इसपर क्रुद्ध 
होकर विश्‍्वामित्रजीने अपने तपोबलसे त्रिशंकुको सशरीर 
स्वर्ग भेज दिया। किंतु स्वर्गके अधिकारी न होनेके 
कारण (सृष्टिके नियमानुसार मृत्युलोकमें प्राप्त शरीरके 
साथ कोई स्वर्ग नहीं जा सकता) इन्द्रे त्रिशंकुको नीचे 
गिरा दिया। वे विश्वामित्रको पुकारते हुए नीचे गिरने 
लगे। मुनिने उनको पुकार सुनकर उन्हें वहीं रोक दिया 
और वे वहीं औंधे मुँह लटके रह गये। उनके मुँहसे 
गिरनेवाली लारसे कर्मनाशा नामकी नदी बन गयी, जो 
वर्तमानमें वाराणसी-निहारको सीमाके निकट है। मान्यता 
है कि उसके जलका स्पर्श होनेसे पुण्य नष्ट हो जाते 
हैं। तदुपरान्त विशवामित्रजीने नयी सृष्टिका निर्माण 
करनेके लिये नये समप्तर्षियों, नक्षत्रों और देवताओंका 
निर्माण करना आरम्भ किया। इससे घबड़ाकर देवताओंने 
आकर मुनिसे विनयपूर्वक कहा कि त्रिशंकु स्वर्गके 
अधिकारी नहीँ हैं। मुनिने कहा कि मैं उन्हें सशरीर 
स्वर्गमें भेजनेकी प्रतिज्ञा कर चुका हूँ, अतः आप मेरेद्वारा 

सृजित नक्षत्रोंको सदा बना रहनेका अनुमोदन करें। 
देवताओंने तथास्तु कहकर कहा कि आपके द्वारा सृजित 
नक्षत्र आकाशमें सदैव प्रकाशित होंगे, उनके ही बीचमें 
त्रिशंकु भी प्रकाशमान रहेंगे। इनकी स्थिति देवगणोंके 
समान होगी और ये सभी नक्षत्र इनका अनुसरण करेंगे। 
तदनन्तर देवता, मुनि विश्वामित्रकी स्तुतिकर विदा हो 
गये। महातेजस्वी विश्वामित्र अब पश्चिम दिशामें 
ब्रह्माजीद्वारा निर्मित पुष्करमें चले गये और वहाँ उग्र एवं 
दुर्जय तपस्या करने लगे। पुष्करतीर्थमें एक हजार 
वर्षोतक तीव्र तपस्या करनेपर सम्पूर्ण देवता उन्हें 
तपस्याका फल देनेकी इच्छासे ब्रह्माजीके साथ आये। 
ब्रह्माजीने कहा-- मुने! तुम्हारा कल्याण हो। अब तुम 
आपने द्वारा उपार्जित शुभकर्मोके प्रभावसे ऋषि हो गये। 
ऐसा कहकर ब्रह्माजी पुनः स्वर्गको चले गये। मुनि 
विश्वामित्र भी पुनः बड़ी भारी तपस्यामें लग गये। इसके 
पश्चात्‌ बहुत समय बीतनेपर इन्द्रद्वारा भेजी गयी परम 
सुन्दरी अप्सरा मेनका पुष्करमें आयी और विश्‍श्वामित्रमुनिको 
मोहित करने लगी। विशवामित्रजी कामके अधीन हो 
गये। उनको तपस्यामें विघ्न आ गया। मेनकाने 
विश्वामित्रजीके साथ उस आश्रममें दस वर्ष बिताये । 
महामुनि विश्वामित्र जब कामजनित मोहसे जागे 
तो पश्चात्ताप करने लगे। मेनका भयभीत हो थर-थर 
काँपती हुई हाथ जोड़कर उनके सामने खड़ी हो गयी। 
उसको ओर देख्क्रर विश्वामित्रजीने मधुर वचनोंद्वारा उसे 
विदा कर दिया और स्वयं उत्तरमें स्थित हिमालयको 
ओर चले गये। वहाँ उन महायशस्वी मुनिने निश्चायात्मक 
बुद्धिका आश्रय लेकर कामदेवको जीतनेके लिये कौशिकी 
तटपर जाकर दुर्जय तपस्या को। एक हजार वर्षोतक 
तपस्या करनेके पश्चात्‌ प्रसन्न होकर ब्रह्माजीने उन्हें 
पुनः दर्शन दिये और उन्हें महर्षिकी पदवी प्रदान को 
और कहा--' महर्षे! तुम्हारा स्वागत है। वत्स कौशिक! 
मैं तुम्हारी उग्र तपस्यासे बहुत सन्तुष्ट हूँ और तुम्हें 
महत्ता एवं ऋषियोंमें श्रेष्ठता प्रदान करता हूँ।' 
तपोधन विश्वामित्रजीने हाथ जोड़कर प्रणाम करके 


कहा--' भगवन्‌! यदि अपने द्वारा उपार्जित शुभ कर्माके 
फलसे मुझे आप ब्रह्मर्षिका अनुपम पद प्रदान कर सकें 
तो मैं अपनेको जितेन्द्रिय समझूँगा।' ब्रह्माजीने कहा-- 
“मुनिश्रेष्ठ! अभी तुम जितेन्द्रिय नहीं हुए हो। इसके 
लिये प्रयत्न करो।' विश्वामित्र पुनः घोर तपस्यामें लग 
गये। वे दोनों भुजाएँ ऊपर उठाये बिना किसी आधारके 
खड़े होकर वायु पीकर रहते हुए तपमें संलग्न हो गये। 
गर्मीके दिनोंमें पंचाग्निका सेवन करते, वर्षाकालमें खुले 
आकाशके नीचे रहते और जाड़ेके समय रात-दिन 
पानीमें खड़े रहते थे। इस प्रकार उन्होंने एक हजार 
वर्षोतक घोर तपस्या को। उन्हें तपस्या करते देख 
देवताओं और इन्द्रके मनमें बड़ा भारी सन्ताप हुआ। 
इनद्रने रम्भा अप्सराको बुलाकर विश्वामित्रमुनिको मोहित 
करनेके लिये कहा। रम्भाने कहा--' सुरपते! महामुनि 
विश्वामित्र बड़े भयंकर हैं। देव! इसमें सन्देह नहीं कि 
ये मुझपर भयानक क्रोधका प्रयोग करेंगे।' इन्द्रने 
कहा-'डरो मत! मैं भी कामदेवके साथ तेरे पास 
रूँगा । सुन्दरी अप्सराने परम उत्तम रूप बनाकर विश्वामित्रको 
लुभाना आरम्भ किया। मुनिको देवराजका कुचक्र 
समझमें आ गया। उन्होंने क्रोधमें भरकर रम्भाको शाप 
देते हुए कहा-- दुर्भगे रम्भे! मैं काम और क्रोधपर 
विजय पाना चाहता हूँ और तू आकर मुझे लुभाती है। 
अतः इस अपराधके कारण तू दस हजार वर्षांतक 
पत्थरको प्रतिमा बनकर खड़ी रहेगी। शापका समय पूरा 
हो जानेके बाद एक महान्‌ तेजस्वी और तपोबलसम्पन्न 
ब्राह्मण (ब्रह्माजीके पुत्र वसिष्ठ) मेरे क्रोधसे कलुषित 
तेरा उद्धार करेंगे।' मुनिके उस महाशापसे रम्भा तत्काल 
पत्थरको प्रतिमा बन गयी। महर्षिका वह शापयुक्त वचन 
सुनकर कन्दर्प और इन्द्र वहाँसे खिसक गये। 

क्रोधसे मुनिकी तपस्याका क्षय हो गया और 
इन्द्रियाँ भी काबूमें न रह सकीं। यह विचारकर 
महातेजस्वी मुनि अशान्त हो गये। उन्होंने निश्चय किया 
'अबसे न तो क्रोध करूँगा और न किसी भी अवस्थामें 
मुँहसे कुछ बोलूँगा। अथवा सौ वर्षोतक मैं श्वास भी 

महाराज विश्वामित्र--राजर्षिसे ब्रह्मर्षि 

नहीं लूँगा। इन्द्रियोंको जीतकर इस शरीरको सुखा 
डालूँगा। जबतक अपनी तपस्यासे उपार्जित ब्राह्मणत्व 
मुझे प्राप्त नहीं होगा, तबतक चाहे अनन्त वर्ष बीत 
जाय, मैं बिना खाये-पीये खड़ा रहुँगा और साँसतक न 
लूँगा।' ऐसा निश्चय करके मुनिवरने पुनः एक हजार 
वर्षोतक तपस्याको दीक्षा ग्रहण की और पूर्व दिशाको 
ओर अत्यन्त कठोर तपस्या करने चले गये। 

एक हजार वर्षोके तपके पूर्ण होनेपर वे महान्‌ 
व्रतधारी महर्षि व्रत समाप्त करके अन्न ग्रहण करनेको 
तैयार हुए। इसी समय इन्द्रने ब्राह्मणवेषमें आकर उनसे 
तैयार अन्नकी याचना की । तब उन्होंने बह सारा तैयार 
किया हुआ भोजन उस ब्राह्मणको दे दिया। महातपस्वी 
भगवान्‌ विश्वामित्र बिना खाये-पीये ही रह गये। फिर 
भी उन्होंने उस ब्राह्मणसे कुछ कहा नहीं। अपने मौन 
्रतका यथार्थरूपसे पालन किया। इसके बाद उन्होंने 
पुनः पहलेकी ही भाँति श्वास-उच्छ्वाससे रहित मौनव्रतका 
अनुष्ठान पूरे एक हजार वर्षोतक किया। उनकी तपस्यासे 
तीनों लोकोंके प्राणी घबरा गये। सारी प्रकृति सन्तप्त हो 
उठी। प्रलयका-सा वातावरण बन गया | तदनन्तर ब्रह्मा 
आदि सब देवता महात्मा विश्वामित्रके पास जाकर 
मधुर वाणीसे बोले-- ब्रह्मर्षे! तुम्हारा कल्याण हो। 
तुमने अपनी उग्र तपस्यासे ब्राह्मणत्व प्राप्त कर लिया 
है।' पितामह ब्रह्माको यह बात सुनकर महामुनि 
विश्वामित्रने अत्यन्त प्रसन्न होकर सम्पूर्ण देवताओंको 
प्रणाम किया और कहा--' देवगण! यदि मुझे ब्राह्मणत्व 
मिल गया और दीर्घ आयुकी भी प्राप्ति हो गयी तो 
३५कार, वषट्कार और चारों वेद स्वयं आकर मेरा 
वरण करें। इसके सिवाय जो क्षत्रियवेद (धनुर्वेद 
आदि) तथा ब्रह्मवेद (ऋकू आदि चारों वेद)-के 
ज्ञाताओंमें भी सबसे श्रेष्ठ है; वे ब्रह्मापुत्र वसिष्ठ स्वयं 
आकर मुझसे ऐसा कहें कि 'तुम ब्राह्मण हो गये।' 
यदि ऐसा हो जाय तो मैं समझूँगा कि मेरा उत्तम 
मनोरथ पूर्ण हो गया। तब देवताओंने मन्त्रजाप 


करनेवालोंमें श्रेष्ठ वसिष्ठमुनिको प्रसन्न किया। इसके 
बाद ब्रह्मर्षि वसिष्ठने ' एवमस्तु’ कहकर विश्वामित्रका 
ब्रह्मर्षि होना स्वीकार कर लिया और उनके साथ 
मित्रता स्थापित कर ली। इस प्रकार ब्राह्मणत्व प्राप्त 
करके धर्मात्मा विश्वामित्रजीने ब्रह्मर्षि वसिष्ठका पूजन 
किया। 

इस सम्बन्धमें ऐसा भी एक दृष्टान्त आता है कि 
एक दिन रात्रिमें छिपकर विश्वामित्र जब वसिष्ठजीको 
मारने आये, तब उन्होंने सुना कि एकान्तमें वसिष्ठ 
अपनी पत्नीसे कह रहे हैं-' इस सुन्दर चाँदनी रातमें तप 
करके भगवानको सन्तुष्ट करनेका प्रयत्न तो विश्वमित्र- 
जैसे बड़भागी ही करते हैं।' शत्रुको एकान्तमें भी प्रशंसा 
करनेवाले महापुरुषसे द्वेष करनेके लिये विश्वामित्रो 
बड़ा पश्चात्ताप हुआ। वे शस्त्र फेंककर महर्षिके 
चरणोंपर गिर पड़े | वसिष्ठजीने उन्हें हृदयसे लगा लिया 
और ब्रह्मर्षि स्वीकार किया। 

ब्रह्मर्षि वसिष्ठ ब्रह्माजीके मानस पुत्र हैं। उनकी 
पत्नीका नाम अरुन्धती है। काम और क्रोध नामक 
दोनों शत्रु जिन्हें देवता भी नहीं जीत सके, वे 
वसिष्ठजीको तपस्यासे पराजित होकर उनके चरण 
दबाते हैं। इन्द्रियोंको वशमें करनेके कारण वे वसिष्ठ 
कहलाते हैं। इन्द्रियोंको वशमें करना, मनका निग्रह 
करना-यही ब्रह्मतेज प्राप्त करनेका अमोघ उपाय है। 
काम, क्रोध, लोभ, अहंकार, ईर्ष्या, मोह, मान, बड़ाई 
आदि शत्रुओंको पराभूतकर उन्हें सर्वथा अपने अधीन 
रखना तथा समस्त शक्तियोंको आत्म-साक्षात्कारको 
दिशामें लगा देना ही परब्रह्म परमेश्वरको प्राप्तिका 
उपाय है। जो पद वसिष्ठमुनिने प्राप्त किया था, उसे 
अपने कठोर पुरुषार्थ एवं तपस्याके द्वारा महाराज 
विश्वामित्रने भी प्राप्त कर दिखा दिया। 

इन्होंने गायत्री-साधनाद्वारा काम, क्रोध, लोभ, 
मोह आदि शत्रुओंको जीत लिया तथा तपस्याके मूर्तिमान्‌ 
आदर्श बन गये। 

संकीर्तनसे रोगमुक्ति 


( वैद्य श्रीबालकृष्णजी गोस्वामी ) 


आयुर्वेदीय साहित्यमें रोगोंका वर्गीकरण दो प्रकारसे 
किया गया है--दृष्टापचारज एवं अदृष्टापचारज। इस 
जन्ममें किये गये कर्मोंसे उत्पन्न रोग दृष्टापचारज तथा 
पूर्वजन्मकृत कर्मोके कारण उत्पन्न रोग अदृष्टापचारज 
कहलाते हैं । इस प्रकार सभी सांसारिक सुख शुभकर्मोके 
कारण तथा दुःख अशुभकर्मोके कारण प्राप्त होते हैं। 
शरीर भी दो प्रकारके होते हैं--स्थूल शरीर एवं सूक्ष्म 
शरीर | सूक्ष्म या लिंग शरीर पूर्वजन्मकृत शुभाशुभ कर्मोंको 
पुनर्जन्म होनेपर स्थूल शरीरमें ला देते हें तथा शुभाशुभ 
फलोंको भोगते हैं। पूर्वजन्मकृत कर्मांको दैव या प्रारब्ध 
तथा इस जन्मके कर्माको पुरुषार्थ या प्रयत्न कहा जाता 
है। आयुर्वेदानुसार जन्मान्तरमें किये हुए पाप जीवोंको 
रोगके रूपमें पीडित करते हैं, उनका शमन औषध, दान, 
जप, देवार्चन (संकीर्तन) एवं हवनसे होता है-- 

जन्मान्तरकृतं पापं व्याधिरूपेण बाधते । 

तच्छान्तिरौषधैरदानैर्जपहोमसुरार्चनैः ॥ 

इस चिकित्साको 'दैवव्यपाश्रय' चिकित्सा कहा 
जाता है। इसमें दैवको शान्ति एवं निराकरण-हेतु मणि, 
मन्त्र, जप, कीर्तन, हवन, मंगलकर्म एबं यम-नियमोंका 
प्रयोग किया जाता है। संकीर्तन शब्द देवोपासनासे 
सम्बन्धित विभिन्न क्रियाओंको निरूपित करता है। इसमें 
स्तुति, नामोच्चारण, गुणगान, जप, भजन, अर्चन, कथा, 
सूक्तपाठ, स्वस्तिवाचनादिका समावेश है। उपर्युक्त माध्यमसे 
किसी भी साधनसे किया गया ईश्वराराधन संकीर्तन 
कहलाता है। संकीर्तनसे स्वास्थ्यका उन्नयन तथा रोगका 
भी निराकरण होता है। 

स्वस्थ व्यक्तिके स्वास्थ्यको रक्षाके हेतु रसायन- 
चिकित्साका विधान है। शरीरकी रसादि धातुएँ जिससे 
उत्तम रूपमें बनती रहें, शरीर स्वस्थ रहे तथा अकाल, 
जरा एवं व्याधि जिस उपायसे दूर रहे, उसे रसायन कहते 
हैं। महर्षि चरकने रसायन-प्रकरणमें आचार-रसायनका 
निरूपण किया है। सदाचारके परिपालनसे व्यक्ति बिना 
औषधके ही रसायनके सभी गुण प्राप्त कर लेता है। 
आचार्यने आचार-रसायनमें जप, देवपूजन, अध्यात्म- 


चिन्तन तथा धर्मशास्त्रके पठनको विशेष स्थान प्रदान 
किया है। इस प्रकार देवार्चन या संकोर्तनसे दीर्घायु, 
स्मरणशक्ति, मेधा, आरोग्य, तरुणावस्था, कान्ति, वचनसिद्धि, 
नम्रता एवं शरीरमें उत्तम बलकी प्राप्ति होती है। 
आयुर्वेद-वाङ्मयमें पद-पदपर देवोपासनद्वारा रोग- 
मुक्ति प्रतिपादित की गयी है। चरकसंहिताको टीकामें 
आचार्य चक्रपाणिदत्तने अधिकारपूर्वक उद्घोषित किया 
है कि अच्युत, अनन्त और गोविन्द-नामका उच्चारण 
सर्वरोगोंका विनाश करता है-- 
अच्युतानन्तगोविन्दनामोच्यारणभेषजात्‌ । 
नश्यन्ति सकला रोगाः सत्यं सत्यं वदाम्यहम्‌॥ 
वैद्यक ग्रन्थोंमें स्पष्ट आदेश है कि औषधको 
निश्चित प्रभावकारी एवं चमत्कारी बनाने-हेतु उसके 
संचय और निर्माण-कालमें निम्नाङ्कित नामोंका कीर्तन 
करें-अच्युतं चामृतं चैव जपेदौषधकर्मणि। 
यजुर्वेदमें सूक्तपाठ और ईश्वरोपासनासे मनोरोगोंके 
कारणभूत रज एवं तम दोषका निवारण उल्लिखित है। 
महर्षि आत्रेयके मतानुसार स्वस्तिवाचन और मन्त्रजपसे 
उन्माद तथा अपस्मार रोगकी निवृत्ति होती है। विषमज्वर 
(मलेरिया) दूर करने-हेतु शिव-पार्वतीको पूजाको 
औषधस्वरूप निगदित किया गया है। चरकसंहितामें 
ज्चर-चिकित्साके प्रसंगमें विष्णुसहस्रनामके पाठको 
सर्वज्चरहर निरूपित किया गया है-- 
स्तुवन्‌ नामसहस्त्रेण ज्वरान्‌ सर्वान्‌ व्यपोहति। 
महर्षि सुश्रुतने ग्रहबाधामें नाम-जप तथा अपस्मारमें 
शिव-पूजनको रोगापहर्ता सिद्ध किया है। काश्यपसंहितामें 
शिशुओंको भूतावेशसे बचाने-हेतु विभिन्न जप करनेका 
आदेश दिया है। आचार्य वाग्भटने अपने ग्रन्थ ' अष्टाङ्ग- 
हृदय 'में स्पष्ट किया है कि भगवान्‌ शिव और गणेशको 
आराधनासे कुष्ठरोग दूर होते हैं। वाग्भट भी अपने 
पूर्ववर्ती आचायाँके इस मतसे सहमत थे कि कर्मज 
व्याधियोंका नाश जपसे होता है। वैद्य बंगसेनने जरारोग 
और अकालमृत्युके निवारणार्थ 'हरं गौरीं प्रपूजयेत्‌ 
ऐसा आदेश दिया है । नामसंकीर्तन-हेतु कतिपय स्थानोंपर 


संख्या ६ ] 


संकीर्तनकी महिमा 


पापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापापाफाफ 


स्पष्ट रूपसे उपदेश दिया गया है-- 
युक्तो$तिसारी स्मर तु प्रसह्य गोविन्दगोपालगदाधरेति। 

' अतिसारग्रस्त रोगीको गोविन्द, गोपाल और गदाधर 
नामोंका स्मरण करना चाहिये।' 

कुछ रोग जनपदोद्‌ध्वंस (महामारी) -के रूपमें फैलते 
हैं। फलतः असंख्य प्राणी कालके गालमें समाहित हो 
जाते हैं । महर्षि आत्रेयने उसका कारण वायु, जल, देश 
और कालको विकृति बतलाया है । इन चारोंकी विकृतिको 
दूर करने-हेतु महर्षिने सत्कथा, देवार्चन तथा जपादिक 
सुकृत्योंको प्रशस्त कहा है। आयुर्वेदेतर सभी धार्मिक 
ग्रन्थोंमें भी संकोर्तनसे सर्वरोगोंका विनष्ट होना प्रतिपादित 
किया गया है। राधासहस्तरनामका पठन हिचकी, वमन, 
मूत्ररोग, ज्वर, अतिसार और शूलका शमन करता है-- 

हिक्कारोगं तथा छर्दि मूत्रकृच्छुं तथा ज्वरम्‌। 

अतिसारं तथा शूलं शमयेत्‌ पठनादपि॥ 

(रुद्रयामल) 

श्रीमद्भागवतके दशम स्कन्धमें वर्णित गोपीगीतका 
पाठ हृदयसम्बन्धी रोगोंको दूर करता है--' हृद्रोगमाश्व- 
पहिनोत्यचिरेण धीर: ।' विषविकार दूर करनेमें विभिन्न 
मन्त्रोंका चमत्कारिक प्रभाव लोकसिद्ध है। गरुडध्वजके 
नामका कीर्तन तथा श्रवण सर्पदंश, वृश्चिकदंश, ज्वर 
और शिरोरोगका शमन करता है। 

केशव तथा पुण्डरीकाक्ष नामोंका संकीर्तन नेत्ररोगोंको 


३३ 
विनष्ट करता है-- 
केशवं पुण्डरीकाक्षमनिशं हि तथा जपेत्‌। 
नेत्रबाधासु घोरासुः +%+++९+९००++%+९+००+++++९++०+*++%+ ॥ 


धर्मप्राण भारतवर्षमें आदिकालसे ही संकीर्तनका 
अत्यधिक महत्त्व रहा है। नैत्यिक संकीर्तन मनोहास, 
अवसाद तथा विभाजित मानसिकताका निराकरण करनेमें 
औषधस्वरूप है। वर्तमान भौतिक जीवनके ऊहापोहमें 
संकीर्तनका प्रयोग मनोवैज्ञानिक चिकित्साका काम करता 
है। संकीर्तन सांसारिक दुःखोंकी निवृत्ति तथा सच्चिदानन्दकी 
प्राप्तिका अव्यर्थ साधन है । पाश्चात्य वैज्ञानिक निश्चित 
शब्दोंको बार-बार कर्णेन्द्रियमें प्रविष्टि करके कुछ 
रोगोंका शमन करनेमें सक्षम सिद्ध हुए हैं। राम एवं 
कृष्ण शब्दोंका सतत उच्चारण विषाणुग्रस्त रक्तके 
निर्विषीकरणमें सहायक पाया गया है । भारतमें ही नहीं, 
विश्वके अनेक देशोंमें चल रही भगवन्नामसंकीर्तनकी 
लहर विभिन्न मानसिक और शारीरिक रोगोंको शान्त 
करनेमें सफल हुई है। 

संकोर्तनके अलौकिक प्रभावसे दैहिक, दैविक और 
भौतिक संताप नष्ट होकर सुख,शान्ति तथा समृद्धिकी 
अभिवृद्धि होती है। वृहद्विष्णुपुराणमें इसी तथ्यको 
निम्नरूपमें अभिव्यक्त किया गया है-- 

सर्वरोगोपशमनं सर्वोपद्रवनाशनम्‌। 

शान्तिदं सर्वरिष्टानां हरेर्नामानुकीर्तनम्‌॥ 

संकीर्त्यमानो 
प्रविश्य चित्तं 


भगवाननन्तः 
विधुनोत्यशेषं 


श्रुतानुभावो व्यसनं 


हि पुंसाम्‌। 


यथा तमोऽकोऽभ्रमिवातिवातः॥ 


जिनको महिमा सर्वत्र विश्रुत (प्रसिद्ध) है, उन भगवान्‌ अनन्तका जब कीर्तन किया जाता है, तब वे उन 
कोर्तन-परायण भक्तजनोंके चित्तमें प्रविष्ट हो उनके सारे संकटको उसी प्रकार नष्ट कर देते हैं, जैसे सूर्य अन्धकारको 


और आँधी बादलोंको । 


आर्ता विषण्णाः शिथिलाश्च भीता घोरेषु च व्याधिषु वर्त्तमानाः। 


संकीर्त्य नारायणशब्दमेकं 


विमुक्तदुःखाः 


सुखिनो भवन्ति॥ 


पीड़ित, विषादग्रस्त, शिथिल, भयभीत तथा भयानक रोगोंमें पड़े हुए मनुष्य भी एकमात्र नारायण-नामका कीर्तन 


करके समस्त दु:खोंसे छूटकर सुखी हो जाते हैं । 


——— oo 

दोष कैसे दूर हों ? 


( ब्रह्मलीन श्रद्धेय स्वामी श्रीशरणानन्दजी महाराज ) 


प्राणीके अन्तःकरणमें जिन दोषोंके कारण अशुद्धि 
या मलिनता है, वे दोष कहीं बाहरसे आये हुए नहीं है, 
स्वयं उसीके बनाये हुए हें । अतः उनको निकालकर 
अन्तःकरणको शुद्ध बनानेमें यह सर्वथा स्वतन्त्र है । 

मनुष्य सोचता है और कहता है कि ' मेरे प्रारब्ध 
ही कुछ ऐसे हैं, जो मुझे भगवान्‌की ओर नहीं लगने 
देते, मुझपर भगवान्‌की कृपा नहीं है। आजकल समय 
बहुत खराब है। सत्संग नहीं है। आसपासका वातावरण 
अच्छा नहीं है। शरीर ठीक नहीं रहता। परिवारका 
सहयोग नहीं है। अच्छा गुरु नहीं मिला। परिस्थिति 
अनुकूल नहीं है। एकान्त नहीं मिलता। समय नहीं 
मिलता' आदि, इसी प्रकारके अनेक कारणोंको वह ढूँढ़ 
लेता है, जो उसे अपने आध्यात्मिक विकासमें रुकावट 
डालनेवाले प्रतीत होते हैं। और इस मिथ्या धारणासे या 
तो वह अपनी उन्नतिसे निराश हो जाता है या इस 
प्रकारका सन्तोष कर लेता है कि भगवानूकी जैसी 
इच्छा, वे जब कृपा करेंगे, तभी उन्नति होगी। परंतु वह 
अपनी असावधानी तथा भूलकी ओर नहीं देखता। 

साधकको सोचना चाहिये कि जिन महापुरुषोंने 
भगवान्‌की इच्छापर अपनेको छोड़ दिया है, उनके 
जीवनमें क्या कभी निरुत्साह और निराशा आती है? 
कया वे किसी भी परिस्थितिमें भगवानूके सिवा किसी 
व्यक्ति या पदार्थको अपना मानते हैं ? उनके मनमें क्‍या 
किसी प्रकारकी भोग-वासना शेष रहती है ? यदि नहीं, 
तो फिर अपने बनाये हुए दोषोंके रहते भगवान्‌की 
इच्छाका बहाना करके अपने मनमें झूठा सन्तोष मानना 
या आध्यात्मिक उन्नतिमें दूसरे व्यक्ति, परिस्थिति आदिको 
बाधक समझना अपने-आपको और दूसरोंको धोखा 
देनेके सिवा और क्या है? 

यह सोचकर साधकको यह निश्चय करना चाहिये 
कि भगवान्को प्रकृति जो कि जगत्‌-माता है, उसका 
विधान सदैव हितकर ही होता है, वह किसीके विकासमें 


रुकावट नहीं डालती, वरं सहायता ही करती रहती है। 
कोई भी व्यक्ति या समाज किसीके साधनमें बाधा नहीं 
डाल सकता। कोई भी परिस्थिति ऐसी नहीं है, जिसका 
सदुपयोग करनेपर वह साधनमें सहायक न हो। भगवानको 
कृपाशक्ति तो सदैव सब प्राणियोंके हितमें लगी हुई है। 
जब कभी मनुष्य उसके सम्मुख हो जाता है, उसी समय 
उसका हृदय भगवानूकी कृपासे भर जाता है। 

साधकको चाहिये कि उसका अपना बनाया हुआ 
जो यह महान्‌ दोष है कि जिनसे अपना कोई सम्बन्ध 
नहीं है, जो किसी प्रकार भी अपने नहीं हो सकते, उन 
मन, बुद्धि और इन्द्रियोंके संघातरूप शरीरको और उससे 
सम्बन्धित पदार्थोंको अपना मान लिया है तथा जिनपर 
किसी प्रकार भी विश्वास नहीं करना चाहिये, उनपर 
विश्वास कर लिया है एवं जिन परम सुहृद्‌ परमेश्वरपर 
विश्वास करना चाहिये, जो सब प्रकारसे विश्वासके 
योग्य हैं और सजातीय होनेके नाते जो सचमुच सब 
प्रकारसे अपने हैं, उनपर न तो विश्वास करता है न उन्हें 
अपना मानता है और न वर्तमानमें उनकी आवश्यकताका 
ही अनुभव करता है। यही एक ऐसा महान्‌ दोष है, 
जिससे सब प्रकारके बड़े-बड़े दोष उत्पन्न हुए हैं और 
होते रहते हैं। अतः इस दोषका सर्वथा त्याग कर देना 
चाहिये । 

यह दोष मनुष्यका अपना बनाया हुआ है। इसलिये 
स्वयं ही इसे दूर करना पड़ेगा। अपने बनाये हुए दोषको 
दूर करनेमें कोई भी साधक असमर्थ नहीं हो सकता। 
इसपर भी यदि उसे अपनी कमजोरीका भान हो, यदि 
वह अपनेको सचमुच असमर्थ समझता हो तो उसे 
निर्बलताके दु:खसे दुखी होकर उस सर्वसमर्थ प्रभुको 
शरणमें जाना चाहिये, जो निर्बलोंके बल हैं, पतितोंको 
पवित्र बनानेवाले और दीनबन्धु हैं । निर्बलताके दुःखसे 
दुखी साधकको उस निर्बलताका नाश होनेसे पहले चैन 
कैसे पड़ सकता है? 


संख्या ६ ] 

दूसरोंकी आलोचना करते समय प्राणीके मनमें ऐसे 
भाव उठा करते हैं कि 'अमुक आचार्यने अमुक भूल 
की, जिससे उनके अनुयायियोंका विकास नहीं हुआ। 
अमुक नेतामें यह गलती है, अमुक समाजमें यह दोष 
है। अमुक साधक यह भूल करता है। अमुक समुदायके 
लोग इस अंशमें भूल करते हैं । हिन्दुओंकी अमुक गलती 
है। अंग्रेजोंकी अमुक भूलें हैं। मुसलमानोंने अमुक गलती 
को।' इस प्रकार वह सबके दोषोंका बड़ी चतुराईके साथ 
निरीक्षण करता है। उस समय सारे जगत्को बुद्धि एकत्र 
होकर उसमें आ जाती है। पर वही मनुष्य अपनी उस 
बुद्धिको अपने दोषोंके देखनेमें नहीं लगाता। यदि वह 
दूसरोंके उन दोषोंको देखना छोड़ दे; जो वास्तवमें उन 
लोगोंमें हैं कि नहीं, कहा नहीं जा सकता तथा उस 
स्वभावको छोड़कर अपने दोषोंको देखनेमें अपनी 
बुद्धिका प्रयोग करे और जो दोष समझमें आ जायें, 
उनको छोड्ता चला जाय तो शीघ्र ही उसका चित्त शुद्ध 
हो सकता है। साधकको चाहिये जो अपना नहीं है, जो 
विश्वासके योग्य नहीं है, उसको अपना मानना, उसपर 
विश्वास करना छोड़ दे। जो अपनेको अनेक बार धोखा 
दे चुके हैं, उनका फिर कभी विश्वास न करे। कभी 
किसी भी परिस्थितिमें उनको अपना न समझे। एवं जो 
प्रभु अनादिकालसे अपने साथी हैं, जो सदा ही उसके 
हितमें लगे हैं, जिनके साथ साधकका नित्य सम्बन्ध है, 
जिन्होंने कभी किसीको धोखा नहीं दिया; वेद-शास्त्र 
और सन्तलोग तथा अपना अनुभव भी जिसका साक्षी 
है, उन परम सुहृद्‌ प्रभुपर विकल्परहित विश्वास करके 
उनको अपना मान ले-यही साधकका परम पुरुषार्थ है । 

जो दोष अपने बनाये हुए हैं, उनको कोई दूसरा 
मिटा देगा, ऐसी आशा करना तथा उनको मिटानेसे 
निराश होना-ये दोनों ही बातें उचित नहीं हैं; क्योंकि 
ये स्वाभाविक नियमके विरुद्ध हैं । 

लोग कहते हैं कि “भगवान्‌ न्यायकारी हैं' परंतु 
साधकको तो यही समझना चाहिये कि 'वे तो सदैव दया 
करनेवाले हैं।' यही कारण है कि वे अपनी दी हुई 


शक्तियोंका दुरुपयोग करनेवालोंको दण्ड नहीं देते। यदि 
न्याय करते तो झूठ बोलनेवालोंको जीभ उसी समय काट 
डालते। चोरी करनेवालोंके हाथ काट डालते; परंतु ऐसा 
नहीं करते। वे तो सदा प्राणीपर कृपा करते हैं और इस 
बातके लिये उत्सुक रहते हैं कि यह किसी प्रकार मुझपर 
विश्वास करके एक बार ऐसा मान ले कि 'मैं तेरा हूँ।' 

जिनका चरित्र सुननेमात्रसे कामका सर्वथा नाश हो 
जाता है, जिनके कृपा-कटाक्षसे प्रेम प्राप्त होता है, 
जिनकी चरण-रजके लिये उद्धव-सरीखे तत्त्ववेत्ता भी 
चाह करते हैं-उन गोपीजनोंके चरित्रसे भी साधकको 
यही शिक्षा मिलती है कि एकमात्र प्रभुको ही अपना 
मानना चाहिये; क्योंकि वे एकमात्र श्यामसुन्दरको ही 
अपना मानती थीं। उन्होंने अपने-आपको भगवान्‌के 
समर्पण कर दिया था। उनका मन भगवान्‌का मन हो 
गया था। उनकी आँखें भगवानूकी हो गयी थीं। उनकी 
वाणी, प्राण और शरीर सब भगवान्‌के थे। वे अपने 
सम्बन्धियाँ और गायोंको तथा समस्त पदार्थोंको भगवानका 
ही समझती थीं। वे जो कुछ भी करती थीं, भगवानको 
प्रसन्नताके लिये, भगवानको सुख पहुँचानेके लिये ही 
करती थीं । उनको प्रत्येक प्रवृत्तिमें भगवानको प्रसन्नताका 
उद्देश्य रहता था। 

अतएव साधकको चाहिये कि वह जो कुछ करे, 
अपने प्रेमास्पदकी प्रसन्नताके लिये ही करे। और तो क्या, 
भोजन करे तो इसलिये कि मेरे न खानेसे मेरे प्रेमास्पदको 
कष्ट न हो जाय। भूखा रहे तो इसीलिये कि आज मेरे 
प्रेमास्पद इसीमें प्रसन्न हैं, इसलिये उन्होंने मुझे भोजन 
करनेका मौका नहीं दिया। इसी प्रकार हर एक प्रवृत्तिमें 
भगवान्‌की प्रसन्नताका अनुभव करता हुआ सदा उनसे 
प्रेम बढ़ाता रहे या उनकी प्रेमप्राप्तिको बाट जोहता रहे। 

साधकको अपना जीवन सर्वथा भगवान्‌के समर्पण 
कर देना चाहिये। उसकी ऐसी सद्भावना होनी चाहिये 
कि “मेरा जीवन भगवान्के लिये है। मुझे उनका न 
होकर एक क्षणभर भी नहीं जीना है। भगवान्‌ मुझे 
अपना मानें चाहे न मनें, पर मैं कभी किसी दूसरेका 

होकर नहीं रहूँगा।' 

यदि साधकके मनमें यह भाव आये कि भगवान्‌को 
में जानता नहीं, मैंने उनको कभी देखा नहीं तो बिना देखे 
और बिना जानकारीके उनपर कैसे विश्वास किया जाय 
और उनको कैसे अपना माना जाय तो अपने मनको 
समझाना चाहिये कि तू जिन-जिनपर विश्वास करता है 
और जिनको अपना मानता है, क्या उन सबको जानता 
है ? विचार करनेपर मालूम होगा कि नहीं जानता तो भी 
विश्वास करता है और उनको अपना मानता है और 
जिनको भलीभाँति जान लेनेके बाद न तो वे विश्वास 
करनेयोग्य हैं और न वे किसी प्रकार भी अपने हैं, उनमें 
जो विश्वास तथा अपनापन है, वह तभीतक है जबतक 
उनकी वास्तविकताका ज्ञान नहीं है; परंतु भगवान्‌ ऐसे 
नहीं हैं। उनको अपना माननेवाला और उनपर विश्वास 
करनेवाला मनुष्य जैसे-जैसे उनकी महिमाको जानता है, 
वैसे-वैसे उसका विश्वास और प्रेम नित्य नया बढ़ता 
जाता है; क्योंकि वे विश्वास करनेयोग्य हैं और सचमुच 
अपने हैं। 

जिस साधकका ऐसा निश्चय हो कि 'मैं तो पहले 
जानकर ही मानूँगा, बिना जाने नहीं मानूँगा, तो उसे चाहिये 
कि जिन-जिनपर उसने बिना जाने विश्वास कर लिया है 
और उन्हें अपना मान रखा है, उन सबकी मान्यताको 
सर्वथा निकाल दे। किसीको भी बिना जाने न माने। ऐसा 
करनेसे भी उसका अपना बनाया हुआ दोष नाश होकर 
चित्त शुद्ध हो जायगा। तब उस प्राप्त करनेयोग्य तत्त्वको 
जाननेकी सामर्थ्य उसमें आ जायगी और वह उसे पहले 
जानकर पीछे मान लेगा। इसमें भी कोई आपत्ति नहीं है । 
यह भी उनको पानेका एक उपाय है।' 

जिन्हें मनुष्य अपना मान लेता है और जिनपर 
विशवास करता है, कया उसमें स्वाभाविक प्रेम नहीं 
होता? क्या उनमें प्रेम करनेके लिये मनुष्यको पाठ पढ़ना 
पड़ता है? क्या किसी प्रकारका कोई अनुष्ठान करना 
पड़ता है या कहां एकान्तमें आसन लगाकर चिन्तन 
करना पड़ता है? क्या यह सबका अनुभव नहीं है कि 


ऐसा कुछ नहीं करना पड़ता, बल्कि अपने-आप 
अनायास ही प्रत्येक अवस्थामें स्वतः प्रेम हो जाता है। 

साधकको चाहिये कि प्रतिदिन शयनके पूर्व भली भाँति 
अपने सारे दिनके जीवनका प्राप्त विवेकके द्वारा निरीक्षण 
करे अर्थात्‌ किन-किन दोषोंका किन-किन कारणोंसे 
कितनी बार दिनभरमें मुझपर आक्रमण हुआ। उस 
निरीक्षणसे जो असावधानी समझमें आये, उसे त्यागनेका 
दृढ़ संकल्प करे और उस दोषके विपरीत भावकी 
अपनेमें स्थापना करे। यदि मिथ्या बोल दिया हो तो जिस 
प्रलोभनसे वह दोष हुआ है, उसको तुलना सत्य- 
भाषणको महिमाके साथ करके अपने मनको समझाये 
ताकि पुनः वह किसी प्रकारके प्रलोभनसे आकर्षित न 
हो तथा यह संकल्प करे कि “मैं मिथ्यावादी नहीं हूँ। 
अब कभी भी मैं झूठ नहीं बोलूँगा।' इसी प्रकार काम, 
क्रोध आदि हर एक दोषोंके विषयमें समझना चाहिये। 

प्रातः उठनेके पश्चात्‌ जिस-जिस कार्यमें प्रवृत्त हो, 
उससे पूर्व विवेकपूर्वक भलीभाँति निर्णय कर ले कि मेरे 
द्वारा जो कार्य होने जा रहा है, उससे किसीका अहित 
या किसीके अधिकारका अपहरण तो नहीं हो रहा है। 
जिन कार्योमें दूसरोंका हित, उनके अधिकारको रक्षा 
निहित हो, उन कार्योसे कर्तामें शुद्धि आती है और 
परस्परमें स्नेहको एकता सुदृढ़ हो जाती है। हृदय प्रीतिसे 
भर जाता है। साधक किसीका ऋणी नहीं रहता। ऐसा 
होनेपर साधकके जीवनमें स्वाधीनता आ जाती है। उसे 
प्रेम, विवेक और योगकी प्राप्ति होती है, जो मानव- 
जीवनका लक्ष्य है; क्योंकि प्रेमसे भक्ति, विवेकसे मुक्ति, 
योगसे शक्ति स्वतः प्राप्त होती है। 

यदि सम्भव हो तो सात दिनमें एक बार, जिनसे 
स्वभाव मिलता हो--ऐसे सत्संगी भाइयोंके साथ बैठकर 
आपसमें विचार-विनिमय करे और उनके सामने अपने 
दोषोंको बिना किसी संकोच तथा छिपावके स्पष्ट 
शब्दोंमें प्रकट कर दे तथा उनको हटानेके लिये उनसे 
परामर्श ले। ऐसा करनेसे साधकके दोष शीघ्र ही मिट 
सकते हैं। 


oo 


संख्या ६ ] 


सन्त श्रीमुण्डिया स्वामी 

संत-चारित-- 


सन्त श्रीमुण्डिया स्वामी 


( श्रीरतिभाईजी पुरोहित ) 


गुजरातमें जूनागढ़ जिलेके भेसाण शहरके पास 
डमरा नामका एक छोटा-सा गाँव है। इस गाँवमें यजुर्वेदीय 
माध्यन्दिनी शाखाके शाण्डिल्यगोत्री सोरठी श्रीगौड़ 
मालवीय परमपवित्र, अयाचक व्रतधारी शुद्ध ब्राह्मणदम्पती 
काशीराम वेलजी भट्ट और पानबाई रहते थे। 

इस द्विज परिवारमें सं०१९१० भाद्र शुक्ल दशमी 
दिनांक २ सितम्बर १८५४ ई० गुरुवारको ब्राह्म मुहूर्तमें 
एक बालकका जन्म हुआ। नाम रखा गया दयाराम। 
दयारामजीने यज्ञोपचीत-संस्कारके बाद ग्राम्य पाठशालामें 
शिक्षा प्राप्तकर गाँवके जमींदार वापी दरबार शेर 
जुमाखानजीके दरबारमें हवलदारको नौकरी शुरू की। 

नामके रूप दयाभावसे भरे दयारामजी हवलदारको 
नौकरीके साथ गाँवमें भिक्षावृत्ति करते और उससे जो 
कुछ प्राप्त होता, उससे रैवतक गिरनारपर्वतको दर्शन- 
यात्रा करके आने-जानेवाले साधु-सन्त-महात्माओंको 
भोजन कराते और बैठकर भजन-कीर्तन करते-कराते थे। 

गाँवमें एक प्रजापति कुमार भगत थे। वे 


हर साल गिरनारकी परिक्रमा-यात्रा (जो यहाँ लीली 
परिक्रमाके नामसे जानी जाती है)-में जाते थे और आते 
समय सन्त-महात्माओंको मण्डली भी साथमें लाते थे। 
दयारामजी उनके साथ रातभर बैठकर भजन गाया करते 
थे। दयारामजीकी स्वरलहरी बड़ी ही मधुर थी। उन्हें 
भजन गाना और भजन बनाना बड़ा प्रिय था। उनके 
बनाये हुए ५००से अधिक भजन मिलते हैं, जो लगभग 
सौ वर्ष पहले प्रकाशित उनकी 'मनप्रबोध-भजनावली ' 
(गुजराती) पुस्तकमें संकलित हैं। यह भजनावली इस 
लेखके लेखकके पास आज भी है। उन्होंने अन्य भी 
कई पुस्तकें लिखी हैं, यथा--ब्रह्मगायत्री, गायत्री- 
अक्षर-चौबीसी, कुदरत-कला, मोक्ष-सोपान, ब्रह्मविलास, 
शिष्यधर्मोपदेशिका आदि। ये सभी पुस्तकें प्रायः अप्राप्य 
हैं। 

दयारामजीकी शादी माणेकबाईके साथ हुई। उनके 
एक बेटा महाशंकर और तीन बेटी संतोकबेन, प्रेमबेन 
और कडवीबेन हुए। 

दयारामजीको साधुसंगसे भक्तिका रंग चढ़ गया 
था। दयारामजी अपने गाँवके नजदीक सुप्रसिद्ध सन्त 
अमर देवीदास परष (भेसाण) और एक बुड्ढे बाबाजीके 
धूने (अग्निकुण्ड)-को जगह आया-जाया करते थे। 

उनके गाँवके कुमार भगतके घर एक गिरनारी सन्त 
महात्मा आये। सन्तने द्विज परिवारके तेजस्वी पुत्र 
दयारामका दिव्य तेज देखकर कहा-बेटा दया! तू दया 
नहीं, परम दयाका सागर है। तेरा काम दूसरेका कल्याण 
करना और भूखे लोगोंको खिलाना है। प्रभुकी भक्ति 
करना है, बन्दूक बाँधकर दरबारी हवलदारी करना नहीं 
है, दरबारकी हवलदारी छोड़, प्रभुकी हवलदारी कर। 
तेरा बेड़ा पार हो जायगा। सन्तके उपदेशका दयारामजीपर 
गहरा असर हुआ। 'सर्वसङ्कविनिर्मुक्त समचित्तो बभूव 
ह'-सबका संग त्यागकर ब्रह्मनिष्ठ हो गये। दयारामने 
प्रभुसे माँगा--' भगवत्यच्युतां भक्ति '-हे प्रभु! भगवान्‌ 
और भक्तोंमें मेरी सदा निश्चल भक्ति बनी रहे। 

दयारामजी अपना घर-परिवार छोड़कर वडया 
(भेसाण) -के रास्तेपर स्थित बुड्ढे बाबाजीके धूनेपर आ 
गये | दयारामजीको साधु बननेसे रोकनेके लिये, जबरन 
घर लाने परिवारके भाई कानजीभाई, सब परिवारवालोंको 
साथमें लेकर आये | दयारामजी घर गये। थोड़े दिन रुके 
और फिर बुड्ढे बाबाजीका आशीर्वाद लेकर रैवतक 
गिरनार पर्वत (भवनाथ-जूनागढ़ )-के दातार टेकरीकी 
नगारीया पत्थर (जो पत्थर नगारेके जैसा बजता है)- 
के पासकी गुहामें जप-तप करने बैठ गये। आज भी वह 
गुहा “मुण्डिया-नी-गुफा' के नामसे जानी जाती है। 
दयारामजीको यहाँ एक सिद्ध सन्त 'घोड़ा साँई' मिले । 
घोड़ा साँई ने दयारामको लीला-रूमाल, तुंबडी और 
धोका (लकड़ीका बड़ा दण्ड) दिया और कहा-दया! 
जहाँ एक मूलमेंसे दो आँवलेका वृक्ष बना हो, वहाँ 
आसन जमाकर जप-तप करना, सिद्धी मिलेगी । 

दयारामजीने दातारी टेकरीसे निकलकर पंचाल 
भूमि (सुरेन्द्रनगर) थानगढ़ गाँवकी प्रसिद्ध जगह “वासुकी 
बाँड़िया बेलीकी गुहा' में योगसाधना की। यहाँसे 
निकलकर सौराष्ट्रमें प्रसिद्ध छोटी-काशी जामनगर शहरकी 
रंगमती नदीके किनारे ब्रह्मानन्दगिरिजीके आश्रममें आये। 
यहाँ दयारामजीने स्वामी श्रीब्रह्मानन्दगिरिजीसे गुरुदीक्षा 
ली और दयारामजीसे स्वामी श्रीदयानन्दगिरि बने। 

स्वामीजीको गुरुसे कच्छ-रापरके विद्रोया डुंगुरमें 
जप-तप साधना करनेको आज्ञा मिली। स्वामीजी कच्छ 
जानेके लिये नावमें सवार हुए। नाव तूफानमें डगमगाने 
लगी। सब डर गये, परंतु स्वामीजी डरे नहीं । स्वामीजीने 
सबको प्रभु-प्रार्थना करनेको कहा। सब प्रवासी प्रभु- 
प्रार्थना करते, गाने लगे 

“प्रभु भक्तवत्सल व्रतधारी, 

लीयो नीज दास उगारी, 

में अति दीन कहावुं, 

शुं भेंट शरणमां लावुं रे... ' 

प्रभु-प्रार्थना सम्पूर्ण होते ही न जाने कहाँसे एक 
नाव आयी और सब प्रवासियोंको बिठा लिया। 

स्वामीजी कच्छ-रापरसे अंजार सातश्मशानभूमिमें 
आये। यहाँ कच्छकी प्रसिद्ध सन्त जेसल तोरलकी 


समाधि-स्थली है। स्वामीजीने श्मशानभूमिमें एक आँवलेके 
वृक्षके मूलमेंसे दो आँवलेके वृक्ष निकले हुए देखे। 
स्वामीजीको गिरनारी सिद्धसन्त घोड़ा साँईके वचन याद 
आये। स्वामीजीने यहाँ अपना आसन जमाया। 

एक बार स्वामीजीके पास अंजारके रास्तेसे निकले 
साधु-सन्तोंको एक मण्डली आयी, वे सभी कहने लगे-- 
हम सब कच्छके प्रसिद्ध 'मातानो-मठ' और नारायण 
सरोवरकी दर्शन यात्राके लिये निकले, यहाँ अंजारमें ठहरे, 
लेकिन यहाँ खाना-पीना मिलता नहीं, भिक्षा भी मिलती 
नहीं, भूख-प्याससे मरे जा रहे हैं, कुग्रामवासमें कहाँ 
ठहरे! और आगे चले जाते तो अच्छा था। 

स्वामीजीने साधु-मण्डलीको सान्त्वना देते हुए 
कहा-'देखो सन्तो! कच्छ दिलवालोंका प्रान्त है। 
यहाँसे कोई भूखा नहीं जाता। सब कुछ मिल जायगा 
भोजन-प्रसाद भी, भेंट-पूजा भी, बस थोड़ी देर भजन 
करो, अभी रसोई तैयार हो जायगी।' 

स्वामीजीने “जय अन्नपूर्णा माँ', “जय गुरुदेव' 
कहकर अपनी झोली खोली और साधु-मण्डलीको 
लड्डू-भजियाका पेटभर भोजन खिलाकर भेंटपूजा भी 
दी। साधु-मण्डलीने स्वामीजीका नाम पूछा, लेकिन 
स्वामीजीने अपना नाम बताया नहीं, स्वामीजीने इस 
समय माथेपर मुण्डन किया हुआ था, इसलिये पूरी 
साधु-मण्डली भोजनके बाद जयकारा लगाने लगे 
'मुण्डिया स्वामीकी जय'। तबसे स्वामीजीका नाम 
मुण्डिया स्वामी पड़ गया। 

कहा जाता है कि स्वामीजीपर अन्नपूर्णा देवी प्रसन्न 
थीं । जब वे अपनी झोली लेकर ' जय अन्नपूर्णा माँ', "जय 
गुरुदेव” का जयकारा लगाते थे, तब वह किसी भी समय 
किसीको भी बिना आर्थिक व्यवस्थाके खिला सकते थे। 

स्वामीजी अपनी साधु-मण्डलीके साथ कहीं भी, 
किसी भी समय पहुँच जाते थे और बिना भोजन- 
प्रसादके बरतनपर “जय अन्नपूर्णा माँ', “जय गुरुदेव ' 
कहकर अपना एक वस्त्र ढक देते थे। भोजन-प्रसाद 
सबको पूरा हो जाता था। अन्नपूर्णाका भण्डार अक्षुण्ण 
हो जाता था। यही अन्नपूर्णा माँके प्रसन्न होनेका 
उदाहरण है। स्वामीजी कहते थे- 

लख चौरासी योनि में, सबको भोजन देय। 

सदा वही पालन करे, अपनो नाम न देय॥ 

स्वामीजीने स्वयं अपनी माताजीकी उत्तरक्रियामें 
आकर सबको बड़ा भोजन-प्रसाद दिया था और माँकी 
स्मृतिमें सबको एक-एक बड़ी पीतलकी थाली दी थी। 

स्वामीजी मानते थे—' अन्नं हि प्राणिनां प्राण: ।', 
प्राणियोंका जीवन अन्न है। 

स्वामीजी तुलसी-विवाह आदि धार्मिक महोत्सवोंका 
आयोजन भी किया करते थे। एक बार एक गाँवमें कुआँ 
बन रहा था, लेकिन पानी नहीं निकल रहा था। पानीके 
आड़े एक बड़ा पत्थर आ जाता था और पानीको 
निकलने ही नहीं देता था। स्वामीजीने पत्थरको सम्बोधनकर 
कहा--' एला भर्ला भाई! सबके पीनेके पानी आड़े क्यों 
आ रहा है? सबको पानी पीने दे। तुझे क्या हर्ज है? 
तू ऊपर आ जा!' स्वामीजीके बोलते ही पानीका 
फव्वारा फूटा, पत्थर ऊपर आकर पानीमें तैरने लगा। जो 
स्वामीजीकी समाधितक तैरता रहा था। 

एक गाँवमें प्रसिद्ध लोकदेवता श्रीरामदेवजीके 
मण्डपका आयोजन हो रहा था। पीनेका पानी मिलना 
मुश्किल हो गया। एक कुआँ था, लेकिन उसका पानी 
जहरीला था। कुआँ पूरा पानीसे भरा हुआ था, लेकिन 
कोई पानी पी नहीं सकता था। स्वामीजीने कुएँमें थोड़े 
तुलसीदल और थोड़ी-सी प्रसादीकी शक्कर डालकर 
हरिस्मरण किया। पानी अमृत-जैसा मीठा हो गया। 


कच्छ, जामनगर, धांगध्रा, पोरबन्दर, शिरोही 
(राजस्थान) साजंद, जोधपुर (राजस्थान) और नेपाल 
आदिके राजपरिवार स्वामीजीके शिष्य थे। 

स्वामीजीने कच्छ, अंजारमें शिवालय, जामनगरमें 
अन्नपूर्णा मन्दिर, मोरबीमें मन्दिर, साणंद, लाठी आदि 
बहुतसे शहरों और गाँवोंमें अननक्षेत्र-आश्रम बनाये थे। 

गुजरातमें ' छप्पनियाँ दुकाल ' प्रसिद्ध है। स्वामीजीने 
सब जगह अननक्षेत्र शुरूकर बड़ी प्रसिद्धि प्राप्त को थी। 
स्वामीजीसे सब लोग प्रभावित थे। 

स्वामीजीने जामनगर स्टेटके महाराजा रणजीतसिंहजी 
(जो क्रिकेटर थे, और क्रिकेट-जगत्में जिनके नामसे 
प्रसिद्ध रणजी ट्राफी भी दी जाती है) -की विनतीसे जामनगरमें 
रंगमती नदीके किनारे अपने गुरुदेव ब्रह्मानन्दगिरिजीका 
समाधि मन्दिर और अन्नपूर्णा मन्दिर बनवाये थे। 

स्वामीजी सब जगह धर्मध्वजा फहराकर धूमधामके 
साथ जप-तप साधनकर, मन्दिर, आश्रम, अननक्षेत्र 
बनवाकर, अपने अन्तिम पड़ाव ब्रह्मलीन होनेके लिये 
जामनगर अपने गुरुदेव श्रीब्रह्मानन्दजीको समाधि स्थानपर 
आ गये। 

सन्त श्रीमुण्डिया स्वामी दयानन्दगिरिने सं० १९८५ 
विक्रमी पौष कृष्णपक्षको तृतीया सोमवारके दिन पचहत्तर 
(७५)वर्षको आयुमें जामनगर शहरको रंगमती नदीके 
किनारे अपने गुरुदेव ब्रह्मानन्दगिरिजीको समाधिके पास ही 
जीवित समाधि ली । यह स्थान आज भी विद्यमान है । 


oro 


न सबसे पहले शुद्धिपर ध्यान देना चाहिये ।' 


शुद्द्रिका अर्थ 
महान्‌ विरक्त सन्त उडिया बाबा प्राय: अपने प्रवचनमें कहा कक थे, 'जबतक शुद्ध-पवित्र नहीं बनोगे, 
तबतक न अच्छे मानव कहलानेके अधिकारी हो सकते हो, न भगवानूकी कृपा ही प्राप्त हो सकती है। 


एक दिन स्वामी अखण्डानन्दजीने उनसे पूछ लिया, ' बाबा, शुद्द्रिसे आपका क्या तात्पर्य है?' उड्या 
बाबाने उत्तर दिया, ' असत्य, हिंसा तथा अन्य विकारोंके त्यागसे शरीर शुद्ध होता है। संयम और मर्यादापूर्वक 
बोलनेका संकल्प लेने तथा भगवानूके नामका जप करनेसे वाणी शुद्ध होती है। दान करनेसे धन शुद्ध 
होता है। धारणा व ध्यानसे अन्तःकरण शुद्ध होता है ।' 

बाबा कुछ क्षण मौन रहनेके बाद पुनः बोले, ' शुद्धिका लक्ष्य तमाम विकृतियोंसे मुक्त होनेका संकल्प 
लेना है। विकृतियाँ एवं अवगुण ही तो मानवके सच्चे विकासमें अवरोध पैदा करते हैं।' बाबाजीके चंद 
शब्दोंने स्वामीजीकी जिज्ञासाको शान्त कर दिया । [स्वामी श्रीजगदेवानन्दजी] 

यह घटना लगभग चालीस वर्ष पूर्वको हे । मैं 
देशनोक करणीधामका निवासी हूँ। मात्र २१ वर्षकी छोटी 
उम्रमें मुझे दमाकी शिकायत हो गयी थी और लगभग 
३५ वर्षतक इस बीमारीसे पीड़ित रहा हूँ। मैं २० वर्षसे 
भी अधिक समयसे श्रीकरणी-गौशालासे सम्बद्ध रहा हूँ। 

घटना विक्रम-संवत्‌ २०३६ फाल्गुनकी है। मैंने 
नित्यकी भाँति भगवान्‌का नाम लेकर रात्रि ८ बजे गोशालाके 
मन्त्रीके साथ चंदेके लिये प्रस्थान किया। लेकिन जब मैं 
घरसे रवाना हुआ तो अचानक मेरी तबीयत खराब हो गयी । 
मेरी बिगड़ती स्थिति देखकर मेरी माताजीने मुझसे कहा 
कि तुम शीघ्र ही इलाजके लिये जयपुर चले जाओ, और 
मैं जयपुरके लिये रवाना हो गया। रास्तेमें सोचा, पहले 
मन्दिरमें माताजीके दर्शन करता चलूँ। 

जब मैं करणी माताजीके मन्दिर दर्शनार्थ पहुँचा तो 
उस समय ज्योति जल रही थी। मैं श्रद्धावनत हो माँकी 
स्तुतिमें ध्यानमग्न हो गया और जब ध्यान टूटा तो श्रीमाँके 
चरणोंमें स्वच्छ धवल देदीप्यमान एक ज्योति-पुंजका 
दर्शन हुआ, जिसे लोग बहुत शुभ मानते हें । मनमें ऐसा 
लगने लगा कि कोई चमत्कार होनेवाला है । फिर वहाँसे 
मैं जयपुरके लिये चल दिया । रेलमें बुखार होने लगा तथा 
दमाकी शिकायत भी बढती गयी और जयपुर पहुँचते- 
पहुँचते बुखार १०४ तक पहुँच गया। वहाँ पहुँचकर तीन 
दिनतक अच्छे-अच्छे डॉक्टरोंसे इलाज कराया, लेकिन 
कोई फायदा नहीं हुआ। तीन दिन बाद मैंने बीकानेरके 
एक विशेषज्ञ डॉक्टरको दिखाया, फिर भी कोई विशेष 
लाभ नहीँ हुआ। स्थिति ज्यों-को-त्यों बनी रही। अब 
मुझे ऐसा महसूस होने लगा कि मैं बच नहीं पाऊँगा। 

मैं अस्पतालमें जिस बेड़पर सोया था, उसके 
सिराहने दीवालपर भगवान्‌ लड्डू-गोपालको तस्वीर लगी 
हुई थी और ठीक सामनेकी तरफ भगवान्‌ शंकरको ' सत्यं 
शिवं सुन्दरम्‌ ' को चन्द्राकार तस्वीर लगी हुई थी, जिसमें 
भगवान्‌ शंकरका विश्राम करते हुए चित्र था। मैंने 


गोसेवाके फलस्वरूप प्राण-रक्षा 


भगवान्‌ कृष्णको तरफ देखते हुए कहा--' कन्हैया, मुझे 
मरनेकी चिन्ता नहीं है । परंतु यह उचित समय नहीं है, 
यदि तुम ले जाना चाहो तो तैयार हूँ। क्योंकि मैं इस 
असहनीय कष्टसे ऊब गया हूँ ।' इस प्रकार कहते हुए 
ज्यों ही भगवानको नमस्कार किया, त्यों ही मैं बेहोश 
हो गया। देखभालके लिये आये हुए पारिवारिक जन रोने 
लगे और तुरंत प्रसिद्ध संतोकबा दुर्लभजी हॉस्पिटल 
उपचारके लिये मुझे लोग ले गये, वहाँ पहुँचनेसे पहले 
ही मेरी धड़कन लगभग बन्द-सी हो गयी। अत्यन्त 
घबराहटके साथ बार-बार लोग धड़कन सुननेको चेष्टा 
करने लगे। अन्तमें मेरे भाईने निराश होकर मेरे बड़े 
लड़केसे कहा कि अब इन्हें घरपर ले चलो, क्योंकि अब 
डॉक्टर कुछ नहीं कर सकते। परंतु मेरे लड्केने बड़ी ही 
दूढ़तासे कहा कि एक बार तो हॉस्पिटल अवश्य ले 
जायँगे, फिर भगवान्‌की जैसी कृपा। 

मुझे इमरजेन्सी वार्डमें ले जाया गया। जब डॉक्टर 
ऑक्सीजन लगाने लगे तो ऑक्सीजन नहीं लगी। 
डॉक्टरने निराश होकर कहा कि इनके जीवनका कोई 
लक्षण नहीं दिखायी दे रहा है। परिवारवाले रोने लगे। 
सब लोग बड़ी ही कातर-दूष्टिसे आशा लगाये हुए बार- 
बार डाक्टरको ओर देखने लगे। ठीक उसी समय किसी 
लक्षण-विशेषसे डॉक्टरको कुछ आशा जगी और उसने 
पुनः ऑक्सीजन लगा दी। इधर परिवारवाले भगवान्‌ 
श्रीकृष्णको आराधना करने लगे। कुछ देर बाद मेरे 
दिलको धड़कन वापस आ गयी । अनवरत इलाज चलनेके 
तीन घण्टेके बाद मुझे होश आया और मैं पूर्ण स्वस्थ 
हो गया। मैं तो इसे वर्षाँसे गोशालाकी व्यवस्था एवं 
गोसेवा करनेका ही प्रत्यक्ष फल समझता हूँ । गौमाताकी 
सेवा और गोपाल श्रीकृष्णको कृपासे मुझे एक नया जीवन 
मिला और साथ ही साथ मेरे दमेकी शिकायत भी धीरे- 
धीरे कम हो गयी और अब मैं अपने परिवारके साथ 
सुखमय जीवन व्यतीत कर रहा हूँ ।--गोकलचंद कासट 


——— eee 

साधनोपयोगी पत्र 
पति ही स्त्रीका गुरु है 


प्रिय महोदय! सादर हरिस्मरण। आपका पत्र 
मिला। धन्यवाद । आपके प्रश्‍नोंका उत्तर इस प्रकार है-- 

(१) पुरुषको ही गुरुकी शरणमें जाकर आत्मज्ञानका 
उपदेश लेना चाहिये, इसके लिये आप प्रमाण चाहते हैं । 
प्रमाण बहुत हैं, सबका संग्रह करनेसे पत्रका कलेवर 
बढ़ेगा, अत: दो-एक प्रमाण उपस्थित करते हैं-- 
मुण्डकोपनिषद्के मन्त्र (१।२। १२)-में कहा गया है-- 

तद्विज्ञानार्थ स गुरुमेवाभिगच्छेत्‌। 

अर्थात्‌ “उस नित्य वस्तुका ज्ञान प्राप्त करनेके लिये 
वह जिज्ञासु पुरुष गुरुको ही शरण ले।' 

मुण्डकोपनिषद्के ही मन्त्र (१। २। १३)-में कहा 
गया है कि गुरु उस शरणागत एवं शम-दम-सम्पन्न 
शिष्यको ब्रह्मविद्याका उपदेश करे 

तस्मै स विद्वानुपसन्नाय सम्यक 
प्रशान्तचित्ताय शमान्विताय। 

पुरुषं वेद सत्यं 
प्रोवाच तां तत्त्वतो ब्रह्मविद्याम्‌॥ 

उक्त दोनों स्थलोंमें शिष्यके लिये पुल्लिंग विशेषण 
आये हैं। स्त्रीलिंग विशेषण कहीं नहीं आया है। इससे 
पूर्वोक्त बातको सिद्धि होती है। उपनिषदोंमें जितनी 
आख्यायिकाएँ आयी हैं, उनमें सब जगह पुरुष ही 
विभिन्न सदुरुको शरण हुए बताये गये हैं, कहीं भी स्त्री 
शिष्यने तत्त्वज्ञानके लिये किसी गुरुको शरण ली हो, यह 
नहीं आया है। 

(२) गीतामें स्त्रियोंक लिये जो परम गतिको प्राप्ति 
बतायी गयी है, वह भगवानूकी शरणमें जानेसे होती है । 
भगवानूने (गीता ९। ३२)-में श्रीमुखसे कहा है- 

मां हि पार्थ व्यपाश्रित्य येऽपि स्युः पापयोनयः । 

स्त्रियो वैश्यास्तथा शूद्रास्तेऽपि यान्ति परां गतिम्‌॥ 

“हे अर्जुन! मेरी शरण लेकर जो पापयोनि जीव हैं, 
वे तथा स्त्री, वैश्य एवं शूद्र भी परम गतिको प्राप्त 


येनाक्षरं 


होते हैं।' 

भगवान्‌ सबके अन्तरात्मा हैं, प्रियतम हैं, पति हैं 
तथा सद्गुरु हैं; अतः उनकी शरण लेनेसे स्त्रीके 
सतीत्वपर कोई आँच नहीं आती। परंतु जो पर-पुरुष 
यति, गृहस्थ अथवा विरक्त हैं, उनकी शरण लेनेसे 
स्त्रीके सतीधर्मकी मर्यादाको ठेस पहुँचती है । अत: स्त्री 
भगवानको उपासना तो कर सकती है, परंतु किसी पर- 
पुरुषको गुरु नहीं बना सकती। इसीलिये मैत्रेयीने अपने 
पति याज्ञवल्क्यजीसे ही तत्त्वज्ञानका उपदेश लिया। 
उन्होंने किसी दूसरे साधुको गुरु नहीं बनाया था। 

(३) “पत्नीको पतिसेवासे ही सब कुछ मिल जाता 
है।' इस कथनके लिये प्रमाणोंकी कमी नहीं है। 
मनुस्मृतिमें लिखा है कि “वैवाहिक विधि ही स्त्रियोंके 
लिये बैदिक संस्कार है। पतिकी सेवा ही उनके लिये 
गुरुकुलवास है तथा घरका काम-काज ही उनके लिये 
अग्निहोत्र है ।' 

यथा-- 

वैवाहिको विधिः स्त्रीणां संस्कारो वैदिकः स्मृतः। 

पतिसेवा गुरौ वासो गृहार्थोऽग्निपरिक्रिया॥ 

(२।६७) 

स्त्रियोंके लिये अलग व्रत, यज्ञ और उपवासकी 

विधि नहीं है, वह जो पतिसेवा करती है, उसीसे स्वर्ग- 
लोकमें पूजित होती हैं 

नास्ति स्त्रीणां पृथग्‌ यज्ञो न व्रतं नाप्युपोषणम्‌। 

पतिं शुश्रूषते येन तेन स्वर्गे महीयते॥ 

(मनु० ५। १५५) 

विष्णुपुराणमें वेदव्यासने महर्षियोंसे कहा--' नारी 

अपने पतिके हितमें संलग्न रहकर यदि मन, वाणी तथा 

कर्मसे उनको सेवा करे तो अधिक क्लेश सहन किये 

बिना ही पतिरूप परमेश्वरका सालोक्य (उनके परम 
धाममें निवास) प्राप्त कर लेती है-- 


४२ 


कल्याण 

योषिच्छुश्रूषणाद्‌ भर्तुः कर्मणा मनसा गिरा । 
तद्धिता शुभमाप्नोति तत्सालोक्यं यतो द्विजा: ॥ 
नातिक्लेशेन महता तानेव पुरुषो यथा। 
(वि० पु० ६। २। २८-२९) 
(४) भगवानूने गीता (९। ३२)-में स्त्रीके लिये 
जिस “परा गति' की प्राप्ति बतायी है, उसका साधन भी 
उन्होंने स्वयं कह दिया हे--' अपनी शरणागति'। यदि 
नारी अपने “पतिको' भगवानका प्रतीक मानकर भगवद्भावसे 
उसको सेवा करे तो निश्चय ही उस परम गतिको पा 
सकती है। उपर्युक्त शास्त्रवचन इस कथनके समर्थक हैं । 
(५) पतिव्रता स्त्री पातिव्रत्यके प्रभावसे ही दिव्य 
ज्ञान प्राप्त कर लेती है, इसके शास्त्रमें पर्याप्त प्रमाण 
मिलते हैं-महाभारत-वनपर्वमें पतिव्रताका उपाख्यान 
देखिये, जिसने एक तपस्वीके अभिमानको चूर्ण कर 
दिया था। तपस्वीने क्रोधपूर्वक एक पक्षीकी ओर देखा 
और वह जलकर भस्म हो गया। इसपर तपस्वीको 
अपनी तपःशक्तिका गर्व हो आया। वह एक गृहस्थके 
घरपर भिक्षाके लिये गया और आवाज दी। उस घरमें 
पतिव्रता ब्राह्मणी अपने पतिको सेवामें लगी थी, उसने 
तपस्वीको ठहरनेके लिये कहा। जब वह देर करके 
भिक्षा लेकर द्वारपर आयी तो तपस्वीने उसे भी क्रोधपूर्वक 
देखा। ब्राह्मणीने शान्तभावसे उत्तर दिया--'बाबा! मैं 
वह पक्षी नहीं, जो तुम्हारे क्रोधसे जल जाऊँगी। भिक्षा 
लो और धर्मव्याधके पास जाकर कर्तव्यकी शिक्षा ग्रहण 
करो।' ब्राह्मणके विनयपूर्वक पूछनेपर पतिव्रताने बताया- 
“मुझे यह दिव्य ज्ञान पतिसेवाके प्रभावसे प्राप्त हुआ है।' 
पद्मपुराणमें भी इस पावन इतिहासका वर्णन है। अरुन्धती 
और अनुसूयाजीको पातिव्रत-शक्तिको महिमा सर्वत्र 
प्रसिद्ध है। अनुसूयाजीने अपनी पतिसेवाके प्रभावसे 
ब्रह्मा, विष्णु और शिवको भी क्षणभरमें नवजात शिशु 
बना दिया था। वाल्मीकोय रामायणमें अनुसूया-सीता- 
संवादमें पातिव्रत्यकी महामहिमाका वर्णन देखने और 
पढ्नेयोग्य है। आप उसे भी देख सकते हैं। 


(६) पति ही स्त्रीका गुरु है-पतिरेको गुरुः 
स्त्रीणाम्‌ -यह वचन सर्वत्र प्रसिद्ध है। तीसरे प्रश्‍नके 
उत्तरमें जो मनुस्मृति (२। ६७)-का श्लोक उदधृत 
किया गया है, उससे भी इसकी पुष्टि होती है। मीराँजी 
पतिको मृत्युके बाद वृन्दावनमें जाकर भगवान्‌के शरणागत 
हुई। पतिने तो उनके लिये भगवानको आराधनाके 
निमित्त एक मन्दिर बनवा दिया था, जो आज भी 
चित्तौड्‌-दुर्गमें विद्यमान है। पतिके जीवनकालमें मीराँजी 
घर रहकर ही भगवानूको आराधना करती थीं । पतिको 
मृत्युके बाद जब देवरने उन्हें बहुत सताया, तब वे घर 
छोड़कर वृन्दावनमें चली गयी थीं। सती स्त्री पतिको 
आज्ञा लेकर परम पुरुष भगवान्‌को आराधना कर सकती 
है। इसमें कोई विरोध नहीं है। शास्त्रमें कहीं भी 
स्त्रियोके लिये पर-पुरुषको गुरु बनानेका दृष्टान्त नहीं 
मिलता है। आपने लिखा है, बहुत-सी भक्त स््त्रयोंने 
सद्गुरुको शरण ली है। परंतु उदाहरण एकका भी 
आपने नहीं दिया। शास्त्रीय उदाहरण प्रस्तुत करें कि 
किस सती स्त्रीने किस पर-पुरुषको गुरु बनाया है। 
भगवानको गुरु बनाना तो ठीक ही है। 

आपने लिखा है, स्त्रियोंक लिये भी भगवान्‌की 
शरणमें जानेके लिये गुरुकी आवश्यकता वैसी ही है, 
जैसे पुरुषोंके लिये। किंतु मेरी तुच्छ सम्मति यह है कि 
स्त्रियोंको दूरसे साधु-महात्माके सत्संग- व्याख्यान, उपदेश 
आदि सुनने चाहिये और भगवद्धाव होनेपर स्वयं मनसे 
भगवान्‌की शरण ग्रहण करनी चाहिये। गुरुको शरण 
उनके लिये आवश्यक नहीं है। बहुत बार 'गुरु' के 
नामपर आजकल ऐसे व्यक्ति मिल जाते हैं, जो स्त्रियोंको 
भगवान्‌से विमुखकर अपनी नीच सेवामें लगा लेते हैं। 
ऐसे धोखेसे बचनेके लिये यह आवश्यक है कि स्त्री 
भगवानको ही गुरु बनाये। मानव-गुरु पर-पुरुष होनेके 
कारण स्त्रीके अस्पृश्य तथा अग्राह्य है। और आजकलके 
दूषित युगमें तो इस विषयमें विशेष सावधानीकी आवश्यकता 
है। शेष भगवत्कृपा। 


oo 

द्वादशी » ८ ।५७बजेतक | गुरु | भरणी दिनमें ८। ३६ बजेतक 
त्रयोदशी”? १०।१९ बजेतक | शुक्र | कृत्तिका ›› १०।३५ बजेतक 
चतुर्दशी » ११।१३ बजेतक | शनि | रोहिणी ›› १२।८ बजेतक 
अमावस्या » ११। ३९ बजेतक | रवि |मृगशिरा » १।१३ बजेतक 


तिथि 


द्वितीया / १०।५७बजेतक 
तृतीया ›› ९।५२ बजेतक 


चतुर्थी » ८ । २४ बजेतक 
पंचमी प्रातः ६। ३४ बजेतक 
सप्तमी रात्रिमें २।९ बजेतक 
अष्टमी ,, ११।४२ बजेतक 
नवमी ,, ९।१२ बजेतक 
दशमी सायं ६।४६ बजेतक 
एकादशी दिन ४। २४ बजेतक 


द्वादशी , २।१५ बजेतक 
त्रयोदशी,,१२। २१ बजेतक 
चतुर्दशी ,,१० | ४८ बजेतक 


पूर्णिमा » ९। ३८ बजेतक 


आर्द्रा दिनमें १। ४७ बजेतक 
पुनर्वसु '' १।५२ बजेतक 
पुष्य ।!” १।२८ बजेतक 


आश्लेषा '' १२।४३ बजेतक 
मघा » ११।३७ बजेतक 
पूऽफा०'' १० | १५ बजेतक 
उ०फा०,, ८। ४२ बजेतक 
हस्त प्रात: ७। ४ बजेतक 
चित्रा प्रातः ५। २३ बजेतक 
विशाखा रात्रिमें २। १९ बजेतक 


अनुराधा ,, १। ५ बजेतक 
ज्येष्ठा ,, १२।११ बजेतक 
मूल » ११॥ ३६ बजेतक 


पू०षा० ,, ११। २६ बजेतक 


मूल, भद्रा, पंचक तथा व्रत-पर्वादि 


आर्द्रा में सूर्य प्रातः ७। ११ बजे। 

कर्कराशि दिनमें ७।५० बजेसे, श्रीजगदीशरथयात्रा। 

भद्रा रात्रिमें ९। ८ बजेसे, वैनायकी श्रीगणेशचतुर्थीव्रत, मूल दिनमें 
१। २८ बजेसे। 

भद्रा दिनमें ८। २४ बजेतक, सिंहराशि दिनमें १२। ४३ बजेसे। 

मूल दिनमें ११। ३७ बजेतक। 

भद्रा रात्रिमें २। ९ बजेसे, कन्याराशि दिनमें ३। ५३ बजेसे। 

भद्रा दिनमें १२। ५५ बजेतक। 

तुलाराशि सायं ६। १४ बजेसे। 


> > 


८। ४२ बजेसे, श्रीहरिशयनी एकादशीव्रत ( सबका )। 

प्रदोषव्रत, मूल रात्रिमें १। ५ बजेसे। 

धनुराशि रात्रिमें १२। ११ बजेसे। 

भद्रा दिनमें १०। ४८ बजेसे रात्रिमें १०। १२ बजेतक, ब्रत-पूर्णिमा, 
मूल रात्रिमें ११। ३६ बजेतक। 

पूर्णिमा, गुरुपूर्णिमा। 

कृपानुभूति 


दैवी कृपाका आभास 


मुझे अपने मित्रके आग्रहपर अपने गाँवसे कोई २० 
कि०मी०की दूरीपर अवस्थित रणिया गाँव पहुँचना था । 
यह गाँव भयंकर जंगल और पर्वतीय क्षेत्रमें स्थित था । 
मैं प्रात: स्नान, ध्यान और पूजा-पाठसे निवृत हो, भोजन 
करनेके पश्चात्‌ घरसे निकल पड़ा। गाँव जानेका मार्ग 
कच्चा, धूलभरा, झाड़-झंकाड़युक्त और पथरीला था। 
इस मार्गपर पहले मैं दो-तीन बार आ-जा चुका था। 
मैं पैदल ही सफरमें नि्ट्द्ध आगे बढ़ता गया। बहुत 
चलनेके पश्चात्‌ मुझे लगा कि मैं निर्दिष्ट स्थानसे बहुत 
आगे निकल चुका हूँ। कदाचित्‌ मैं रास्ता चूक गया हूँ; 
क्योंकि चलते-चलते दोपहर ढलनेको हो गया, इतना 
समय वहाँ पहुँचनेमें मुझे कभी नहीं लगा। मैं लगातार 
चलनेसे कुछ थकान भी महसूस करने लगा। कुछ देर 
विश्रामके पश्चात्‌ फिर चलनेको उद्यत हुआ। उस 
मार्गपर लोगोंका आवागमन भी नहीं-के बराबर था। मैं 
पूछुँ तो किससे पूछूँ कि रणिया गाँव यहाँसे कितना दूर 
है, किस ओर है। विवश हो मैं बिना रुके आगे बढ़ता 
ही गया। मैं यह भी एहसास नहीं कर पाया कि मैं किस 
दिशामें चल रहा हूँ। मुझे दिशा-भ्रम हो गया था। आगे 
बढ्नेपर मुझे गहरी घाटी मिली, मैं उस घाटीकी ढलानसे 
नीचे उतरने लगा और देखा कि सामनेके पर्वतोंपर 
विशाल वृक्षोंको झुरमुटोंपर डूबते सूर्यका हलका-सा 
प्रकाश छितरा रहा है। लगभग सन्ध्या होनेको आयी 
थी। वीरान जंगलका अंचल धुँधलाने लगा। मैं निरुपाय 
आगे बढ़ता ही जा रहा था। उसी समय अचानक मुझे 
कुछ दूरीपर ढोल बजनेकी आवाज सुनायी दी। मुझे 
तसल्ली हुई कि अति निकट ही कोई गाँव है, जहाँ ढोल 
बज रहा है। यह आवाज थोड़े-थोड़े अन्तरालसे आ रही 
थी और मुझे विशवास दिला रही थी कि मैं अब इस 
आवाजके सहारे सम्भावित गाँवमें पहुँचकर सुरक्षित रात्रि 
व्यतीत कर लूँगा। उसी समय घाटीपर नीचेसे ऊपरकी 
ओर बढ़ती हुई एक वयोवृद्ध महिला (वनवासी) मेरे 
निकटसे गुजरी । ज्यों ही वह मेरे समानान्तर आयी, उसने 


अपने हाथके इशारेसे मुझे पुनः लौट जानेका संकेत 
किया और अपनी ग्रामीण भाषामें मुझे कुछ कहती हुई 
आगे बढ़ गयी। वह तेजीसे भागी हुई घाटी चढ़ रही 
थी। उसको भाषा नहीं समझ पानेसे मैंने उसके कथनपर 
कुछ भी ध्यान नहीं दिया और घाटीसे नीचे उतरता ही 
गया। उसके दो शब्द अवश्य मेरे पलले पड़े--'जानवर ' 
और “बोलना'। कुछ ही समय पश्चात्‌ मुझमें दैवीय 
प्रेरणा जाग्रत्‌ हुई और उस भागी जा रही महिलाके 
कथनपर मेरा ध्यान केन्द्रित हुआ। वह कह रही थी “तुम 
इस समय इधर कहाँ जा रहे हो ? वापस मुड़ चलो, आगे 
मत बढ़ो, सुनते नहीं जानवर बोल रहा है।' उसने 
जानवर शब्दका प्रयोग शेरके लिये किया। वह थोड़ी- 
थोड़ी देरमें आनेवाली आवाज ढोलकी नहीं, बल्कि 
शेरके दहाड्नेको थी। जब शेरको पूरी खुराक नहीं 
मिलती है तो वह सन्ध्या समय दहाड़ मारता है। उस 
समय शेर ही दहाड़ रहा था, जिसे मैं भ्रमवश ढोल 
बजनेकी आवाज समझ रहा था। पहाड़ोंमें शेरके दहाड़ने 
की आवाज, ढोल बजने-जैसी ही ज्ञात होती है। मुझे 
ज्यों ही सुध आयी, फुर्तीसे मुड़ा और बड़े वेगसे घाटीपर 
चढ़ गया। कुछ आगे बढ्नेपर मुझे दो वनवासी लोग 
मिल गये। उन्होंने मुझे टोका, ' भाई, इस समय तुम इधर 
कहाँसे आ रहे हो ?' मैं स्तब्ध हो गया और उनसे कुछ 
भी कहनेका साहस नहीं कर पाया। उन्हें मैं क्या उत्तर 
देता? उन्होंने मेरे साथ काफी सहानुभूति बरती, मुझे 
ढाढ़स दिया और समीपके गाँवमें अपने घर ले गये। वहीं 
रात्रि व्यतीत की । दूसरे दिन रणिया गाँव पहुँचकर अपने 
कार्यसे निवृत हो, सकुशल अपने गाँव लौटा। 

मुझे आभास हुआ कि मेरी आराध्य देवी आशापुराने 
वनवासी वृद्ध महिलाका रूपधर उस वीरान जंगलमें 
मुझे भारी संकटसे उबारा और मृत्युके मुँहमें जानेसे 
रोका। उनकी असीम कृपाने ही मुझे सुरक्षित घर 
लौटाया, अन्यथा उस रात तो मैं शेरके मुखका निवाला 
हो गया होता ।--जयसिंह चौहान “जौहरी ' 


oot 


संख्या ६ ] पढ़ो, समझो और करो ४५ 
पढ़ो, समझो और करो 

(१) उसने सुझाव दिया कि मैं स्टेशनके खम्भेके किनारे 

अपरिचित रेलकर्मियोंकी सदभावना बैठकर रात गुजार दूँ और सुबह ट्रेन पकड़कर कार्डिफ 


उन दिनों मैं ब्रिटेनके कार्डिफ विश्वविद्यालयमें 
पत्रकारितामें पी-एच.डी. कर रहा था। इसके लिये मुझे 
ब्रिटिश सरकारने स्कालरशिप दी थी। 

जनवरी, १९९१ ई०की बात है। उस समय ब्रिटेनमें 
कड़ाकेकी ठंड थी। कुछ दिनों पहले बर्फबारी हुई थी। 
तेज हवाएँ चल रहीं थीं। इस कारण ठंड और भी बढ़ 
गयी थी। मैं अपने पी-एच.डी. शोधकार्यके सिलसिलेमें 
सबेरे कार्डिफसे लंदन आया था। परंतु अपना कोट 
कार्डिफमें ही भूल गया था और एटीएम कार्ड भी भूल 
गया था। दिन तो जैसे-तैसे गुजर गया, परन्तु रात में ठंड 
बहुत हो गयी। रातमें जब लंदनसे कार्डिफ वापस जाने 
लगा, तब मुझे पता चला कि कार्डिफ जानेवाली 
आखिरी ट्रेन लंदनसे जा चुकी है। तब मेरे सामने समस्या 
खड़ी हो गयी कि जेबमें पर्याप्त पैसे भी नहीं हैं और उस 
भयंकर जाड़ेमें रात स्टेशनपर कैसे काटी जाय ? 

लंदनमें पैडिंगटन स्टेशनसे मुझे कार्डिफको ट्रेन 
पकड्नी थी। रातके कोई आठ बजे होंगे। स्टेशनपर घना 
कोहरा छाया हुआ था। सब तरफ सन्नाटा था। वहाँ 
रातमें स्टेशनोंपर सन्नाटा हो जाता है। बड़ी मुश्किलसे 
मुझे एक रेलका कर्मचारी दिखायी पड़ा। मैंने उससे पूछा, 
“मुझे कार्डिफ जाना है। कौन-सी ट्रेन जायगी ?' 

“लास्ट ट्रेन टु कार्डिफ हेज गॉन' (कार्डिफ 
जानेवाली आखिरी ट्रेन जा चुकी है), उसने बताया कि 
अगली ट्रेन तो सुबह ही जायगी। 

अब मेरे सामने संकट खड़ा हो गया कि रात कहाँ 
गुजारी जाय? कोटके बिना खूब जाड़ा लग रहा था। 
जेबमें इतने ज्यादा पैसे भी नहीं थे कि किसी होटल (बेड 
एंड ब्रेकफास्ट) -में जाकर रुक जाऊँ। 

मैंने स्टेशनपर किसी आदमीको ढूँढ़कर पूछा, “यहाँ 
कोई बेटिंग-रूम (यात्री प्रतीक्षालय) है ?' 

'वेटिंग-रूममें तो मरम्मत चल रही है।' 


चला जाऊँ। 

मैंने कहा, “इस तरहसे बैठनेमें तो मेरी कुल्फी बन 
जायगी ।' 

वह मेरी समस्या सुलझा नहीं सका। 

तब मैं पैडिंगटन स्टेशनकी पुलिस चौकोपर गया 
कि शायद वे मेरी समस्याका कुछ हल निकाल सकें। 
परंतु वहाँपर एक आदमी नशेमें धुत खड़ा था और 
उसका पुलिसवालेसे झगड़ा हो रहा था। इस कारण मैं 
बहाँसे भी खिसक लिया; क्योंकि मुझे लगा कि 
वातावरण बहुत तनावपूर्ण है और मेरी सुनवाई नहीं हो 
पायेगी । 

इंग्लैंडकी पुलिससे मददकी उम्मीद कर सकते हैं, 
लेकिन मुझे मदद नहीं मिली। 

अचानक मुझे रॉयल मेल (ब्रिटेनके पोस्ट-आफिस)- 
को एक लाल रंगको बैन स्टेशनपर खड़ी दिखी । उसके 
ड्राइवरके पास मैं गया और उसको अपनी राम-कहानी 
सुनायी । 

ड्राइवरने सुझाव दिया कि सामने जो ट्रेन खड़ी है, 
उसमें जाकर मैं बैठ जाऊँ। उस ट्रेनके डिब्बोंमें हीटिंगकी 
व्यवस्था है। अर्थात्‌ सभी डिब्बोंमें पर्याप्त गर्मी है और 
वह ट्रेन ब्रिस्टल पार्क-वे तक जा रही है। कार्डिफ स्टेशन 
ब्रिस्टल पार्क-वेके बाद पड़ता है। उसने सुझाव दिया कि 
मैं ब्रिस्टल पार्क-वेतक उस ट्रेनसे चला जाऊँ और 
वहाँपर कोई-न-कोई वेटिंग-रूम जरूर होगा। उस 
वेटिंग-रूममें रात गुजारू और सवेरे वहाँसे ट्रेन पकड़कर 
कार्डिफ चला जाऊँ। 

मुझे उसका सुझाव बड़ा व्यावहारिक लगा और मैं 
ट्रेमें जाकर बैठ गया। बैठते ही जाड़ेसे मुक्ति मिलने 
लगी। ट्रेन लगभग खाली थी। 

थोड़ी देर बाद टी.टी.ई. आया मेरे पास। उसको 
फिर मैंने अपनी रामकहानी सुनायी। मेरी समस्याको 

सुनकर उसने कहा कि वह सबका टिकट चेक कर ले, 
फिर मुझसे बात करेगा । 

थोड़ी देर बाद वह मेरे पास आया। उसके हाथमें 
बडी मोटी-सी एक रेलवेकी पुस्तक थी। मेरे बगलमें 
बैठकर उसने किताबमें यह ढूँढ़ना चाहा कि ब्रिस्टल 
पार्क-वेमें कोई वेटिंग रूम हे या नहीं। 

उसने मुझे सुझाव दिया कि मैं ब्रिस्टल पार्क-वेके 
बजाय ब्रिस्टल पार्क मीडपर उतर जाऊँ। ब्रिस्टल पार्क 
मीड पहले पड़ता है और उसके बाद ब्रिस्टल पार्क-वे 
आता है। 

उसने कहा कि ब्रिस्टल पार्क मीडमें सवेरे मुझे 
जल्दी ट्रेन मिल जायगी, लेकिन उसको उस मोटी 
पुस्तकसे ये स्पष्ट नहीं हो पा रहा था कि ब्रिस्टल पार्क 
मीडपर कोई वेटिंग-रूम है या नहीं। 

उसके सुझावके अनुसार मैं उस जाड़ेकी रातमें 
ब्रिस्टल पार्क मीडपर उतर गया। मैं अकेला यात्री था, 
जो कि उस स्टेशनपर उतरा था। पूरे प्लेटफार्मपर सन्नाटा 
था। बडी मुश्किलसे घने कोहरेके बीच एक आदमी 
दिखायी पड़ा। 

तो मैंने उससे पूछा, “यहाँ कोई वेटिंग-रूम है ?' 

*वेटिंग-रूम तो नहीं है, परंतु आप स्टेशन मास्टरसे 
जाकर मिल लें।' 

मैं स्टेशन मास्टरके कमरेमें गया। वहाँ एक लड़का 
बैठा था, जो कि रेल कर्मचारी ही था। शायद सहायक 
स्टेशन मास्टर रहा होगा। मैंने उसको बताया कि मैं 
भारतसे हूँ और एक पत्रकार हूँ और आज यहाँ इस- 
इस तरहसे मुसीबत में फँस गया हूँ। 

उसने मुझसे पूछा, * आपने खाना खाया या नहीं ?' 

हालाँकि मैंने खाना नहीं खाया था, पर उससे कहा, 
“हाँ, खा चुका हूँ।' 

फिर उसने बताया कि यहाँपर कोई वेटिंग-रूम तो 
नहीं है, पर मैं आपके रात काटनेकी व्यवस्था कर दूँगा। 

उसके इस आश्वासनसे मुझे बड़ी राहत हुई। 

उसने कहा, फॉलो मी' (मेरे साथ आइये)। 


फिर उसने एक बहुत बड़ा कमरा, जिसमें कई 
बड़े-बड़े सोफे पड़े थे, मेरे लिये खोल दिया। 

उसने मुझसे कहा, 'इस कमरेमें हीटिंग अर्थात्‌ 
गर्मीकी पर्याप्त व्यवस्था है और यहाँ मैं अपनी रात 
गुजार सकता हूँ।' 

उसकी सिर्फ एक ही शर्त थी। 

आप कमरेके अन्दर लाइट न जलायें। ताकि 
बाहरसे किसीको ये पता न चले कि इस कमरेमें कोई 
रह रहा है।' 

परंतु खिड़की-दरवाजोंके शीशोंसे बहुत अधिक 
रोशनी बाहरसे कमरेके अन्दर आ रही थी। इस कारण 
कमरेके अन्दर लाइट जलानेकी कोई जरूरत ही न थी। 

मैंने वह रात उस कमरेके एक लम्बे सोफेपर सोकर 
आरामसे गुजारी। 

सबेरे मुझे तब बहुत आश्चर्य हुआ जबकि उसी 
व्यक्तिने मेरे कमरेके दरवाजेके शीशेको खटखटाया और 
कहा, “योर ट्रेन टु कार्डिफ इज रेडी' (कार्डिफ जानेवाली 
आपकी ट्रेन तैयार खड़ी है।) 

मैंने शीघ्रतापूर्वक उठकर उस कमरेसे लगे बाथरूममें 
हाथ-मुँह धोया और कार्डिफकी ट्रेन पकड़ ली। 

मुझे नहीं मालूम कि उस व्यक्तिका क्या नाम था, 
परंतु ऐसा लगा कि शायद भगवानूने उसे उस रात मेरी 
मदद करनेके लिये वहाँ भेजा था। 

~ डॉ० संतोषकुमार तिवारी 
(२) 
त्यागकी महिमा 

मैंने सरकारसे लोन लेकर बिहारके बक्सर शहरमें 
अपने माता-पिताके इच्छानुसार (उन लोगोंके गंगातटपर 
जीवनका अन्तिम समय बितानेहेतु) एक घर बनवाना 
वर्ष १९७२ ई० में आरम्भ किया, जो वर्ष १९७३ ई० 
के जून माहमें पूरा हुआ। मैंने अपने एक परम हितैषी 
मित्र श्रीललितलालजी (जो बक्सरमें ही मार्केट सेक्रेटरीके 
पदपर स्थापित थे)-को घरको चाभी देते हुए कहा कि 
मेरी छुट्टी समाप्त हो रही है, अतः मैं अब अधिक यहाँ 

ठहर नहीं सकता और मैं अब पटना (जहाँ मैं उस समय 
सचिवालयमें वरीय लेखा-पदाधिकारी के पदपर स्थापित 
था) वापस जा रहा हूँ। मैंने उनसे यह भी कहा कि 
लगभग तीन माह बाद मेरे पिताजी यहाँ आनेवाले हें, 
उन्हें यह चाभी दे दीजियेगा। 

जब मैं ललित बाबूको घरकी चाभी दे रहा था, 
उनका चपरासी यह सब देख रहा था। वह जहाँ रहता 
था, उसके बगलमें ही किरायेके मकानमें एक अवकाश- 
प्राप्त्पुलिस आफीसर भी रहता था, जो किसी दूसरे 
मकानकी फिराकमें था। बातों-बातोंमें उस चपरासीने 
यह बात उस पुलिस अधिकारीको बता दिया कि 
फिलहाल एक नया मकान (मेरा ही घर)तो खाली है, 
लेकिन मात्र तीन ही माहके लिये। जब उन्हें मेरे स्व० 
पिताजीके प्रोग्रामको पूरी जानकारी मिल गयी तो उन्होंने 
एक बड़ी भारी धूर्त चाल चल दी। उनके मनमें तो कोई 
मकान गलत तरीकेसे दखल करनेका विचार बहुत 
पहलेसे था। उन्होंने उस चपरासीको सौ रुपयेका एक 
नोट इनाममें देते हुए कहा कि मैं अपने गाँवमें एक 
मकान बनवा रहा हुँ और वह दो माहके अन्दर तैयार 
हो जायगा और लाल साहबके पिताजी लगभग तीन 
माहमें यहाँ आनेवाले हैं । इस प्रकार उनके आनेके पहले 
ही मैं मकान खाली कर दूँगा। 

उसके बाद जो हुआ, उसे याद करके ही रोंगटा 
खड़ा हो जाता है। उस कहानीको विस्तारपूर्वक यहाँ 
लिखना आवश्यक भी नहीं है। यानी नौ वर्षाका लम्बा 
समय व्यतीत हो गया, किंतु मकान खाली नहीं हुआ। 
हरिहर बाबूका बड़ी-बड़ी राजनीतिक हस्तियोंसे अच्छा 
सम्पर्क था। मर-मुकदमे भी बहुत हुए, लेकिन सब 
निरर्थक सिद्ध हुए। अब उन्होंने यह कहना प्रारम्भ किया 
कि बाघ अपनी माँद (निवास-स्थान) स्वयं नहीं बनाता 
है। मैं निराश हो गया था। 

लेकिन वर्ष १९८३ में एकाएक दो घटनाएँ एक 
ही साथ घरीं, जिनके चलते पासा ही पलट गया, मानो 


ईश्वरका ही चक्र चलने लगा। यहाँ मैं पहली घटनाका 
ही उल्लेख कर रहा हूँ। इस पूरे ड्रामेके पीछे मेरे स्व० 
सहोदर छोटे भाईका भी भीतर-ही-भीतर हरिहरबाबूको 
पूर्ण सहयोग मिलता रहा था। इसको भनक मेरी 
माताजीको जब लगी तो उसका पता मुझे भी चल गया। 
कहना यह है कि कानूनी तरीकेसे उस मकानमें मेरे स्व० 
भाईका हक नहीं बनता था, लेकिन वे उसमें हिस्सा 
चाहते थे। 

मैं कहना तो नहीं चाहता था, लेकिन प्रसंगवश 
कुछ उन बातोंका भी उल्लेख करना पड़ रहा है, जो 
एक स्वर्गीय आत्माके विरुद्ध है। पिताजीके जीवनकालमें 
भी वे मेरे साथ कई ऐसी चालें चल चुके थे। मैं चुपचाप 
सहता चला आ रहा था। मैंने भी अपने मनमें तय कर 
लिया था कि चाहे मुझे कितना भी नुकसान क्यों न हो, 
मैं अपने भाईके साथ कोई मुकदमा नहीं लडूँगा । इस 
बार भी जैसे ही उनके विचारका पता चला, मैंने तत्काल 
एक रजिस्ट्री पत्र उनके पास भेजा, जिसमें लिखा था 
कि--'कौन कहता है कि उस मकानमें तुम्हारा आधा 
हिस्सा है ? पूरा-का-पूरा मकान तुम्हारा है। मैं अमुक 
तिथिको बक्सर आ रहा हूँ और उसी दिन तुम भी वहाँ 
आ जाओ, मैं अपने इस कथनका स्टाम्प पेपर भी उसी 
दिन रजिस्ट्रेशन करा दूँगा।' जब हरिहर बाबूको पता 
चला तो वे अपना पलड़ा हलका समझने लगे। अब उस 
प्रसंगमें जो बातें हुईं उसका उल्लेख मैं नहीं करना 
चाहता। मात्र इतना ही कह देना चाहता हूँ कि मेरा 
त्याग विचित्र रंग लाया। जो काम ९-१० वर्षोमें नहीं 
हो सका, वह मात्र एक माहमें हो गया। हम दोनों भाई 
मिलकर हरिहर बाबूको ऐसा नमक चटाये कि उन्हें 
एकाएक रातोंरात मकान खालीकर वहाँसे अपने सामानके 
साथ भागना पड़ा। दुःख इसी बातका रहा कि तबतक 
हमारे पूज्य पिताजीका स्वर्गवास हो चुका था। 

इस घटनासे पाठकगण त्यागकी असीम शक्तिका 
अनुमान भलीभाँति लगा सकते हैं।-आर० एन० लाल 

महाभारतमें एक कथा है कि कौशिक नामक 
एक ब्राह्मण बचपनमें घर छोड़कर साधु बन गया और 
उसने कठोर तपस्या को। तपके प्रभावसे उसे अद्भुत 
शक्ति प्राप्त हो गयी। एक बार वृक्षके नीचे अध्ययन 
कर रहे उसके शरीरपर एक पक्षीने विष्ठा कर दी। जब 
उसने क्रुद्ध होकर पक्षीकी तरफ देखा तो उसके तपके 
प्रभावसे वह पक्षी जलकर भस्म हो गया। 

तपके अहंकारसे चूर वह तपस्वी एक गृहस्थके 
यहाँ भिक्षा माँगनेके लिये गया। उस घरकी स्त्री अपने 
पतिको सेवामें व्यस्त थी और साधुके बुलानेपर उसने 
कोई ध्यान नहीं दिया। पतिसेवासे निवृत्त होनेपर वह 
भिक्षा लेकर साधुके पास आयी और भिक्षा लेनेका 
आग्रह करने लगी। देर होनेके कारण साधु उसपर 
कुपित हो गया। इसपर वह पतिव्रता स्त्री बोली 
महाराज! क्या मुझे आपने वह पक्षी समझ लिया है, 
जिसे जलाकर आये हैं ? यह सुनकर उस साधुको बड़ा 
आश्चर्य हुआ और उसने इस बातके जाननेका रहस्य 
उस स्त्रीसे पूछा। उस स्त्रीने साधुको बताया कि इस 
विषयमें मिथिलापुरी-निवासी धर्मव्याध उन्हें समझायेगा। 


मनन करने योग्य 
माता-पिताकी सेवा ही परम धर्म है 


————— oo पे 


तदनन्तर साधु उस धर्मव्याधकी दूकानपर गया, जहाँ 
वह मांस-विक्रय कर रहा था। 

धर्मव्याध साधु कौशिकको अपने घर ले गया। साधुने 
देखा कि वह धर्मव्याध जब घरमें आया तो माँ-बापकी 
सेवामें तत्पर हो गया साधुने उसकी आजीविकाके बारेमें 
जब उससे पूछा तो उस धर्मव्याधने कहा-मैं दूसरेके द्वारा 
मारे गये जीवोंके मांसको बेचता हूँ । यह मेरी जीविकाका 
आधार है और मैं अपने अन्धे माँ-बापकी सेवा करता हूँ, 
जो मेरा सर्वोपरि कर्तव्य है। यह पूजा-पाठ, जप-तपसे 
महान्‌ कार्य है । भगवन्‌! ये माता-पिता ही मेरे प्रधान देवता 
हैं, जो कुछ देवताओंके लिये करना चाहिये, वह मैं इन्हीं 
दोनोंके लिये करता हूँ । मैं स्त्री और पुत्रोंके साथ प्रतिदिन 
इन्हींकी शुश्रूषामें लगा रहता हूँ, इनकी सेवा ही मेरी तपस्या 
है, इन्हींकी कृपासे मुझे दिव्यदृष्टि और धर्मका सारा रहस्य 
मालूम है। इन्हींकी कृपासे पक्षीको भस्म कर देने तथा 
पतित्रताद्वारा मेरे पास भेजने आदिका समाचार सब मुझे 
पहले ही ज्ञात हो गया था। 

हे साधो! मेरा तो यही दृढ़ निश्चय है कि माता- 
पिता, गुरु तथा सभी बड़े जनोंको प्रयत्नपूर्वक सेवा 
करनी चाहिये। हे द्विजश्रेष्ठ! आपने अपने माता- 
पिताको उपेक्षा को है, वेदाध्ययनके लिये आप उन 
दोनोंको आज्ञा लिये बिना घरसे निकल पड़े, आपके 
द्वारा यह अनुचित कार्य हुआ है, आपके शोकसे वे 
दोनों बूढ़े एवं तपस्वी माता-पिता अन्धे हो गये हैं। 
अब आप उन्हें प्रसन्न करनेके लिये घर जाइये और 
उनकी सेवा कीजिये। आप अपने माँ-बापको छोड़कर 
साधु बन गये हैं और अपने कर्तव्यको भूल गये हैं। 
माँ-बापकी सेवा परम धर्म है। यही कारण है कि मैं 
और वह पतिव्रता स्त्री पक्षीको जलानेकी घटनाका 
रहस्य समझ गये। साधुने जब उस धर्मव्याधको बात 
सुनी तो उसे अपने कर्तव्यका ज्ञान हो गया। 

—प्रो० श्रीमुखलालजी राय 


संख्या ६ ] कल्याणका आगामी ९५वें वर्ष ( सन्‌ २०२१ ई० )-का विशेषाङ्क ४९ 

कल्याणका आगामी ९५वें वर्ष ( सन्‌ २०२१ ई० )-का विशेषाङ्क 


| ' श्रीगणेशपुराणाहूः ' | 


[ श्लोकाङ्कसहित सम्पूर्ण हिन्दी भाषानुवाद ] 
नमामि देवं द्विरदाननं तं यः सर्वविघ्नं हरते जनानाम्‌। 
धर्मार्थकामांस्तनुतेऽखिलानां तस्मै नमो विघ्नविनाशनाय ॥ 

“मैं उन भगवान्‌ गजानन गणेशजीको प्रणाम करता हुँ, जो लोगोंके सम्पूर्ण विघ्नोंका हरण करते हैं, जो 
सबके लिये धर्म, अर्थ और कामकी उपलब्धि कराते हैं, उन विघ्नविनाशकको नमस्कार है।' 

शास्त्रोंमें भगवान्‌के सच्तिदानन्दमय पाँच मुख्य विग्रह माने गये हैं। ये सभी विग्रह अनादि, अनन्त एवं 
परात्पर है; सभीके भिन्न-भिन्न लोक हैं, जो चिन्मय एवं शाश्वत हैं। सबके अलग-अलग स्वरूप हैं, अलग- 
अलग शक्तियाँ हैं, आयुध हैं, वाहन हैं, पार्षद हैं, सेवक हैं, सेवाके विविध प्रकार हैं तथा उपासना एवं अर्चाकी 
विविध पद्धतियाँ हैं । ये सभी स्वरूप पूर्ण हैं-लीलाक्रमसे ही उनमें परस्पर मुख्यता एवं गौणता दृष्टिगोचर होती 
है। ये पाँच स्वरूप हैं-शिव, शक्ति, विष्णु, गणेश और सूर्य। इन पाँच देवोंकी एक साथ भी उपासना होती 
है और पृथक्‌-पृथक्‌ भी। पाँच भगवद्विग्रहोंमें-से भगवान्‌ शिवसे सम्बन्धित ' श्रीशिवमहापुराण', शक्तिसे 
सम्बन्धित ' श्रीमद्देबीभागवतमहापुराण' तथा भगवान्‌ विष्णुसे सम्बन्धित ' श्रीविष्णुपुराण' का प्रकाशन गीताप्रेसद्ठारा 
कल्याणके विशेषांकोंके रूपमें हो चुका है। भगवान्‌ विष्णुके ही अवतार श्रीराम और श्रीकृष्णसे सम्बन्धित 
“मानसाङ्क', “वाल्मीकीय रामायण' और ' भागवतांक' का प्रकाशन भी कल्याणके विशेषाड्कोंके रूपमें हो चुका 
है। भगवान्‌ गणेश प्रथम पूज्य हैं, परंतु इनकी अर्चनासे सम्बन्धित किसी विशेष ग्रन्थका गीताप्रेससे प्रकाशन 
नहीं हो सका था। इस सन्दर्भमें देशके विभिन्न प्रान्तोंके सन्तों, आचायाँ और गणपति भक्तोंके पत्र आते रहे, 
अतः यह निर्णय लिया गया कि कल्याणका आगामी ९५वें वर्ष (सन्‌ २०२१)-का विशेषाङ्क ' श्रीगणेशपुराणाङ्क ' 
के रूपमें प्रकाशित किया जाय, जिससे इस महती कमीको पूर्ति को जा सके। 

' श्रीगणेशपुराण' गणपति-उपासनाका प्रतिनिधि ग्रन्थ है। यह पुराण उपासनाखण्ड और क्रीडाखण्ड 
नामक दो खण्डोंसे समन्वित है। प्रथम-उपासनाखण्डमें ९२ अध्याय और ४१२१ श्लोक हैं तथा द्वितीय- 
क्रोडाखण्डमें ११५ अध्याय और ७०६८ श्लोक हें । इस प्रकार यह सम्पूर्ण पुराण १११८९ श्लोकोंमें निबद्ध है। 

गणेशपुराणकी गणना उपपुराणोंमें प्रथम उपपुराणके रूपमें होती है। यद्यपि इस पुराणको गणना उपपुराणोंमें 
होती है, परंतु गणपति भक्त इसे 'गणेश-भागवत' कहकर भागवतमहापुराण-सदूश आदर देते हैं। जैसे 
महाभारतमें विष्णुसहस्रनाम और श्रीमद्भगवद्गीता सन्निहित है, वैसे ही इसके उपासनाखण्डमें गणपतिसहस््रनामस्तोत्र 
और क्रोडाखण्डमें 'गणेशगीता' सन्निहित है, जिसे स्वयं भगवान्‌ गणेशने राजा वरेण्यको सुनायी थी। 
उपासनाखण्डमें गणेशजीको उपासनासे सम्बन्धित गणेशचतुर्थी, संकष्टचतुर्थी, अङ्गारकचतुर्थी, वरदचतुर्थी आदि 
ब्रतोंकी कथाएँ और उनका विधान वर्णित है। गणेशपूजनमें दूर्वा-समर्पणका महत्त्व तथा भाद्रशुक्ल चतुर्थीको 
चन्द्र-दर्शनके निषेधकी कथाएँ भी इसमें समाहित हैं। भगवान्‌ शिवका पार्थिव-पूजन प्रसिद्ध है, उसी प्रकार 


wo कल्याण [ भाग ९४ 

गणेशजीकी भी एकसे लेकर १०८ पार्थिव प्रतिमाओंके पूजनका विधान और फल भी वर्णित हे । इस खण्डमें 
ब्रह्मा, विष्णु, शिव, पार्वती, स्कन्द, चन्द्रमा, मंगलग्रह, कश्यप, परशुराम, शेषनाग, कामदेव, महर्षि व्यास, 
भ्रुशुण्डी, मुद्गल, राजा कर्दम, नल, चन्द्रांगद, शूरसेन, वरेण्य, दक्ष, बल्लाल आदि देवताओं, ऋषि-मुनियों, 
राजाओं और गणेश-भक्तोंद्वारा की गयी उनकी उपासनाकी कथाएँ भी सम्मिलित हैं। 
क्रोडाखण्डमें भगवान्‌ गणेशको बाल-लीलाओंका वर्णन है। उन परमात्मप्रभुके महोत्कट विनायक, 
मयूरेश्वर और गजानन अवतारों तथा कलियुगमें होनेवाले धूम्रकेतु अवतारका इस खण्डमें वर्णन है। इन अवतारोंमें 
उनके द्वारा नरान्तक, देवान्तक, गृध्रासुर, क्रूरासुर, व्योमासुर, शतमाहिषा, वृकासुर, कमलासुर, सिन्धु और 
सिन्दूरासुर आदि अनेक असुरोंका उद्धार हुआ। उनकी कथाएँ इस खण्डमें वर्णित हैं। इस प्रकार यह सम्पूर्ण 
पुराण रोचक एवं भक्तिपरक लीलाकथाओंसे परिपूर्ण है। 
इस पुराणका सर्वप्रथम कथन ब्रह्माजीने भृगुमुनिसे किया था, भृगुमुनिने इस पुराणको कृपापूर्वक राजा 
सोमकान्तको सुनाया। इस प्रकार इस पुण्यप्रद गणेशपुराणका पृथ्वीपर प्रचलन हुआ। यद्यपि इस पुराणके आदि, 
मध्य और अन्तमें-सर्वत्र श्रीगणेशतत्त्वका ही प्रतिपादन हुआ है, परंतु यह पुराण शैव, वैष्णव, शाक्त, सौर और 
गाणपत्य-सभीके लिये पठनीय है; क्योंकि भगवान्‌ गणेश तो प्रथम पूज्य हैं और किसी भी देवी-देवताके पूजनसे 
पहले उनका पूजन अनिवार्य है। इस सम्बन्धमें भगवान्‌ शिवका कथन है 
शैवैस्त्वदीयैरथ वैष्णवैश्च शाक्तैशच सौरैरथ सर्वकार्ये॥ 
शुभाशुभे वैदिकलौकिके वा त्वमर्चनीयः प्रथमं प्रयत्नात्‌। 
[गणेशपु० १।४५। १०-११] 
अर्थात्‌ हे ईश! शैव, आपके भक्त (गणेश-उपासक), वैष्णव, शाक्त और सूर्योपासक-सभीके 
सम्पूर्ण कार्योमें, चाहे वे वैदिक हों या लौकिक, शुभ हों या अशुभ-सभी कार्योमें आप ही प्रयत्नपूर्वक 
प्रथम पूजनीय हैं। 
इस पुराणको महिमाके विषयमें कहा गया है कि जो व्यक्ति इस श्रेष्ठ गणेशपुराणका श्रवण करता 
है, वह सभी आपत्तियॉंसे मुक्त होकर अनेक भोगोंका उपभोग करके, पुत्र-पौत्रादिसे सम्पन्न होकर ज्ञान- 
विज्ञानसे समन्वित हो जाता है और गणेशजीकी कृपासे उत्तम मुक्ति प्राप्त करता है। सैकड़ों करोड़ कल्प 
बीत जानेपर भी उसका [इस संसारमें] पुनरागमन नहीं होता। 
श्रृणुयाद्‌ यो गणेशस्य पुराणमिदमुत्तमम्‌। स सर्वामापदं हित्वा भुक्त्वा भोगाननेकशः ॥ 
पुत्रपौत्रसमायुक्तो ज्ञानविज्ञानसंयुतः । लभते परमां मुक्तिं गणेशस्य प्रसादतः ॥ 
न तस्य पुनरावृत्तिः कल्पकोटिशतैरपि। 
[गणेशपु० १।९२।५७-५८१/२] 
इस विशेषाङ्कमें केवल श्रीगणेशपुराणका भाषानुवाद ही श्लोकसंख्याके साथ दिया जायगा, अत: लेखक 
महानुभावोंसे सादर अनुरोध है कि वे इस विशेषाङ्कमें प्रकाशनार्थ लेख भेजनेका कष्ट न करें, परंतु 
गणेशपुराणसम्बन्धी कोई विशिष्ट लेख हो तो उसे आगे साधारण अङ्कॉँमें देनेका विचार किया जा सकता है। 
विनीत 
राधेश्याम खेमका 
(सम्पादक) 


———— oo /फपफप- 


पाठकोंसे निवेदन 


आजकल भारतीय टेलीविजनपर हमारे धार्मिक ग्रन्थोंमें वर्णित देवी-देवताओंके चरित्रोंके आधारपर 
जो रामायण, महाभारत, विष्णुपुराण, श्रीकृष्ण, जय हनुमान्‌, देवोंके देव महादेव, जय गणेश आदि 
धारावाहिक दिखाये जा रहे हैं उनसे सम्बन्धित प्रामाणिक मूल ग्रन्थ गीताप्रेस, गोरखपुरसे प्रकाशित हैं। 

हम सबका दायित्व है कि भावी पीढ़ियोंको देवी-देवताओं, ऋषि-मुनियों और भक्तोंके सम्बन्धमें 
प्रामाणिक जानकारीके लिये गीताप्रेस, गोरखपुरसे प्रकाशित मूल ग्रन्थों एवं सत्साहित्यको पढ़नेके लिये 
प्रेरित करें। 

श्रीमद्वाल्मीकोय रामायण ( कोड 75, 76 ) ग्रन्थाकार-- प्रस्तुत ग्रन्थमें भगवानूके लोकपावन चरित्रकी 
सर्वप्रथम वाङ्मयी परिक्रमा है। मूलके साथ सरस हिन्दी अनुवादमें दो खण्डोंमें उपलब्ध, सचित्र, सजिल्द। 
मूल्य ₹ 600 (कोड 557, 622,745) तेलुगु, (कोड 964, 965,7969) कन्नड्,(939, 940) 
गुजराती, (कोड 2034, 295) बँगला, (कोड 902, 7903, 904, १905, 906) तमिलमें भी उपलब्ध। 

अध्यात्मरामायण ( कोड 74 ) ग्रन्थाकार--यह परम पवित्र गाथा भगवान्‌ शङ्करद्वारा आदिशक्ति जगदम्बा 
पार्वतीजीको सुनायी गयी थी। इसमें भक्ति, ज्ञान एवं अध्यात्म-तत्त्वके विवेचनकी प्रधानता है। मूल्य ₹ 770 
(कोड 508) मराठी, (कोड ॥256) तमिल, (कोड ॥558) कन्नड एवं (कोड 845) तेलुगुमें भी उपलब्ध। 

श्रीरामचरितमानस ( कोड 8 )--गोस्वामी श्रीतुलसीदासजी महाराजके द्वारा प्रणीत श्रीरामचरितमानस 
हिन्दी साहित्यकी सर्वोत्कृष्ट रचना है। इसके बृहदाकार, ग्रन्थाकार, मझला आकार, गुटका आकार और अलग- 
अलग काण्डके रूपमें विभिन्न भाषाओंमें सटीक एवं मूल अनेक संस्करण प्रकाशित किये गये हैं। मूल्य ₹ 300 

कृतिवासी रामायण | ग्रन्थाकार, बँगला ] ( कोड 839 )--बंग-भाषाके आदि कवि संत कृत्तिवास 
प्रणीत इस ग्रन्थमें भगवान्‌ नारायणके चार अंशोंका मनोरम चित्रण किया गया है। भगवान्‌ रामके द्वारा की 
गयी शक्तिपूजाका सर्वप्रथम वर्णन कृतिवास रामायणमें मिलता है। प्रस्तुत ग्रन्थमें मध्यकालीन बंगाली समाज 
और संस्कृतिका विविध चित्रण बहुत ही सुन्दर, सरस और सरल शब्दोंमें किया गया है । मूल्य ₹ 80 

महाभारत [ सटीक ] ( कोड 728 ) ग्रन्थाकार--छ: खण्डोंमें सेट-महाभारत भारतीय संस्कृतिका, 
आर्य सनातन-धर्मका अद्भुत महाग्रन्थ है। इसे “पंचम वेद' भी कहा जाता है। यह महाग्रन्थ अनन्त गूढ़, 
गुह्य रत्नोंका भण्डार है। मूल्य ₹ 2250 (कोड 39, 5) केवल भाषा (कोड 24, 242, 243, 244, 
245, 246, 247) तेलुगुमें भी उपलब्ध | 

श्रीविष्णुपुराण [ सानुवाद ] ( कोड 48 ) ग्रन्थाकार- श्रीपराशर ऋषि-प्रणीत इस ग्रन्थमें सम्पूर्ण धर्म 
एवं देवर्षि तथा राजर्षियोंके चरित्रका विशद वर्णन है। मूल्य ₹ 750 (कोड 364) केवल हिन्दी अनुवादमें 
मूल्य ₹ 20, (कोड 2040) बँगला, (कोड 2006) गुजराती, (कोड 296) तमिलमें भी उपलब्ध। 

संक्षिप्त शिवपुराण [ मोटा टाइप ] (कोड 789 ) ग्रन्थाकार--इस पुराणमें परात्पर ब्रह्म शिवके 
कल्याणकारी स्वरूपका तात्त्विक विवेचन, रहस्य, महिमा और उपासनाका विस्तृत वर्णन है। इसमें शिव-महिमा, 
लीला-कथाओंके अतिरिक्त पूजा-पद्धति, अनेक ज्ञानप्रद आख्यान और शिक्षाप्रद कथाओंका सुन्दर संयोजन किया 
गया है। मूल्य ₹ 250, विशिष्ट संस्करण (कोड 7468) मूल्य ₹ 300, (कोड 2020) मूलमात्रम्‌ मूल्य ₹ 275 
(कोड 2223, 2224) सटीक | मूल्य ₹ 650 एवं (कोड 286) गुजराती, (कोड 937) बँगला, (कोड 926) 
कन्नड, (कोड 975) तेलुगु, (कोड 2043) तमिलमें भी उपलब्ध | 

श्रीगणेश-अङ्क ( कोड 657 ) ग्रन्थाकार- प्रस्तुत अङ्कमें श्रीगणेशकी लीला-कथाओंका भी बड़ा ही 
रोचक वर्णन और पूजा-अर्चना आदिपर उपयोगी दिग्दर्शन है। मूल्य ₹ 780 

श्रीहनुमान-अङ्क ( कोड 42 ) ग्रन्थाकार-इस अङ्कमें श्रीहनुमान्‌जीको प्रसन्न करनेवाले विविध स्तोत्र, 
ध्यान एवं पूजन-विधियोंका भी संकलन है। मूल्य ₹ 50 

नवीन प्रकाशन अब उपलब्ध 


श्रीगर्गसंहिता-सटीक [ कोड 2260 ]--श्रीकृष्णके कुलगुरु महर्षि गर्गद्वारा रचित इस संहिताकी 
कथाएँ समस्त वैष्णव-परम्परामें सर्वाधिक प्रामाणिक मानी जाती हैं। यह सारी संहिता अत्यन्त मधुर 
श्रीकृष्णलीलासे परिपूर्ण है। श्रीराधाकी दिव्य माधुर्यभावमिश्रित लीलाओंका इसमें विशद वर्णन है। इसमें 
गोलोक, वृन्दावन, गिरिराज, माधुर्य, मथुरा, द्वारका, विश्वजित्‌, बलभद्र, विज्ञान एवं अश्वमेधसहित कुल 
40 खण्ड हैं । गर्गसंहितामें और भी बहुत-सी ऐसी नयी-नयी कथाएँ हैं, जो अन्यत्र दुर्लभ हैं । श्रीकृष्णभक्तोंके 
लिये यह ग्रंथ संग्रहणीय है। इस ग्रन्थको मूल श्लोकोंके साथ प्रकाशित किया गया है। मूल्य ₹ 350 


योग एवं आरोग्यपर तीन प्रमुख प्रकाशन ---अब उपलब्ध 


पातञ्जलयोग-प्रदीप ( कोड 47 ) ग्रन्थाकार-- श्रद्धेय श्रीओमानन्द महाराजद्वारा प्रणीत इस ग्रन्थमें 
पातञ्जलयोग-सूत्रोंकी व्याख्या तत्त्ववैशारदी, भोजवृत्ति तथा योगवार्तिकके अनुसार विस्तृत रूपसे की गयी 
है। इसमें उपनिषदों तथा भारतीय दर्शनोंके विभिन्न तत्त्वोंकी सुन्दर समालोचना है। मूल्य ₹ 200 

योगाङ्क ( कोड 66 ) ग्रन्थाकार इसमें योगको व्याख्या तथा योगका स्वरूप-परिचय एवं प्रकार 
और योग-प्रणालियों तथा अङ्ग-उपाङ्गोंपर विस्तारसे प्रकाश डाला गया है। इसके अतिरिक्त इसमें अनेक 
योगसिद्ध महात्माओं और योग-साधकोंके जीवन-चरित्रका वर्णन है। मूल्य ₹ 280 

आरोग्य-अङ्क [ संवर्धित संस्करण ] (कोड 592 ) ग्रन्थाकारविभिन्न चिकित्सा-पद्धतियों, 
घरेलू औषधियों तथा स्वास्थ्यरक्षापर संगृहीत अनेक उपयोगी लेखोंका संग्रह है। मूल्य ₹ 260 


१. “कल्याण' एवं 'गीताप्रेस-पुस्तक-निक्री-विभाग' की व्यवस्था अलग-अलग है। अतः केवल 
कल्याणके लिये कल्याण विभागको एवं पुस्तकोंके लिये पुस्तक-निक्रो-विभागको पत्र तथा मनीऑर्डर आदि 
अलग-अलग भेजना चाहिये। पुस्तकोंके ऑर्डर, डिस्पैच अथवा मूल्य आदिकी जानकारीके लिये पुस्तक 
प्रचार-विभागके फोन ( 0557 ) 233250, 233257, 2334727 नम्बरोंपर सम्पर्क करें। 

2. कल्याणके पाठकोंकी सुविधाके लिये कल्याण-कार्यालयमें दो फोन 09235400242/09235400244 
उपलब्ध हैं। इन नम्बरोंपर प्रत्येक कार्य-दिवसमें दिनमें 9:30 बजेसे 5.30 बजेतक सम्पर्क कर सकते हैं 
अथवा ।॥]५an @ ९।a१7९५5.०7९ पर ९-७३] भेज सकते हैं। इसके अतिरिक्त नं०9648976070 पर 
SMS एवं W॥atऽA/p की सुविधा भी उपलब्ध है। 

3. पत्रमें अपना मोबाइल नम्बर तथा ग्राहकसंख्या अवश्य लिखें जिससे आपकी समस्याका निस्तारण 
शीघ्र किया जा सके। 

७. booksales®@gitapress.org कूरियर/डाकसे मँगवानेके लिये 

थोक पुस्तकोंसे सम्बन्धित सन्देश भेजें। गीताप्रेस, गोरखपुर, 273005 


ie: JIlapreeS ofS Hl गत का book.gitapress.org 
सूची -पत्र एवं पुस्तकोंका विवरण पढ़ें । gitapressbookshop-in 


कल्याणके मासिक अङ्क ८॥]४27-९।(३९55.०7९ पर निःशुल्क पढ़ सकते हें । 


